
मनोगत जिन जिला - बाना 

गोल 
आतां काळूच तो . मनशा सांगाताक तांकाय नवीं नवीं म्होवाळी घालपाची 
जाल्या संवय . आतां म्हजो वेळूच फाल्स , ताका काळ तरी कितें करतलो ? जालो 
बाबडो रावण आनी धरली ताणें म्हज्या आत्मविस्वासाची गची . ओलो वालो 
पिळचो तसो लागलो पिळूक . भळभळीत गळ्ळी दुकां . हांवें तीं ल्हवपीक पोश्यांत 
झेल्ली . पोसोभर दुःख फुलां फुल्ली . हांवें आडे खांचीक शेणिल्ले सुखाचे खीण 
पुंजावन पोश्यांत रकयले . आनी पोश्यांत सुखाची फुलां भल्ली . तातूंत काय विचारांची 
फुलांय भरशिलीं . 

सुनापरान्ताचे बाबलीबाब नायक . तांणी ही फुलां पारजताच्या धाग्यान 
अचळय गुंतली . दिका दिकांनी तांचो परमळ फांकलो . थोड्यांक परमळान प्रसन्न 
केले . काय जाणांक परमळ उग्र कडक लागलो . तशें तांणी कळीत केलें आनी 
म्हज्या आत्मविस्वासाक बळिश्ट केले . काळाक आडायले म्हण ताचे दूत आयकूक 
नाका ? मर्दी मदीं लागले भेश्टावंक . घरकार आपले परीन तांकां धांवडायतालो . 
पूण 

ते खेंट कशे , कशेच हालनांत . मागीर बाबलीबाबान दिलो दामूबाबाक धाडून . 
तीन माळयांचो पर्वत चडून , तेमकार खरशे धांपे नासतना , हांसत्या मुखामळान उबे 
रावताले दामूबाब आनी फुलांची परडी घेवन वताले . ऐन वेळार आयिल्ल्या फुलांक , 
तांचे निश्टेक वळखूक बाबलीबाब स्वीकारतालो . त्या दोगांयच्या सहकार्यानूच 
पारजत फुलां सातत्यान परमळत रावली . ' तूं गुंततल्या फुलांचो एक घसघशीत हार 
जावंदी ' सर्गेस्त फेलिसबाब कार्दोजांचे उमाळे . ह्या उमाळ्यांक रूप मेळ्ळे कोंकणी 
अकादेमीच्या साहित्य प्रभा येवजणेखाला आनी त्या रुपाक नटयलें ' बिम्ब ' 
प्रकाशनान . काळाच्या रावणाचेर मात करून आत्मविस्वासाची पाखां फुलोवन 
उरपाक आदार करपी समेस्ताचें हांव खूप उपकारी . 


-नयना आडारकार 


सुर्लकार झेरोक्स 
४ , म्युनिसीपाल मार्केट , 
वास्को . 
फोन - २५११६४३३ 


म्हजे कितें चुकलें ? 


अभ्यास करात रे , अभ्यास करात रे ' हांव परतें परतें आड्डतालें . पूण 
म्हजी भुरगी जशी काय कान आसून भेड्डी जाल्लेवरी वागताली . केबलाचेर 
चलपी कार्टून पळोवपाक गुल्ल जाल्ली . हांव म्हजें काम आटपून भायर आयलें . 
' चलात रे बसात अभ्यासाक ' म्हणत तांचेर धेगसो घालतकच ती अभ्यासाक 
बसली . हांवें म्हजे आवडीची टी.व्ही . सिरियल लायली आनी पळोवंक लागले . 
अभ्यास करतां करतां टी.व्हीर जातल्या लॅण , टॅक - टॅव अशा म्युजिकल आवाजा 
बराबर भुरगीं अभ्यास सोडून टीव्हीचेर नदर थिरायताली . हावूय टिव्हीत गुल्ल 
आसतालें . सिरियल सोंपपाक म्हजी नदर तोंड उक्तें दवरून टीव्हीचेर नदर मोखपी 
भुरग्यांचेर पडटाली आनी हांव चाळवतालें . 

पयरूय अशेंच जालें . इतल्यांत आमचो सायब आयलो . म्हाका राग काडूंक 
आयतोच मनीस मेळ्ळो . “ पळयलें मरे , हाली ही भुरगीं अभ्यासूच करिनांत . पयलीं 
काय बरी वेळच्या वेळार अभ्यास करताली . आतां तांचे लक्ष टीव्हीचेर . तुवूय 

म्हजें कितें चुकलं ? 


तांचेर धाक दवरिना . सामकींच संवकल्यांत तीं टी.व्ही.क " हांवें म्हळे . “ ती 
निमणीं उतरां तुकाय लागतात ' हाणें म्हळे . “ म्हाका कित्याक ? " म्हजी तिडक 
मस्तकाक गेली . “ म्हजें कितें चुकलां हाचेर पयलीं विचार कर . ” ताणें म्हळे 
आनी तो गेलो . 

खरेंच हालीसरा भुरगीं अभ्यासूच करिनासली . तशी करिनासली म्हणपाक 
येवचेना . पूण वेळच्या वेळा अभ्यास करिनासली . वेळच्या वेळार म्हणजे पयलीं 
चारांक च्या पियेवन हांव तांकां घेवन अभ्यासाक बसतालें . पांच साडेपांचांक 
तांकां खेळपाक सोडटालें . सातांक सुमार परतें पाठांतर घेतालें . दिसपट्टो अभ्यास 
केल्ल्यान परिक्षेक व्हडलो फरक पडनासलो . मागीर आतांच कित्याक जाता अशें . 
' म्हजे कितें चुकता ? ' हाचेर म्हाकाच चिंतचेच पडलें . हांवें ह्या कामाक वेळ 
काडपाचो थारायलो . पूण म्हाका किंतलेशेच दीस वेळ मेळूकच ना . त्या दिसा 
अख्खो दीस लायट नाशिल्ली . त्या दिसा मात म्हाका भरपूर वेळ मेळ्ळो हे येवजूक ; 
आनी त्याच दिसा म्हजे तकलेची पिकपिकपी ट्युबलायट झक्क करून पेटली . 

आयज लायट ना म्हळ्यार टी.व्ही . ना म्हळ्यार म्हज्यो सिरियली नांत . 
भुरग्यांचे कार्टून ना . टी.व्ही . बंद म्हणटकच फ्लॅटांतल्या लोकांक सगळे बंद . 
मागीलदाराचे पोरसूं ना , मुखावेलें आंगण ना . वेळ पासार करपाक कांय ना . ह्या 
वेळांत भरपूर अभ्यास जावं येतालो . 

दोन वर्सी आदी म्हजेकडेन टी.व्ही . आशिल्लो . पूण फकत दूरदर्शनाच्यो 
कार्यावळी आनी दूरदर्शनाच्या रटाळ कार्यावळींनी हांव ताचें दूर दर्शनूच घेतालें . 
बटण दामपाचें कश्ट घेनासले . आतां म्हगेर केबल आयला . तशें हांव खंयचीय 
सिरियल टी.व्ही . मुखार बसून रावून पळयना . हांव म्हजें जेवण करतना , रांदतना , 
शिनतना - काततना ह्या सिरियलांची मात - मात रूच घेता . हात कामांत गुंतल्यात 
तरी कान भायल्या सालाकडेन आसतात . रांदची कूड तें साल मेरेन म्हज्यो गरजे 
भायर कितल्योशोच पासयो जावन दोळे सिरियलार थिरावतकच पांच - स मिण्टा , 
मिण्टां - मिण्टाक खर्च जाता तितलोच . मागीर भुरग्यांक जेवण लायतना मदीं - मदी 
नदर मारतां सिरियलाचेर . ' हांव खंय टायम वेस्ट करता . अख्खो दीस कामूच तर 

करतां . ' 

म्हण अख्खो दीस रांदचे कुडीत घुवपी हांव त्या दिसा मात रोखडेंच 
मेकळें जालें . म्हाका अजाप जालें . पूण मागीर लक्षांत आयलें . आयज जें काम 
पंदरा मिण्टांनी जालें तें काम करपाक हेरशी म्हजें वरभर तरी पेड्डेर जाता . काम 
तेंच , हातूय तेच आनी हावूय तेंच . तरी काम कशें जायना सारकें ? ताका कारण 
म्हजे कान सालांत टी.व्ही.च्या आवाजाक लागिल्ल्यान काम करपाची स्पीड 
आपशींच कमी जाता आनी रांदचे कुडींतल्यान हॉला मेरेन पासयांनी कामाक 
स्पीड ब्रेकर घालता . 

पयलीं कशें कितल्याशाच घरांच्यो कुडी आसताल्यो . मागीर खंयचेय कुडीत 
कर अभ्यास . ना जाल्यार आंगणांतल्या झाडांपोंदा ना जाल्यार मागीलदारांत 
पोरसांत , बांदाचेर वाऱ्या सांगाताक अभ्यास करपाचो . आतां टू - बेडरुम फ्लॅटांतलो 
पावण जागो सामानांक , उरिल्ल्या जाग्यांत रस्त्यावेल्या वाहनांचो कलकल आनी 
आवयन घाल्ल्या अभ्यासाक बसात रे ' ह्या उतरांची घरघर . मागीर भुरगीं अभ्यास 
कशी करतली ? म्हजी चूक म्हाका कळ्ळी . हावें हाका म्हळे ‘ म्हजें कितें चुकलां 
ते कळ्ळे ' ‘ मागीर काडूंया केबल ? ' दोळे बारीक करीत हाणे विचालें . ' नाका 
नाका ' म्हज्या आनी भुरग्यांच्या आवाजान फ्लॅट हाल्लो . 

' चुकला ते कळ्ळे पूण वळळ्यार खरे आशिल्लें . म्हणत तो दुसरे कुडीत 
गेलो आनी हांवें भुरग्यांक घेवन ‘ शकालाका बुमबुम ' करीत सोफार बसकण मारली . 

' तो मगो म्हज्या बापोलयाच्या सुनेच्या भावाच्या मेव्हण्याचो चलो 
एक बायल दुसरे बायलेक सांगताली . हांवें आवाजासरशी फाटल्यान वळून 
पळयलें . शटल सर्विसचे बशीत निमाण्या सिटार त्यो बायलो बशिल्ल्यो . तांणी 
ज्या सोयऱ्याचें नांव घेतिल्लें तो एक पेजाद मंत्री . हांवें जे तरेन फाटल्यान वळून 
पळयलें तशेंच सिटा - सिटां कणकणी मानो वळिल्ल्यो दिश्टी पडटाल्यो . म्हाका 
हासूक आयलें . ‘ आसल्यार शितां , जमतात भुतां ' हे म्हणीर म्हाका नवी म्हण 
येवजली . ' आसल्यार फितां , घुस्पता नात्याची सुता ' . ह्या फितां भोंवतणी 
नात्याच्या सुतांची घुस्पण इतली किचकटीची आसता , फितांकडेन नातें कितलें 
लागी हे सोदून काडटल्याक इनाम फावो जावंचें . 

यशाक बापूय खूब . तशी यशाक नातीय खूब . कोणूय मनीस कसल्याय 
कामांत यशस्वी जालो , तर आपले खातीरूच तो हे यश , जैत जोडूक पावलो 
अशें म्हणपी खूब आसतात . तशेंच यशवंत मनशाकडेन नात्याचे पोंत मारपीय 
खूब जाण आसतात . म्हज्या कुळारा , आमच्या बिराडांत रावपी एकलेची म्हाका 

याद जाली . तांच्याच आडनांवांचो एकलो फामाद पुलीस इन्स्पेक्टर आशिल्लो . 
आपले कारकिर्दीत कर्तुत्वी इन्स्पेक्टर म्हूण ताणें नामना मेळयल्ली . दिसपट्टी 
ताचेविशीं खबरो पेपरांनी येताल्यो . फोटो छापून येतालो . तेन्ना आमची ही शेजान्न 
ताचो पेपरांतलो फोटो घेवन सगळो वाडोभर आपलें ताचेकडले नातें कशें , 
आनी तो आपल्याक कितलो मानता ते सगल्यांक मीठ- मसालो लावन 
सांगताली . 

एक दीस त्या कर्तुत्वी इन्स्पेक्टराचें नांव एका ' स्कॅमांत ' घुस्पलें . दिसपट्टी 
ताचेविशी , ताच्या घोटाळ्याविशीं पेपरांनी खबरो येवंक लागल्यो . हांवें मागीर 
एक दीस ल्हवू शेजान्नीक विचार , “ आगे तुमचो तो इन्स्पेक्टर , ताचें नांव 
पेपरांत आयलां मगे . " तशें तोंड वांकडे करीत तिणे म्हणजे , “ आमच्या चड 
लागींच्या नात्यांतलो न्हय गो तो . पयसुल्लो दायजी . 

खरेच लोकांची ही वागणूक म्हाका अजापाची दिसता . यश मेळ्ळ्यार 
माथ्यार , नाजाल्यार खोटार . आमच्या भारतीय क्रिकेट पंगडाकूय हाचो अणभव 


आयला . 


फाटी वास्कोच्या एका दुकानांत वचपाचो योग आयलो . त्या 
दुकानदाराच्या पुतान आपल्या दुकानांत एका बोर्डार सप्तकाचो सुविचार बरोवन 
दवरिल्लो . " Success is a public affair and failure is a privatefuneral . " 
खरेंच यशाच्या तेंमकार आसतना आशिकुशीक हांजी - हांजी करपी लोकांची 
गर्दी आसता ती आसताच . इश्टागतीची नाती , सोयरे , मामा , काकी , आतें , 
मावशी ही नाती सांगता सांगतना तिपोलयाची , ताच्या नातरां - पणतुरांचे बायलेच्या 
भावाच्या मेवण्याची नाती आशीकुशीक शबै घालतात . यशाच्या तेमका 
वयल्यान मातसो घसरलो जाल्यार ताका सोमतोच सकयल धुकलून नात्याची 
सुतां तट्ट करून तोडून उडयतात . 

पयली सिनेमांनी अशे प्रसंग दाखयतकच म्हाका तें फट दिसतालें . ओदो 
व्हडलो नामनेचो मनीस . त्रासांत पडटकच ताचेकेडेन नाते सांगपी ही भुतावळ 
खिणांत नाच जाता . ताणे आपल्या बऱ्या दिसांनी कितल्याच जाणांक हात 
दिल्लो . कितल्याच जाणांक गरजेक पाविल्लो . ते सगळे लोक सोंपेपणान विसरून 

वतात . डस्टरान बोर्डावेलीं उतरां पुसून उडोवची अशे सहजतायेन . मागीर त्या 
मनशाच्या दु : खाक आनी कश्टांक ना अंतपार . ताचे अपयश हे फकत ताचेच 
आसता . ताचे सोयर - सुतक कोणाकूच लागना . आपलोच काशांव आपलेच 
फाटीर घेवन ताका मरणयात्रा करची पडटा . 

पूण आपूण मेलेबगर सर्ग दिसना , तशेंच अशें त्रासांत पडले बगर सत्य 
कळना हाची प्रचिती म्हाका आयली . ज्या हातांक आदार दिवंक आमी 
मेकळेपणान हात सोडिल्ले तेच हात आमी त्रासांत पडटकच खीण भरयांत नाच 
जाले . जे आमच्या फाटीफुडें भोवताले तेच फाट परतुपाक लागले . गरजेक 
आयिल्ल्याक आपल्या वाट्यातलेच दिवंचे म्हूण आमच्या वाट्यातलेच इल्लें 
गरजेवंताच्या हातार घालपी आमकां मात आमी गरजेक येतकच ' तुजे हात 
खंय गेले ? कावळ्यान व्हेले ? ' ह्या खेळाची याद करून गेले . 

' आजीच्या जवळी घड्याळ कसले आहे चमत्कारीक ' अशी कविता 
शाळेंत आमी शिकिल्ली आनी आमचीय आजी फांतोडेर ज्युस्त टायमार उट्ठा 
तेंवूय आमी पळयिल्लें . ' बी तशें भात ' ही म्हणणी . आमगेर सकाळी ज्युस्त त्याच 
वेळार उठपाची संवय आज्जे खातीर लागिल्ली . 

पूण लग्न जावन मडगांवां आयलें आनी मडगांवकान्न जालें . म्हळ्यार सुशेगाद 
गोंयकाराची प्रामाणिक भुमिका वठोवपी घरकाराची घरकान्न . कितलोसोच तेंप 
फांतोडेर साखरसपनां पळोवंचेली संवय जाल्ली आनी आतां मात भुरग्यांचे 
शाळेखातीर सपनांतली साखर चाट्टनाच वेळाचे कोडू फट्ट करून सपनां भंगयतात . 

म्हाका ‘ अलार्म ' लावन न्हिदपाची गरज ना . फांतोडेचेर ' आजां'ची बाग 
जाली की म्हाका जाग येता . उठले बराबर आईन शिकयिल्लें ' कराग्रे वसती लक्ष्मी , 
करमुले सरस्वती , करमध्ये गोविंदा ' म्हणटा आनी बेडरूमाचे आड केल्लें दार 
उगडून रांदचे कुडीत पावल दवरतनाच आवाज येता ‘ खल्लास बच के तूं रहना , 

बच के तूं रहना खल्लास . ' आमच्या फ्लॅटाच्या पोंदा आशिल्ल्या मिठायेच्या 
दुकानांत नेटान कॅसेट वाजता , ‘ खल्लास खल्लास ' . 

हांव रांदची कूड बळांटून मागीलदारांतले गॅलरीत वता . न्हिदकुऱ्या दोळ्यांनी 
मुखार 

पांय घालतनाच पांयांक मोव - मोवशें कितें लागता . थंय पळोवन जीव 
कोंक जावन खल्लास जाल्लेवरी दिसता . पायांकडेन खल्लास जाल्लो हुंदीर आसता . 
' पाडपडूं , वखद घालतात हुंदीर मरपाक लोक आनी मरतात आमगेर ' अशें 
बडबडटनाच म्हाका टी.व्ही . वयली जायरात याद येता . ' मॉर्टेन ' चुहे दवा खाये 
घरके अंदर और मरे बाहर जाकर . हांगा एका फ्लॅटांतल्यान वखद खावन आयिल्लो 
हुंदीर दुसऱ्या फ्लॅटांत वचून म्हळ्यार बाहर जा के मरता . 

ह्या खल्लास प्राण्यान गांठ विटयिल्ली . ती गजाल विसरायेर घालतलें 
म्हळ्यार मिठायेच्या दुकानांत सकाळ सावन खल्लास ओऽऽऽखल्लास ' हें आशाचे 
आळोवन आळोवन गायिल्लें पद चलतालें . 

भुरग्यांच्या टिफिनाची वेवस्था करून तांकां टेम्पोंतल्यान धाडून दिले आनी 
हांव दिसाळे घेवन वाचूंक बसले . एके बातमेर नदर थिरावली . उमळशिकेन ती 
बातमी वाचली आनी तोंडसून उतरां आयली ‘ खल्लास ' 

बातमी आशिल्लीच तशी . पँटागॉनान फुडाकार घेवन काय शस्त्रांची निर्मिणी 
केल्या . ही शस्त्रां मनशाक जांव कोणाकूय लागली जाल्यार ते व्यक्तिचो जीव 
वचना . फकत ती व्यक्ती बेशुध्द पडटा वा सासणाची अपंगूळ ना जाल्यार निश्क्रिय 
गुळो कशी जावन पडटा . जीव घेवपी शस्त्रां आड मानवाधिकार संघटणांनी बोवाळ 
चलयला ताचेर हो उपाय अशें तांचे म्हणणे . 

आदिमानव पयलीं वेतभर पोटाची खळी ( काय फोंड ? ) भरपाखातीर 
जनावरांक खल्लास करताले . ते खातीर ताणें फातरांची शस्त्रां केल्ली . मनीस जात 
थोडीच आशिल्ली ते मेरेन सगळे बें चलतालें . पूण जशी जशी लोकसंख्या वाडपाक 
लागली तशी तशी आयदनाक आयदन लागिल्लेवरी तांचेमदीं झगडी झुजां उप्राइंक 
लागली . दुस्वासांतल्यान शत्रू निर्माण जाले . शत्रूक खल्लास करपाखातीर शस्त्रांची 
निर्मिती जावंक लागली . चाकू - सुरी , भाले - तरसादी , बॉम्ब , अणुबॉम्ब , मानवी 

बॉम्ब मेरेन प्रगती जाली . अँथ्रक्साच्या जिवाणूची निर्मिती जाली . प्रत्येक मनशांत , 
काळजा कोनशांत हिंसा आसता लिपिल्ली . पयलीं पयलीं देवाची भिरांत , मनशाच्या 
मनार घडिल्ल्या संस्कारांनी हे हिंसेक शिमेभायर दवरिल्ली . शीमेभायरूच रावन ती 
आपल्याक केन्ना संद मेळटा काय पळयत रावताली . पूण ग्लोबलायझेशन म्हणटां 
म्हणटां मनशान देवांची भिरांत , संस्कार बी खुंटयाळाक हुमकळायले तशी हिंसेक 
आयतीच संद गावली . आतां ती हड्डे मुखार काडून तायट मानेन समाजांत भोंवता . 
कुस्कुटा ये ā य कारण जालें तरीय थयथय नाचत तांडव करपाक लागता आनी 
रक्ता - मांसाच्या हुंवारांत कितलेशेच जीव बुडोवन करता खल्लास . 
' म्हजे नदरेक तुजे नदेरन घालो लास जीव जालो खल्लास ' म्हूण 

मोग 
उक्तावपी मोगी एकामेकां खातीरच्या मोगान खल्लास जावपाक लागले . आता 
आतां मोगान शस्त्रूय हातात घेतला . मोग सफल जालोना जाल्यार उबार शस्त्र कर 
मोगिकेक खल्लास . अपेस यशाची पायरी ( सोंपण ) बी गजाली याद दवरिनासतना 
अपेसाची मातशी धग लेगीत लागल्यार जीव खल्लास करपी पिळगी तयार जाली . 

आनी भरीक भर म्हूण पँटोगानाची ही सासणाची खल्लास ना करपी शस्त्रां . 
वळवळ्याचे जिणेपरस मरण परवडले ही म्हण पँटागोनाक खबर ना तर ? ही शस्त्रां 
लागून अपंगूळ निश्क्रिय गुळ्याची जीण जगची पडटली . मनशां ही मरणप्राण 
पिडा भोगतली हे तांकां खबर ना तर ? ह्या अपंगूळ निश्क्रिय गुळ्या सांगाताक 
तांचो सांबाळ करपी व्यक्तींकूय ह्योच मरणयातना भोगच्यो पडटल्यो हें पँटागोनांतल्या 
खंयच्याय सभाग्याक कशें कळ्ळे ना ? आसतात , आसतात असलीं मनशां 
गायंडोळाक सामको चंचोवन खल्लास करिनासतना कुडके कुडके करून त्या 
कुडक्यांक वळवळटना पळोवपी . तशीच ही पँटागोनाची निर्मिती . मनशाक अपंगूळ 
वा निश्क्रिय गुळो करून वळवळत दवरून मजा पळोवपी . ते परस एक घाव दोन 
कुडके करून सासणाचे खल्लास करपी शस्त्रांच बरी . 

भोग - एके मात्रेची करामत 


' ॐ नम : शिवाय मृत्यूंजय महादेवाय नमोस्तुते . ' भुरग्यांनी हात जोडले . 
आयज शिवरात . साबार वाठारांनी लोक शिवलिंगाचेर अभिशेक करपाक गर्दी 
करतात . हे गर्दैत वर्सा तिवूय आसताली . आपल्या संवसारा खातीर देवाची 
प्रार्थना करताली . आपल्या भुरग्यांक भलायकी आनी व्हड आयुश्य मागताली . 
अंदू मात ती ना . तिचेबरोबर तिचो संवसारूय ना . घोवाबरोबर अग्नी सांगातान 
सात पावलां मारतना तिणें म्हणिल्लें , ‘ सुखांत जांव दुख्खांत हांव तुजो सांगात 
दितलें . ' तिणें आपलें हे वचन पाळ्ळे . घोवा सांगाताक आपूणय आत्मदहनाक 
तयार जाली . पूण आपल्या भुरग्यांकूय ह्या निर्णयाचे बळी थारायतना तिका 
कितें भोगले आसतले . तिच्या काळजाचो मूक आक्रोश देवाक कसो कळ्ळो 
ना . एके आवयचो भुरग्यां खातीर विकळाप ताणे कसो आयकलो ना . 

म्हाका शिवलिलेंतल्या चिलय्या बाळाची काणी याद जाली . 
आपणावेल्या भक्तीची परिक्षा घेवपा खातीर शंकरान चिलय्याच्या आवय 
बापायक आपल्याच पुताची हत्या करून ताचें मांस शिजोवन तें खावपाक 

बसपाक लायलें आनी निपुत्रिकागेर आपूण जेविना . ते खातीर तुमच्या पुताक 
तुमी उलो मारात अशें सांगून तांच्या पुताक परतून जिवो केलो . तिणे 
शिवलिलेंतली चिलय्या बाळाची काणी आयकल्ली आसुंये . म्हूण भुरग्यांक 
वेंगावन उज्यान हुलपतनाय ती मनांतल्या मनांत देवाक भुरग्यांक वाटावपा खातीर 
मागता आसतली . पूण काणी काणीच उरली . सत्यान आयली ना . 

हे असले भोग कित्याक भोगचे पडटा मनशाक . वायट कर्माक वायट 
फळ हे समजुंयेता . पूण बरें कर्म करतल्याकूय जेन्ना ही नरकयातना भोगची 
पडटा तेन्ना कुंवाडे पडटा . सत्यवादी राजा हरिश्चंद्र , ताची बायल तारामती 
आनी पूत . जिणेची दैना दैना जाली तांच्या . घोव - बायलेक एकमेका पासून 
पयसावचे पडले . भुरग्यांच्या मरणाक तांकां स्वताच अग्नीसंस्कार करपाक 
येवपाची पाळी आयली तांचेर . फकत सत्याचे पालन करपाक तांकां हे भोग 
भोगचे पडले . 

बापायन दिल्लें वचन पूर्ण करपाक रामाक वनवास भोगचो पडलो . रामा 
सांगाताक सीतेक , लक्ष्मणाक आनी भरताकूय त्रास भोगचे पडले . रामाच्या 
विरहाचे दु : ख आनी उर्मिलेकूय लक्ष्मणाचें . दशरथाक मेळिल्ल्या एका शापा 
खातीर ताणें कैकयीक दिल्ल्या वचना खातीर सगळी जाणां दुख्खांत पडली . 
बऱ्या बऱ्या मनशांनी वायट मनशांखातीर कितले त्रास भोगले . 

देवाच्या मनांत आयिल्ल्या कांय वायट विचारांनी जांव मागीर दुश्टांच्या 
संहाराखातीर वा कसल्याय बऱ्या कामांखातीर निश्पाप निरपराध तुळशीक , 
अहिल्येक जे त्रास भोगचे पडले ते कित्याखातीर काय ? पुर्वाश्रमाचे पाप काय 
ह्या जल्माचे भोग . 

म्हजी आवय म्हाका भुरगेपणांत सांगताली , ' कोणेय तुका वायट केले 
म्हूण ताचेंय तुवें वायट चिंतचे न्हय . तांकां देव पळयता . ' म्हाकाय तें खरेंच 
दिसचें . आपणे जाता तितलें बरें रावप , लोकांकडेन बरे चलणुकेन चलप अशा 
विचारांचो म्हजेर संस्कार जाल्लो . अशा वेळार जेन्ना जेन्ना हांव राम - सीता , 
राजा हरिश्चंद्र - तारामती , अहिल्ल्या , तुळस हांचे विशीं आयकताले तेन्ना मनांत 
प्रस्न पडटालो देव वायट मनशांक शिक्षा दिता जाल्यार ह्या बऱ्या मनशांक 

कित्याक हे भोगचे पडले . 

' जाण्ट्यांचो मान राख , दुसऱ्यांची मनां सांबाळ , परती जाप दिवची न्हय , 
वायट मार्गान चलचें न्हय ! कोणाचें वायट चिंतचें न्हय . ' ही म्हज्या जाण्ट्यांची 
सांगणी हांव आयकत आयिल्लें तशें वागत आयिल्लें . पूण म्हाका मात कसलेंच 
वायट कर्म करिनासतना देवाचें रागणेच मेळ्ळे . कितलेय भोग भोगचे पडले . 
हांव मागीर आवयक म्हणटालें , ‘ म्हाका देव कित्याक असो भोगूंक लायता ? ' 
आईन म्हणचें , ' देव भोगूक लायना . देव भोग दिता . देव त्या भोगातले कश्ट 
ल्हव करता . प्रसंगाक तारता . ' म्हाका मात हो मात्रेचो घोळ कळना . हरशीय 
काना - मात्रा , आडी - चिरी म्हज्या बोडांत वचना म्हूण हांवें बरयल्लें छापतना , 
छापप्याक तें निवळावंक खूब कश्ट करचे पडटात . म्हज्या दैवाची एक मात्रा 
निवळावंक देवाकूय खूब कश्ट पडटा आसतले . म्हूण तर दैव सुशेगादीन म्हज्या 
बोडार मिरयां वाट्टा आनी ही एक मात्रा म्हज्या पायाच्या आंगठ्या पसून म्हज्या 
तकले मेरेन अधिकार गाजयत आपली करामत दाखयता . 

हॅपी दिवाळी 


भुरग्यांनी माणकुले आकाशदिवे करून हॉलांत रोमट केल्लें काडून भितर 
येता म्हणसर भुरग्यांचो हॉलांत बोवाळ सुरू जालो . हातांत माणकुले आकाशदिवे 
नाचयत ' हॅपी दिवाळी , हॅपी दिवाळी ' म्हणत तीं नाचताली . जालें ‘ हॅपी ' हे उतर 
आतां दिवाळेकूय दसलें तर . हॅपी आनी बर्थ डे हे उतर जशें एकामेकांपसून 
पयस जायना तशें आता हॅपी दिवाळी , गणेश , न्यू इयर , हांकांय दसून उरतलें . 
हाचेवयल्यान म्हाका याद जाली . तेन्ना राजेश खन्ना सामको फॉर्मात आशिल्लो . 
ताच्या एका गोंयकार चाहत्यान व्हडा उमेदीन आपल्या भुरग्याक आपले 
आवडिच्या सुपरस्टाराचें नांव आडनांवां सयत दवरलें . ‘ राजेश खन्ना ' . आपलो 
हिरोवेलो मोग दाखोवंक ताणें राजेशाक खन्ना सयत आपणायलें . खन्नाक खणले 


ना . 


म्हजो पुतणयोय म्हज्या भुरग्यांवांगडा खेळटालो . इंग्लीश मिडीयमांत्तलो 
हो सिद्धांग उलयतां उलयतां तापयतालो . हांवें ताका विचारले , ' सिद्ध हॅपी दिवाळी 
म्हळ्यार कितें रे ? ' ' नकासुराची दिवाळी ' ताची खडाक करून जाप . म्हज्या 

> 


> 


' आँ ' जाल्ल्या तोंडांकडेन पळोवन तो घुस्पलो . धा वर्साचो भुरगो म्हाका 
समजायिल्लेवरी सांगपाक लागलो , ' बाबूमां आमी सगळी दिवाळेक स्मॉल 
नरकासूर करतात आनी रातची बिग - बिग नरकासूर पळोवंक वतात . 

' आनी फांतोडेर उठ्ठात मरे ? ' ‘ फांतोडेर ? ' - म्हजो घुस्पल्लो पुतणयो . 
' आरे अरली मॉर्निंग हांवें फोडणिशी केली . ' ना मम्मी उठ्ठा अरली मार्निंग . 
आमी मागीर लेट उठ्ठात . 

' आनी पण्ट्यो बी कोण पेटयता रे ? ' ' पण्टी ? ' तो परतो घुस्पलो . ' ती 
देवाकडेन पेटयता पळय तेल घालून , कापूस बी घालून ' म्हणत म्हजो पूत देवाऱ्या 
कडेन धांवलो आनी दाखल्या सयत म्हळ्यार पण्टे सयत हॉलांत हजर जालो . 

' ना आमी कॅन्डल लायतात . असलें मम्मी तुळशीकडेन पेटयता . ' 

म्हाका अजाप जालें . हांव हांगा फ्लॅटांत म्हज्या भुरग्यांक हांवें अणभवल्ली 
दिवाळी मनोवंक मेळना म्हूण खंती जातां . पूण मातयेच्या वासाक आशिल्ल्या 
घरांत रावपी म्हज्या पुतणयाकय ही दिवाळी मनोवंक मेळना . म्हाका म्हज्या 
भुरगेपणांतले दीस याद जाले . दिवाळीची सुटी पडली काय आमी भुरगीं 
पेडणेकाराल्या गोरवां गोठ्याकडेन धांवताली . गोठ्यांतलें तण हाडून 
वाड्यावयली सगळी भुरगी एक नकासूर करताली . नरकासुराचे तोंड करपाचें 
काम म्हज्या भावाचे . नरकासूर जालो की तो आमच्या दारांतले भेंडयेक तेंकोवन 
दवरचो आनी मागीर आकाशदिवो करपाच्या वावराक लागचें . बाई शेटणील्या 
कोंड्याच्या मुळसांत कोयते घेवन आमी कोंडे कापचे . आमीच वाखरान तासचे . 
जाण्ट्यांनी बाजारांतल्यान हाडून दिल्ल्यो फोली घेवन कोंड्याच्या बडयांनी 
बांदून केल्ल्या आकाशदिव्याक गव्हां पिठाच्या गोमान दसोवच्यो . वाड्यावेल्या 
प्रत्येकाच्या दारांत तांच्या भुरग्यांनी स्व - कश्टान केल्ले शेपडे च्या 
आकाशदिव्याचे दर्शन घडटालें . 

सांजेची सगळी भुरगीं तो नरकासूर घेवन एका लाताक बुराक करून तें 
लात खुळखुळायत दारादारांनी नाचताली . नरकासूर नाचयतना ' नकासूरा रे 
नरकासूरा काळी काळी कापडां xxx xxx ' हे पेटंट पदूय म्हणप जातालें . लातांत 
जमिल्ल्या पांच - धा पयशांक दुसऱ्या दिसा मेजप जातालें . पुंडलिकाल्या गाड्यार 

वर्सा आमच्यो जिलोबी थारिल्ल्यो आसताल्यो . त्या जिलेबींचो वांटून बोट भर 
कुडको हातार पडटालो ताचेरूय आमी भुरगी खूश आसताली . स वरांर नरकासूर 
भाटांत लासयताली . आठ मेरेन सगळी भुरगीं ता - ता . फांतोडेर तीन वरांचेर 
कपेलाकडल्या रस्त्यार पिकपीनक बाजारांतलो नरकासूर पासय मारतालो तेन्ना 
आमी भुरगीं खडखडून जागी जावन पायांत जोतें बी घालनासतना भयाविरयत 
काळखांतल्यान कपेलाकडेन धांव मारताली . दोन मनशांपरस व्हड आकाराचो 
नरकासूर पळोवन आमकां मातशी भिरांतूय दिसताली . मागीर परतले उपरांत 
न्हीद कोणाक येता ? फांतोडेर सगल्यांत पयलीं फुगोट्यो आमगेरूच मारपाक 
जाय हो आमचो भावंडांचो हट्ट आसतालो . कोंब्या सादाक उठून भावान माराण 
लावंचे आनी मागीर आकाशदिव्यांत पण्टी पेटोवची . ताईन फुडल्या आंगणांत 
झाडून , उदकाचे शिंतोड मारून रांगोळी घालपाक लागचें . हांव आदल्या दिसा 
तेल - वाती घालून दवरिल्ल्यो पण्ट्यो पेटोवन हारीन पायऱ्यांचेर , आंगणांत 
तुळशीकडेन दवरतालें . मागीर मागिलदारा बांयकडेन पण्टी पेटोवन पांयां पडप 
जातालें . पोरसांत आंब्या पानां , रोझा फुलां , काट्टांची माळ गळ्यात घालून 
आंगभर चुनो , पिंजर , हळडीचे बुट्टे काडून चुलीर नेटान बशिल्ल्या भाणांत 
बांयचे उदक भरून पेट्या चुडटांनी उदक तापोवप जातालें . उटणे , वासाचें 
तेल , आनी मोती चंदनाचो साबण लावन पयलीं भावाक सगल्या भयणींनी 
न्हाणोवप जाताले . मागीर आमकां भयणीकय आवय अपुरबायेन न्हाणयताली . 
फांतोडेर रेडियोचेर बो भुपाळ्यो लागताल्यो ताचो आवाज . सकाळी बाबान 
न्हावन देवाऱ्यांत लायिल्ल्या उजवातीचो वास , नाल्ल काततना जावपी खरखर 
आवाज , 

करबिल - हिंगाच्या फोडणीचो वास घराघरांनी पातळटालो . सगळे 
रांदून जातकच सगळी जाण्टीय भुरग्यां सांगाताक नवे कपडे न्हेसताली . भांगर 
शिंगरान नट्टाली . बाबा - काका - शेजारचे दादले आनी आमी सगळी भुरगी 
तुळशीकडेन वचून कारीट फोडून ‘ गोविंदा गोविंदा ' करतालीं आनी जिबेक 
कडू लावन दारांत येतकच सोयेचें राट करून आई सगल्यांक ओवाळून दिश्ट 
काडटाली . राटांतलें काजळ - कुकूम लायिल्ले गुळे दोशी वटेन शेवटून सगल्यांच्या 
कपलाक तिबो लायताली आनी पांयार उदक घालताली . सगळी भितर पानार 

बसतकच आमी भयणी सगल्यांक ओवाळटाली . तेन्ना ओवाळणीक आयिल्ले 
5-2-1 रूपया लेगीत आमकां खूब खोस दिताले . आमी मागीर ते मातयेच्या 
मिलेरांत घालून दवरप . 

फराळाक तरेतरेचे फोव , आमाड्याचे पदार्थ , उसळ आनी आई स्वता 
घरांत केल्ली कापा , लाडू , शेव , चिवडो . मागीर वाड्यावेल्या खुबशा घरांनी 
वचप जाताले . लक्ष्मीपुजे खातीर पयलीं कितलेशेच दीस बसून क्रॅप पेपराचे हार 
आनी फुलां आमी तयार करताली . आनी लक्ष्मीपूजन दिसा ते आमच्याच हातांनी 
केल्ले हार देवांच्या पायजेलाचेर धोलताले . बाबा साक घेवन दुकानाच्या दारांत 
रावून चिरमुल्यो वाट्टालो आनी आमी कँप पेपराच्या फुलांचे तारीन फोलींनी 
बांदिल्ल्यो चिरमुल्यो लोकांक वाट्टाली . 

' बाबू मां तूं यो मगे आमगेर दिवाळेक ' म्हजो पुतणयो म्हजे मांडयेर 
बसत अपुरबायेन म्हाका दिवाळेचें कोवित दितालो तेन्ना हांव चिंतनांतलें भायर 
आयलें . ह्या फ्लॅटांतली दिवाळी तशी फ्लॅटूच जाल्ल्यान भयणील्या घरा 
भाणांतलें उदक न्हावंक मेळटले म्हूण उमेदीन हांवें पुतणयाक म्हळे , ‘ आनी ते 
व्हडले मडकेंत मम्मी उदक तापयतली मरे ? ' ' ना आमगेर हॉट वॉटराचो शॉवर 
आसा न्हय ' म्हणत म्हज्या चिंतनाचेर , ताणें झुप्प करून हून उदक मारून चिंतना 
पालयलीं . 

जिवाचो खेळ . 


सकाळी दिसाळीं आयलीं म्हणटकच तांचेर नदर मारपाची संवयच 
जाल्ल्यान आयजूय हांव दिसाळी घेवन वाचपाखातीर कदेलार येवन बसले . 
दिसाळे उगडपाक सहज नदर वयर गेली . वयर घयरांव खूब जाल्लो . आयज 
वेळांत वेळ काडून तो काडुंकूच जाय अशें येवजितनाच ताचेर लक्ष गेले . 
वण्टीच्या कोनशार तो वडाच्या पारंब्यांक धरून देविल्ले बशेन आपल्याच 
तोंडांतल्या धाग्यांक धरून हुमकळ्ळो . मागीर पथून सरसर वयर गेलो . कोनशाच्या 
ह्या पोताक सावन त्या पोताक तो जाळे विणपाक लागलो सामको कुशळतायेन . 
जाळे विणून जालें तशें जाळ्याचे मदीं रावन ताच्या जाळ्यांत आडकुवपी 
जिवांची आपलो जीव वाचोवपाक चलिल्ली धडपड - तडफड पळयत रावलो . 
असलो खेळ खेळत रावलो . खेळून जीव भरलो तशें ताणें धागो परतो तोंडांत 
गिळीत जाळें नाच केलें . 

बरोच वेळ हांव त्या कोळ्याचे हे कर्तृब पळयत रावले . आपल्याच 
तोंडांतल्यान धागो काडून ताचे जाळे विणून आपल्याक जाय तेन्ना तो धागो 

परतो तोंडान गिळपाचे ताचे कर्तृब . म्हाका ताची ही करणी देवाभाशेन दिसली . 
देवूय म्हूण एके दोरयेक जिवाक हुमकळावन ताका संवसार जाळ्यांत सोडटा . 
आपलो जीव तिगोवपाक , जीण जगोवपाक ताका करची पडपी धडपड , धावपळ 
तो पळयता . चांटे -पावलाक आपल्या पावलांकडेन धांवपी जिवाक पळोवन 
तो सुखावता . ताचो हो खेळ तो केन्ना बंद करीत सांगूक जायना . आपल्याक 
जाय तेन्ना ताणें सोडिल्लो दोर तो त्या जिवा सकट ओडून घेता . घडये ताचो 
जीव खेळ खेळून उबगलो म्हूण आसुंयेत वा दोरयेक हुमकळपी जिवाचो वेळ 
जालो म्हूण आसुंयेत तो आपणे सोडिल्ली दोरी आपुणूच ओडून घेता आपल्याक 
जाय तेन्ना . आमी मात बेश्टीच खंत करतात . ताणेच निर्मिला तोच व्हरता आनी 
आमी मात रडटात . 

हांवें दिसाळें उक्त केले . पयल्याच पानार एका 16 वर्साच्या तरणाट्यान 
' सायबर कॅफे'च्या पिशान आत्महत्या केली अशें आयिल्लें . दिसूयभर सायबर 
कॅफे'त पडून आसता म्हूण बापायन सगल्या इश्टां हुजीर तापयलें म्हूण असो 
जीव वगडावप ? आनी एकदा अशेंच एका ल्हान भुरग्यान बापायन पयशे 
काडल्यात असो आरोप केल्ल्यान गोळ लावन घेतिल्लो . ह्या जिवांकूय म्हूण 
देवानूच निर्मिल्लें . पूण परतें व्हरतना आपल्याक जाय तेन्नाच व्हेल्लें काय ? 
संवसार जाळ्यांतलो तांचो खेळ सोंपिल्लो काय ? सैमीक मरण येनासतना अशें 
अपघाती मरण येतल्यांकूय देवूच व्हरता काय ? काय थंयूय मदले मदींच वेव्हार 
करपी दलाल आसात . तेच फारायतात काय ह्या जिवांक अशें आडवळणान . 
काय देवूच थारायता हो काळ जल्म - मरणाचो . ह्या भुरग्यांनी अतितायेन 
वागनासतना मातशी तकली थंड दवरून विचार केल्लो जाल्यार असो जीव 
फुकट वचचो नाशिल्लो . तांचो वेळ सोंपलो म्हूण तांच्या मनांत असले 
नाकाशिल्लें भरसुवपाक देव खंयची मंथरा धाडटा काय ? आनी वेळ सोपनासतना 
मदींच अशी अचकीत धाड घालता काय काळ ? वेळ आयिल्लो पूण काळ 
येवनाशिल्लो म्हूण लांबणेर पडपी मरणां आसतात . तशीच वेळ येनासतना काळ 
येवन अचकीत येवपी हीं अपघाती मरणां आसतात काय ? 

चिंतनांनी तकली सामकी भेरेल्ली . एक च्याचो घोंट मारल्यार तकली 
थाऱ्यार येतली म्हूण उठले . गॅस पेटोवन च्याक उदक दवरलें . उदकांत च्या 
पालो घालो . साकर घाली . च्या सळसळपाक लागली . बरो गाड रंग आयलो 
च्यायेक . तशें हांवें दुदूय घाले . कपांत च्या रकोवन पियेलें . देव जीव निर्मितना 
असोच उदका भाशेन नितळ - नितळ निर्मिता . आपल्या बऱ्या कर्तुपाचो पालो , 
बऱ्या गुणांची साकर आनी बऱ्या भलायकेचें दूद मिक्स करून जीण बरी करप 
त्या जिवाचेर सोडिल्लें आसता . जिणेक लेव - कारेंगाद करपूय ह्याच जिवाचेर 
सोपयता देव . 

आमी मात ह्या संवसार जाळ्याच्या भौतीक सुखान घुस्पून जीण 
रंगरंगयाळी करपाच्या नादान खरे सुखूच विसरून गेल्यांत . 

जिन 


शिगम्याचो फोग 


शिगम्याचो फोग पळोवन आमी आयिल्ली . भुरग्यांक जेवण वाडून टी.व्ही . 
चेर बातम्यो पळोवंच्यो म्हूण हांवें टी.व्ही . लायलो . युध्दाच्यो बातम्यो चलताल्यो . 
मळबांतल्यान गारांचो पावस पडचो तशे बॉम्ब इराकाचेर पडटाले . टी.व्ही . चेर तें 
सोबीत दिसतालें . म्हजे धुवेन म्हळे , ‘ मम्मा , पळय टी.व्हीर शिगम्याचो फोग 
दाखयतात . 

खरेंच ! दोन देशांमदीं चलपी हो फोगूच आनी त्या फोगान हुलपतात निरपाध 
लोक . म्हाका म्हजे आज्जेन सांगिल्ली भुरगेपणांतली काणी याद जाली . एका 
रानांत दोन हतयांमदीं उजो वचनासलो . झगड्याक निमित्त सोदूंक दोगूय फुरफुरताले . 
एक दीस न्हयचेर वचपाचे वाटे खातीर दोगांयमदीं पेटले , आकांताचें झूज . दोगांयच्या 
आंगांत मस्तीय खूब आनी झुजपाचो नेट . ह्या नेटान तांच्या पायापोंदा माड्डूवपी , 
चिड्डूवपी सोशे तांकां दिसलेच नांत . हत्ती झगड झगड झगडले आनी मस्ती 
जिरतकच आपआपले वाटेन परते गेले . पूण न्हंयकडेन वचपाचे ते वाटेर मात 

कितलेशेच सोशे मरून गेले . 

म्हाका एक म्हण येवजली , ' देव खंय ना ? तो चराचरांत आसता . ' म्हाका 
दिसता ‘ झगडी खंय नांत ? ती घराघरांत आसतात . ' घरांतलीं झगडींय अशी 
फुस्क्याच्या कारणाक पेट्टात आनी फस्काचे काडयेवरी ज्या नेटान फस्स करून 
पेट्टात तितलींच बेगीन झुप्प करून पालवतातूय . आपल्याच मनशांमदीं फस्कावरी 
फस्स करून पेटपी हीं झगडी जेन्ना आपलेपणाचे भावनेची रिस्क बळांटात तेन्ना 
ती झगडी दुसरें रूप घेतात . केन्ना केन्ना चूड कशी पेट्टा आनी केन्ना केन्ना बॉम्ब 
जावन फुट्टा . घराघरांत , दारादारांत , वाड्यावाड्यार , गांवां - गांवांत चलतल्या 
झुजांक पळोवन मनशांक इतली संवय जाल्या . ताका झुजाच्या जातल्या परिणामाचे 
व्हडलेशें पडून वचना . वेल्यान ताच्या काळजा कुरकुटांत सभ्यतेच्या चेपणापोंदा 
पडून आशिल्ली दुश्टपणाची भावना केन्ना केन्ना उसळून भायर येता . तेन्ना तो 
लायता मागीर कुकडांमदीं , बोकडांमदीं , रेड्या - पाड्यांमदीं झूज , डब्ल्यू . डब्ल्यू . 
एफ . चेर खेळाच्या नांवान चलपी दोन मनशांमदलें झूज त क्रूरतेची शीम हुपपी . 

पेट्टे किटीक वारो लागतकच ती रसण जाता . हांगा तर झुजाची कीट 
पेटोवपीच ताका वारो घालतात . झूजाक निमित्तूय कसलेय चलता . घरादाराचे 
वांटे , जाती - धर्मांतले फांटे , देशा - देशांमदले द्वेशाचे कांटे . ह्या निमित्त्याची होळी 
पेटोवन शिगमो खेळपी जळी - स्थळी , काश्टी - पाशाणी म्हणटात तशे आसात . 
तांकां मागीर जाय पडटा बॉम्बाचो फोग आनी रगताचे रंग . 

कामाला 


सिटी बस 


सुशेगाद गोंयकारांक ‘ सुशेगाद अॅडीक्ट ' करपाक हातभार लावपाक 
ह्या सिटी बशींचो शिंवाचो वांटो . पांच मिण्टाचे वाटेर तंगडीतोड करचे परस 
सिटी बशीतले गर्दैत चिरड करपाक सुशेगाद गोंयकारांक खूब आवडटा . सुशेगाद 
गोंयकार म्हळ्यार साक्षात ‘ पासिंयेस देवता ' . हेरशीं व्यस्त आशिल्ल्यान 
साहित्यिक , सामाजिक कार्यावळी टाळटा तो गोंयकार सिटी बशीखातीर केदोय 
वेळ ताटकळटा . 

हिंदीत सिटी म्हळ्यार शिळोणी . सिटी बशींतलो कंडक्टर आनी किलींडर 
परतून - परतून ‘ फ्यूव - फ्यूक ' अशी शिळोणी घालून सिटी बशीचें नांव सार्थ करता . 
एकेभशेन तो राष्ट्रभाशेचो प्रसार करता म्हळ्यार अतिताय जावंची ना . ड्रायवरूय 
किलिंडराचे हे बस थांबोवंक आनी सोडूंक दिल्ले फ्यूव -फ्यूकच सिनाल मानून 
घेतात . 

सिटी बशीचो हो कंडक्टर एक म्हत्वाचो घटक . प्रासार तो जो हालेटी 

मारता तो बस सुटसर आनी वाटभर ताच्यो ह्यो हालेटी प्रोग्राम चालूच उरता . 
कंडक्टराचे तोंड जितले फावट हालेटी मारूंक उक्तें जाता तितले लोक उक्त्या 
दारांतल्यान बशींत भितर सरतात . 

सिटी बशीचो ड्रायव्हर अकस्मात ड्रायव्हिंग सिटार येवन बसता . चावी 
घुवडावन धुंव घुरर्र करतनाच तो खरखर करून कॅसेट सुरू करता . मागीर 
कॅसेटींतल्या पदाच्या तालार ( रिकोर्ड ) सिटी बस फाटी - फुडें नाचयता . कॅसेटीची 
खरखर आनी बशीची घरघर पासिंयेस देव / देवतेचेर कांयच परिणाम करना . 

सिटी बस तळ्यांत - मळ्यांतलो खेळ खेळटना पासिंयेसकार खळांतले 
आमलेवरी खार हुमेन पेयतात . कंडक्टराची दोन बोटां तोंडांत वचून फ्यूंव 
फ्यूक जाता तेन्ना एकदांची सिटी बस मळ्यांतल्यान मुखार सुट्टा . बस सुट्टना 
बशीक हुमकळून वयर सरतकच कंडक्टर तोंडाची तरसाद वावुडटा . आनी 
पासिंयेसकारांक फुडें - फाटी , भितर , कडेकची ख्यास्त फर्मायता . बाबडो 
पासिंयेसकार पासिंयेस काडीत माने सकयले कुडीक देवाच्या भरवंशार सोडून 
आपआपल्यो गोमट्यो सांबाळटात . 

म्हजे राशीक ही सिटी बस म्हयन्याक चारेक फावटी तरी पडटा . नवी 
ताल्ल साडी न्हेसता तेन्ना तर राहू - केतूची वक्र दृश्टी सांबाळीत सिटी बशीतल्यान 
सही - सलामत भायर सरपाचो म्हजो आकांतून यत्न चलता . ' सही सलामत तो 
साडी पचास नही तो रफू को रूपया बरबाद . ' साडे - सुड्या लोकांक हो बशीतलो 
डिस्को परवडटा पूण म्हजे सारकिल्याक हो डिस्को करतना परतून परतून आयज 
रे धोलार पिजली साडी ' ( पडली बडीच्या बदला साडी ) ही कविता येवजता . 
पयलीं - पयलीं सिटीबशींत टर्र आवाज आयल्यार हांव भियेवन आशिकुशीक 
पळयतालें . आतां संवयेन तो आवाज म्हजे साडयेचो हे म्हाका कळटा . ' ह्या 
सिटी बशींनी पिंजता साडी . बरी म्हजी ही दोन पायांची गाडी ' अशें खूब फावट 
मनांत येता . पूण फकत मनांतूच . हो मनांतलो विचार तन कशेंच आपणावंक 
तयार नासता . मागीर म्हज्या मनांक झक मारीत सिटी बशीची वाट पळोवंची 

पडटा . सिटी बशीत अशे टरर्र फर्र जाल्ल्या साडयांची किंमत फॉल , बिडींग 
आनी मागीर रफू करपाचो खर्च पळयल्यार एक नवी साडी येत इतलो . 

गोंयकार म्हळ्यार पासियेंस देवता . हे देवत्व तांणी इतले आपले भितर 
केळयलां मागीर सिटीबशी प्रासार सुट्टना तळ्यांत - मळ्यांत खेळू नाजाल्यार 
खंयच्याय एका स्टॉपार मुखावेल्या बशींकडेन पोंक - पोंक पिंकपिकचो खेळ 
खेळू तातल्या तातूंत मडगांवकार पासिंयेसकार म्हूण चड फामाद . अख्खो गांव 
भोंवून आयिल्ल्यो ह्यो सिटी बशी सकाळच्या धांदलीच्या वेळार लेगीत जार्दिना 
लागसार हो पिकपिकचो खेळ खेळटात . तरीय हांच्या तटस्थपणाक वेर येना . 

गोंयकारांक मेथो भरिल्ल्या तोरांचे लोणचे खूब आवडटा म्हूण जावंये 
सिटी बशींनी दोशी वटेन दोन लायनी आनी मदीं मेथो भरिल्ल्यावरी लायनीत 
लेगीत प्रवाशी आनंदान राविल्ले दिसतात . 

सिटी बशींतलें हैं मनशाचे लोणचें आनी मेथो भरिल्ल्या तोराचे लोणचे 
हांचे मदीं समानता कितें म्हूण प्रस्न विचारल्यार ताची जाप मेळटली ती अशी 

1 ) मेथो भरिल्ले तोर म्हळ्यार कातरे घाल्ले तोर दोशीवटेन आनी मदीं 
मसाल्याचो मेथो . सिटी बशीत दोशीवटेन लोक आनी मदलो मेथो म्हळ्यार 
मनशांची लायन . 

2 ) मेथो भरिल्ल्या तोरांच्या लोणच्याचो बरो घमघम सुट्टा . सिटीबशींतूय 
अत्तर - सिगार - सोरो - हूम हांच्या मिश्रणाचो आंबट , घामट , चिंवट घमघम . 

3 ) मेथो भरिल्ल्या तोराक जात - पात लागना . ते सर्वधर्म - सर्वजात परिभाव 
मानता . म्हळ्यार सगळे लोक हे लोणचे खातात . सिटी बशीतले हे मनशाचे 
लोणचें जातपात - गरीब श्रीमंत हो भेदभाव मानी नांत . हांगा लागना जात , वा 
लागना पात . हांगा हाताक हात फाटीक फाट ; सर्वधर्म परिभाव . 

गोंयकार संशोधनप्रिय मनीस . आडनांवावेल्यान कूळ आनी कुळावेल्यान 
मुळार वचून नाती - गोतीं सोदपाक गोंयकार नंबर वन . हे करपाक तांकां पासियेसूय 
भरपूर . ह्या पासिंयेस संशोधनकारान सिटी बशीतल्या आंबट - घामट वासांचेर 

आनी लोचट स्पर्शाचेर संशोधन करून प्रबंध बरयल्यार डॉक्टरेट सामकी खात्रीन 


मेळटली . 

हालीं बारीक जावपाखातीर तरांतरांचे बेल्ट , मिशिनां , वखदां आयल्यांत . 
चलपाक व्यायाम करपाक वेळ नाशिल्ल्या गोंयकारांक ही मिशिनां घेवपाक 
वायफळ खर्च करप जमता . पूण म्हज्या संशोधना उपरांत म्हज्या अशें लक्षांत 
आयलें की सिटी बशीत प्रवास करतल्यांचे फॅटस अशें दामून - चेपून ह्या 
डिस्कोनूच वतलें . ते भायर घामसाणी - आंबसाणीचो वास घेवन गांठ विटिल्ल्या 
पोटांत जेवणूय बरे वचचें ना . पर्यायान वजन देंवतलें . ( दिसपट्टे सिटी बशींतल्यान 
प्रवास करून शिर्विसेक वचपी बायलो घर गृहस्थी सांबाळपी बायलां परस 
शिडशिडीत कित्याक ? ) हाची जाप तुमकां सिटीबशीत प्रवास केल्यार मेळटली . 

देवाचो हात 


भुरगेपणांत एक पद आयकताले ‘ गरीबीकी सुनो वो तुम्हारी सुनेगा . 
तुम एक पैसा दोगे वो दस लाख देगा . ' तेन्ना हांव घुस्पतालें . आमी एक 
दिल्यार तो धा कशें दिता काय ? मागीर म्हाका धनदेवी लक्ष्मीचो हात 
दोळ्यामुखार येतालो . तिच्या हातांतल्यान पडपी पैशांचो पावस म्हजेरूय 
केन्नातरी पडटलो हे आशेन ' तुम एक पैसा लो मुझे दस लाख देदो ' अशें 
( कोणाक कळचे न्हय म्हूण मनांतल्या मनांत ) देवाकडेन मागत रावलें . ( एक 
सुपर भिकारीण पूण म्हज्या दुर्दैवान म्हाका लक्ष्मीचो हात मात केन्ना 
दिसलोना . ) 

आनीक एक म्हण आसा ‘ देव दिता तेन्ना छप्पर फाडून दिता ' ही म्हण 
मात म्हाका जिणेच्या प्रत्येक खीणाक , मोडणा मोडणार , अवगड चडणार , 
खांची कोनशांनी दिसून आयल्या . हांव देवाक कशें दोश दिवं . देव घडये 
सूख अशें म्हाका बरोवन दितना दैवाची आनंदीबाय सू चे दू करता आसू येत . 

मेळटा . 


म्हूण तर म्हाका सुखा बदला दु : खूच भरभरून आनी छप्पर फाडून 

म्हज्या देवान म्हजे कडेन धाडिल्ल्या ( दैवान मदीं नाडिल्ल्या ) सूख 
उर्फ दु : खाची सिरियल टी.व्ही . सिरियली वरी सोपन सोपना . उबगण हाडीसर 
वर्सानवर्स चालू आसा . पूण देवाचो हो हात निर्मात्यांच्या हातावरी दैवाक 
चिरिमिरी दियत अखंड म्हजेर पावस घालीत आसा . म्हज्या एका इश्टीणीन 
एक दीस म्हळे , ‘ आगो देवाचें कितेंय पूण कर , सगळे परिहार जातलें . ' हांवें 
तेत्तीस कोटी देवांतल्या कितल्याशाच देवांक होरायलें पूण खंयचे कडेन कांय 
ना . उरिल्ल्या देवांक होरायता म्हळ्यार म्हजेंच खंयचे कडेन कांय ना जायत 
हो भंय . तरीय वचत थंय ‘ wait ' करीत लायनीक रावपाची संवय जाल्ल्यान 
' वाट पळोवपा ' बगर हातान कांयच उरना . 

आनी एका इश्टान म्हाका म्हणिल्लें तें मात म्हाका पटले . ' देव मगो 
पयलीं पारखिता आनी मागीर दिता . तो पळयता हीं मनशां दु : ख सोंसतात , 
तांकां तें सोंसपाची तांक आसा . मागीर तांकांच दिवया दु : ख . ती बाबीं 
तांकां सोंसपाची तांक ना . ती दु : खान निशेतात बावतात . तांकां बाबड्यांक 
दुःखान करपूंक जातलें . तांकां नाका दु : ख म्हूण सोसतल्याक तो दुःखाची 
पुरवण करीत रावता . द्रौपदी वस्त्रहरणाक वस्त्रां पुरयल्ली ती पॅक्टीस 
आशिल्ल्यान ताका ह्या कामांत थकवो येना . 

सूख दितल्याकूय देव तसोच सुखाचो अखंड पुरवठो करता . 
आशिल्ल्याकूच लॉटरी फुटप , मडको लागप अशें घडटा ते हेच खातीर . 
पयलीं केन्नाय सिनेमानी पळयताले एका व्हड घराब्यांतलीं मनशां त्रासान 
पडटकच काय कामधंदो नासून कोणागेर आयदनां घासपाची , जमीन पुसपाची 
कामां करता ( व्हड घराब्यांतली मनशां शिकनांत तर ? ) तेन्ना म्हाका अजाप 
जातालें . पूण जिणेंत मात खऱ्यांनीच अशी दु : खां फाटीक फाट लावन म्हणटात 
तशी येतात . 


आतां म्हजे दोळे वक्लाक आयल्यात आनी आतांच ठाण मारून 

बसल्यात जीणे पलतडचे मेळ . आनी सोंपच्या पयलीं जिणेचो हो खेळ कोणूय 
सभागो म्हाका सुखाच्या exact देवाचो नामो दियत काय ? मडगांवां आतां 
' ॲयर टेल ' ( Air Tel ) चे ऑफीस आयला . ' मॅजीक है तो मुमकीन है 
म्हणत ह्या सुख देवाकडेन सुखाच्या शिवराखातीर कॉन्टक्ट करपाक सोदतां . 

वय - वा 


अंदू सात दिसाच्या गणपतीची पुजा दवरिल्ल्यान हांव मुजरत पुजेक 
गेल्लें . थंय आमची एक सोयरी आयिल्ली . म्हजे लग्न जातकच सम्हयन्यांभितर 
लग्न जावन ती आमच्या घराब्यांत आयिल्ली . आमच्या दोगांयच्या लग्नाक 
अंदू सतरा वर्सी जातात . ह्या सतरा वर्सीत हांव पुनवेचो चंद्र जाल्लें . आनी ती 
तशीच चंद्रकोर आनी आंगलोटा प्रमाण तिची वर्साय तशीच आशिल्ली . फाटी 
केन्ना पंचवीस सांगताली आतां आतां तीस म्हणटाली . पुजा चलतना हांव दुसरे 
कुडीत येवन पेपर वाचूंक बसले . म्हजी चाळीशी दोळ्यांक आशिल्लीच . ती ना 
जाल्यार लागची अक्षरां काळ्यो मुयो कशो भिलभिताली . इतल्यांत ती आयली . 
म्हजे कुशीक कदेल ओडून पेपर वाचपाक लागली . ' कितें गो पयस सो धरला 
पेपर ? ' ह्या म्हज्या उतराचेर तिणे म्हळे , ‘ ना हालींसार लागींचें बरें दिसना . पेपर 
तर वाचूंकच मेळना . हाली म्हाका विकनेस आयला म्हणून जायत . ' ' शें , 
चाळीशी येतकच सगल्यांची विस्त उणी जाता . ' हांवें फट्ट करून म्हळे आनी 
म्हज्या उतरांनी तिच्या पडिल्ल्या चेऱ्याकडेन पळोवन मनांतल्या मनांत खदखदून 

हांसलें . 

म्हज्या आंकवारपणा वयली गजाल . हांव तेन्ना म्हज्या बाबासरी टायपिस्ट 
म्हूण काम करतालें . एक दीस एक बायल आपले धुवेचे लग्न रजिस्टर 
करपाखातीर रेजिडेंशियल सर्टिफिकेट आनी आफीडावीट करूंक आयिल्ली . 
हांव टायप मारतां मारतां तिचेकडेन म्हायती मागताले . नांव -अमूक , घोवाचे 
नांव- अमूक , रावता - अमके कडेन , वय वर्सी - तीस ' तिणें जाप दिली आनी 
हांव अजापान तिका पळयत उरलें . ती जे चलयेचे लग्न करपाची आशिल्ली 
ताका वीस वर्सी आशिल्ली . ते चलये परस व्हड आनीक दोन चले तिका 
आशिल्ले . तरीय हे बायलेक तिसूच वर्सा . हांवें म्हळे , ‘ तीस कशी ? मायज 
आसूंक जाय . ' ' ना म्हजें खूब भुरगेपणांत लग्न जाल्लें . ' तिची जाप . ‘ भुरगेपणांत 
म्हणजे ? ' ' सोळा सतरा वर्साचेर . ' 

' मागीर तुका आडतीसावयर आसूक जाय . ' हांवें म्हळे . ' शे शे म्हाका 
तितलीं वर्सी नाकात . म्हाका तिसूच . ' ती नेटान म्हणूक लागली . ' तुका आता 
तीस जाल्यार तुका तुजो पयलो चलो 8-9 वर्साचेर जाला आतूंक जाय . ' शी ! 
कितें उलयता गो तूं ? ' तिणें म्हाका रागान म्हळे ! तिका तिचें वर्साचे गणित 
सांगतना म्हजीं मोलादीक तीस मिण्टां फुकट गेली . 

दादल्याक पगार आनी बायलेक वर्सा विचारची न्हय म्हणटात . पूण म्हजे 
सारकिल्ल्याक खरीं वर्सी सांगल्यार लेगीत लोक दुबावान ‘ इतलींच , शे तुका 
मायज आसूंक जाय अशें म्हणटात . दोन वर्सा फाटी चाळीसावो वाढदीस 
साजरो करतना म्हाका बेठेच जाण्टेपणांत गेलें असो हुस्को लागिल्लो . वाढदीस 
जाले उपरांत म्हजो एक इश्ट म्हाका सहज म्हणून गेलो ‘ नयन , तूं आनी आता 
बारीक जावचेना . जाण्टे जालां न्हय . हांवें चाळिशीच्या वाढदिसाची टेप 
वाजयली . ताणें दोळे येद्दे केले . म्हणपाक लागलो , ‘ म्हणजे तूं म्हजे परस 
ल्हान तर . पुणून दिसना . जाण्टे दिसता . ' 

' तुका इतलीं वर्सी , दिसना न्हय तूं खूब भुरगें दिसता ना जाल्यार यंग 
दिसता . ' अशें म्हणून घेवन मुरगुटपी बायलांचो म्हाका मागीर दुस्वास दिसलो . 

पोरूं वर्सा म्हजे इश्टीणीच्या घोवाचो 50 वो वाढदीस मनयलो . म्हज्या 
सोयऱ्यांचे , तशेंच इश्टांचेय 50 वे वाढदीस मनयले . पुणून सोयऱ्यांनी जावं 
इश्टीणी भितर ( जांणी 50 वर्सी हुंपल्यात हे हांव जाणां ) खंयचेय बायल मनशेन 
भांगरावर्साचो वाढदीस मनयिल्लो आयकूक येवंक ना . हेरशी भांगर आनी बायल 
पयस काडूंक कुस्तार पूण भांगराळ्या वाढदिसा बाबतींत मात बायलां चार हात 
पयसूच राविल्ल्यो दिसतात . 

म्हज्या वांगडची म्हज्या वाड्यावेली कितलींशीच जाणां हालींच लग्न 
जाल्यांत . माणकुल्या भुरग्यांक हांडीर घेवन भोंवतात . म्हाका पळोवन भुरग्यांक 
' ही तुमची मावशी आँ ' म्हूण सांगतात . तेन्ना म्हाका बेठेच हांव पोंग आयिल्ली 
जाण्टेली मावशी कशी दिसता . ही तिसाचे - वीस करून नवे जल्म दाखले 
करून लग्न जाल्यांत हे म्हाकाय बेस बरें खबर आसता आनी अजाप म्हळ्यार 
चाळीशीकडेन पावूनय 

ती आजुनूय तिशींचीच दिसतात हाचें म्हाका अप्रूप 
दिसता . 

वय - वर्सा वाडटात तशे केंस पिकतात ही जाली पोरणी खबर . हाली 
तेंपार कोणाचेय केंस पिकतात . दादल्याक आपले पिके केस म्हळ्यार प्रगल्भतेचे 
लक्षण दिसता . पूण वाडटे पिरायेचे बायलेक पिके केंस म्हळ्यार वय - वर्साचो 
दाखलो . हो दाखलो लिपोवंक ती बरीच धडपडटात . 

पूण पयर एक अजाप घडले . म्हज्या घोवाचो एक इश्ट जाका पन्नास 
वर्सी ह्या म्हयन्यांत जातात म्हूण त्या इश्टाचे बायलेन सांगिल्लें . तो मात 
वाढदिसाची परबी आयकून कांचवेलो . ' शे , शे , म्हाका आनी एक वर्स आसा 
पन्नास जावंक . म्हाका बेठोच जाण्टो म्हणटा ' ताणे म्हळे . हांव शेळेले . ' तशें 
न्हय तुमची मिसेस सांगताली तुमी 52 सालांत जाल्यात म्हूण ' म्हज्या उतरांक 
तोडीत ताणे म्हळे , 52 सालांत जल्मल्यार कितें जालें . म्हाका पन्नास अजून 
जावना . ' आतां बायलांक वर्सी आनी दादल्यांकूय वर्सा विचारूं नये म्हणपाची 
पाळी येतली अशें दिसता . 

सोयऱ्यां धायां भितर , इश्टीणी भितर 50 वो वाढदीस मनयिल्ल्याचे 

आयकूक मात येवना . वाढदीस मनयल्यार खरीं वर्सा कळटात म्हूण हे वाढदिसाचे 
सुवाळे बायलां मनयनात जातली . 

दादले केंस पिकप म्हळ्यार आपल्या प्रगल्भतायेचे प्रतीक मानतात . आनी 
बायलां मात पिके केंस लिपोवपाक धडपडटात . 

म्हाका आमच्या वाड्यावेलें म्हजे वांगडचे विजय , मंगल बी याद जातात . 
ह्या दोन - तीन वर्सा पयलीं तांची लग्नां जाल्यांत . माणकुली भुरगी आसात . 
तिसाची - वीस करून नवे जल्म दाखले तांणी केल्यात हेवूय हांव जाणां . म्हाका 
पळोवन ' कितें गो नयन , केदें जालां गो ' म्हणपी तांची वय - वर्सी लिपोवन दवरपाक 
मजत करपी तांचे नाजूक आंगलोटीचो म्हाका दुस्वास दिसता . 


tore 

निमा 


घर काय गोठो 


- 


“ घर आस , न्हय गोठो , घर .... ” परेश कामत आपली ' घर ' कविता 
वाचतालो . ती कविता आयकतना हांव बरेंच अस्वस्थ जालें . म्हज्या आतां 
मेरेनचे जीणेत आयिल्ली कितलींच घरां उंच मोटवीं , चुडटांची - नळ्यांची 
तेर्रासाची , पोन्नी- नवीं घरपण आशिल्ली - घरपण व्हगडायल्ली म्हजे नदरेमुखार 
' इत्ते इत्ते पाणी गोल गोल राणी ' म्हणत फेर धरून नाचूंक लागली . घर कशें 
आसचें , कशें आसचे न्हय हाची बरी देख आशिल्ली कवितेत . 

" Site is short , art is life long " म्हणटात . घर बांदप , घर सजोवप , 
घराचें घरपण राखप हीवूय एक कलाच . जे कुशळतायेन ही कला जो सांबाळटा 
ते वास्तूंत पिळग्यांच्यो पिळग्यो माये - मोगान जिवीत सारतात . घर - ह्या घराच्यो 
वण्टी मोगाच्या चिऱ्यांच्यो आसच्यो , पांखे मायेची सांवळी दिवपी आसचें , 
जमीन आसची एकमेकाकडे इश्टागतीचे नातें जोडपी आनी बुनयाद आसची 
विश्वासाची . मागीर येवं कितलीय मोडां , येवं कितलीय अरिश्टां , ही वास्तू 
कित्याकूय जुमानिनासतना अखंड उरता . पूण घराच्या एकाय आंगाक वेर 

आयल्यार ताची अखंडताय भंगता . थंय उरता फकत आपलेपण शेणिल्लो चार 
खांब्यार उबारिल्लो घराचो सांगाडो . 

आमच्या वाड्यार एक भाटकार रावतालो . ताचें घर एक व्हड वास्तू . 
कितल्याच कुडींची . भाटांत आंबे - पणसाची झाडां , माड . येणावळूय खूब 
आसली . भाटकार मनान नितळ . आपल्या घराचो मोग आशिल्लो . पूण पूत 
आनी बायलेक फॉरेना , पिशें . पूत विदेशांत गेलो आनी आवटाकूय घेवन गेलो . 
भाटकारान वचूनाका म्हूण कितलें विनयलें पूण तांणी आयकलेंना . ती विदेशांत 
गेली ती परतीं आयलींच ना . भाटकार मात आपलें घर सांबाळटा सांबाळटा 
सोपून गेलो . आतां ती वास्तू भैया लोकांची बिराडां जाल्यात . 

फोंडूय असोच . तोरांची भाटां काँत्रादाक घेतालो . आंब्याची तोरां मागीर 
घराघरांनी वचून विकतालो . पांच - पांच तोरां हातान धरून एक - एक , दोन - दोन 
अशें मेजतालो . ताणें आनी बायलेन रगत आटोवन पयशे पुंजायले आनी एक 
घर बांदलें . फोंडू जाण्टो जातां जातां ताच्या चारूय पुतांनी ताचे काम हातान 
घेतलें . करतां - करतां पुतांची लग्नां जाली आनी मागीर मात ह्या घराची 
अखंडताय भंगली . दिसपट्ट्या घरान किजिला . आपणेन रगताचें उदक करून 
हे घर बांदलें आनी आपल्या भुरग्यांनी मात त्या घराचें झुजामळ केलें ही खंत 
फोंडूक पोखरीत आसली . ' कितें गे वयनी , कितें गे आवो तोरां जायी ' म्हूण 
सगल्यांक हडकीत वचपी हांसत्या मुखाच्या फोंडून एक दीस हीं किजिला सोसूं 
नज जावन घरातूंच गोळ घेतलो . 

घर आनी घराबे . ह्या घरांतल्या मनशांचेर जाल्ल्या बऱ्या संस्कारांनी , 
आपलेपणाचे भावनेन हे घराबे टिकून आशिल्ले . आता ते बरे संस्कार , तें 
आपलेपण काळाचे सर्तीत शेणून गेला . विश्वासाच्या जाग्यार दुबावाची कीड 
हुळहुळटा . मोगाच्या बदला दुस्वासाचे वारे व्हांवता . पयलीं घरां पयस पयस 
आसताली . तांचे मदीं पांचवोचार सैम वसती करतालो . झाडां - पेडांचेर सुकणी 
मधूर गायन करताली . मागीर एका घराकडल्यान दुसऱ्या घराकडे व्हावपी वारें 
मोग कित्याक पसोवंचे ना ? आतां घरां फाटीक फाट लावन म्हणटात तशी 
आसा . पांचव्या सैमाबदला चोंदिल्ली गटारां , तुंबा कुसकें वारे पसयतात . त्या 

वाऱ्यान घरां भरून वतात . घरांतलो प्रत्येक मनीस ह्या वाऱ्यान दुशीत जाता . 
सुकण्यांच्या मधूर संगीताबदला रेडीओ - टीव्हीचो आकांताळो आवाज कान 
फोडटा . थंय घरपण कशें उरत . 

कविता आयकतना आनीकूय एक गजाल मनाक अस्वस्थ करीत वताली . 
' घर आसचे न्हय गोठो ' ही ओळ म्हजे कानांत घुऽऽ करून पुंवपाक लागली . 
हो म्हाका खुबदा म्हणटा , ' कितें गोठो केला गो घर . ' आतांय टेम्पो सुट्टली 
म्हूण सुकिल्ले कपडे आलमारीन दवरिनासतना खाटीरूच उडोवन आयिल्लें . 

वतना टेम्पोभर घर आसु नये गोठो ' हीं उतरां मनांत हामेर मारूंक लागली . 
घरा पावल्या बरोबर सदचेवरी सगळ्या कार्यावळीची कॉमेंट्री दिनासतना हांव 
सरळ खाटीवयले कपडे घडी मारूंक लागले . हे पळोवन होवूय अजाप जालो . 
' कितें जालें गो तुजें ? कॉमेंट्री सांगूक विसरले ? ' हाणे म्हळे तशें नकळटना 
तोंडसून उतरां आयलीं ‘ घर आसूं नये गोठो ' . देवाक पळयत हात जोडीत ‘ जांव 
देव पावलो ' असो अभिनय करीत हो मुमुरखोच हांसपाक लागलो . 

किमान 


हांव कोण ? 


' स्वताच्या अस्तित्वाचो , स्वतांतल्या हांव चो सोद घेवपी अस्तुरेचे 
जिणेची काणी ' म्हळ्यार ‘ सात पगला आकाशमा ' ही गुजराती कादंबरी . जिचो 
समर्थपणान कोंकणींत अणकार केला नामनेचे कोंकणी लेखक श्री . चंद्रकांत 
केणी हांणी ‘ सात पावलां मळबांत ' ह्या नांवान . पुरूशप्रधान संस्कृतींत बायल 
मनशेच्या वाट्याक जें दुय्यम स्थान मेळ्ळां ते खातीर तिका भोगचे पडटले 
विपश्टेचे दर्शन आमकां घडटा अशेय सूर हे कादंबरीचे चर्चेवेळार आयकूक 
आयले आनी अशाच संदर्भातली एक कविताय आयकूक मेळ्ळी . श्रीमती 
हर्षा शेटये हांची ही कविता . हातूंत एके अस्तुरेक प्रस्न पडटा हांव म्हजीं पाळांमुळां 
खंय रूजोवं ? खंयचे भुयेत . आंकवारपणान आवय म्हणटा , ‘ बाये गो तूं दुसऱ्यागेर 
वचपाचे . तेंच तुजें घर . लग्न जातकच घोव म्हणटा म्हाका जाय तशें तुवें वागपाचें . 
हे म्हजें घर . जाण्टेपणान भुरगी म्हणटात आमच्या ह्या घरांत तूं जाल्या जड . 
मागीर तिचें कितें आसा ह्या संवसारांत ? तिणे सगल्यां खातीर जगपाचें आनी 

तिच्या नशिबात मात ही हुमटावणी . जोगीफा 

ही कादंबरी आनी ती कविता रातभर न्हिदूंक दिलेंना म्हाका . अशें 
कित्याक घडटा ? आमी आयज समाज बदलला , नवें वारें समाजांत व्हावता 
म्हणटात आनी एका अर्थान तें खरेंच . समाजांतली बायल आयज शिक्षित 
जाल्या . बऱ्या वायटाचो निर्णय ती स्वताच घेवंक शकता . तिका स्वातंत्र्य आसा . 
तरीय नकळटना परंपरेंतल्यान आयिल्ले कांय संस्कार तांचेर आपसुकूच बंधनां 
घालतात . म्हजे एके इश्टीणीन म्हळे , ' म्हाका म्हज्या अस्तित्वाचो सोद घेवपाक 
त्रास पडले नांत . म्हज्या घरच्या मनशांनीच म्हाका त्या कामांत आदार केलो 
आनी अजुनूय करतात . पूण तरीय हांवें स्वताच काय बंधनाची मर्यादा आपल्याक 
घालून घेतल्या . ही मर्यादा म्हळ्यार गुलामगिरीचें लक्षण व्हय ? 

आनी अस्तित्वाचो सोद फकत सर्वसामान्या परस वेगळ्यो आशिल्ल्यो 
बायलोच घेतात व्हय ? कांय सामान्य बायलांमदीय अशे विचार येतात ? म्हजी 
उमळशीक वाडली . हांवें सहजतायेन म्हजे आवयक एक प्रस्न केलो , ‘ माई , 
तुका तूं सगल्यां परस वेगळी आसा अशें केन्ना दिसलें ना ? तूं कितली बरी 
विणटा . नाना तरांची खाणां करता . लोणचे करपाक तुजो हात धरपी अख्ख्या 
वाड्यार कोणूच ना , तुजें संस्कृत वाचप स्पश्ट . तूं वाड्यावेली तुज्या काळावयली 
शिकिल्ली एकटीच बायल . तूं बारीक बारीक मणयांची सुंदर मोदीची देवळां 
करता . ही सगळी कला मुखार व्हरची . तुजें वेगळेपण दाखोवंचे अशें केन्ना 
तुका दिसलेंना ? काळजांत केन्नाच घुस्मटमार जालो ना ? 

' खबर ना ' म्हजे आवयची जाप . हांव कितेंय करतकच सगळी म्हाका 
तोखेतालीं आनी म्हाका खोस भोगताली . पूण ते पलतडी म्हाका केन्ना कितें 
दिसलें ना तिणे म्हळे . मागीर ल्हवूच म्हळे , ‘ म्हज्या लोणच्याची रूच गोंयभरच्या 
लोकांक कळची ही इत्सा आशिल्ली ' आनी ती उठून गेली . म्हळ्यार तिकाय 
आपले अस्तित्व अशे तरेन तिगोवन दवरपाचो हावेस आशिल्लो तर ? 

बायल मनशेक परंपरेंतल्यान आयिल्ल्या नात्या गोत्यांची बंधनां पाळची 
पडटात . ह्या बंधनांनी घुस्पतां घुस्पतां ती जाता एक संवसार ध्यानस्त वड . 


पोवनां 


37 


हांव कोण ? 


संवसार वाडटा तशी तिच्यो पारंब्यो नात्याचे मातयेंत चडांत चड रूतत वता . 
पूण केन्ना केन्ना काय झोंटीगणी वादळां तिचं अस्तित्व हालोवन उडयतात तेन्ना 
ती स्वताकच प्रस्न करता , ' हांव कोण ? ' हांव कोण ? ह्या हांव कोणाची जाप 
सोदतना तिका खर संघश्य करचो पडटा . केन्ना केन्ना नात्याचे मातयेंतल्यान 
आपले मूळ हुमटावनूय वचचें पडटा . कादंबरीची नायिकाय तेच करता ? पूण 
50 व्या वर्सा . तिणें तें पयलीं कित्याक केलें ना ? कित्याक बसली रूतून भुरग्यां 
बाळांच्या जंवजाळांत ? भुरग्या - बाळांनी आपल्या अस्तित्वाचो सोद घेवन 
मळबांत उडटकच तिणे कित्याक केलें बंड ? भुरगी ल्हान आसतना , कुडीक 
बळ आसतना मनाची तांक कित्याक दाखयली ना तिणें ? कित्याक परंपरेच्यो 
बेडयो तेन्ना तोडल्यो नांत ? काय तिच्यांतले आवयन तिका तशें करूंक दिलें 
ना ? ह्या प्रस्नानी हांव आयजूय न्हिदूंक पावचें ना . 

क्रूर विनोद 


विनोद म्हळ्यार एक तरसाद . पूण लोखंडाची न्हय ; न्हय धारेच्या 
उतरांची . विनोद म्हळ्यार एक तरसाद रबराची . ती काळजाक तोपता . केन्ना 
केन्ना काळीज हालयता पूण खातखुतल्यो करून . जी काळजाक तोपता खरी 
पूण व्हावयना रगत . ती व्हावयता खोशी रंध्रारंध्रांत . 

विनोदाची ही तरसाद कित्याचेरूय वावुडटा . मनशाचे कुडीचो खंयचोय 
भाग ती सोडिना . मनशाची शारिरीक व्यंगा , हाव - भाव , मनशाक सतावपी दुयेसां 
देखीक वाय . हे तरसादीक मोटो - बारीक , लंबू - गिड्डो , कुड्डो - भेड्डो , नेण्टो 
जाण्टो खंयचोय मनीस उपकारता . ही तरसाद केन्नाय वावुडटा आनी केन्ना केन्ना 
तिचे खातीर खास आयोजन करतात . 

विनोदाक आसतात रंगरंगयाळी रूपां . विनोद पेटयता खोशेची सुरसुरी , 
गडगडायता खोशेचे माराण . विनोद केन्ना केन्ना मूळ कूळ घेवन येता आनी 
पिळग्यान पिळग्यो वाडत वतात . विनोद केन्ना केन्ना मळबांतल्यान पडिल्लेवरी 

खंयच्याय खिणाक जल्म घेता . विनोदाक हांसना तो मनीस खोस घाणो , कुसडो 
म्हणूं येता . विनोद मनशाक केन्ना केन्ना इतलो हांसयता , ताच्या दोळ्यांतल्यान 
खोशेची दुकां गळयता . 
पूण 

केन्ना केन्ना हो विनोद तोपता काळजाक . रबराची तरसाद आसली 
तरीय तो कापीत वता काळीज आनी व्हावयता दुका . दुकां काळीज दुखींतल्यान 
आयिल्ल्या रगताची . हो विनोद निखटो विनोद उरना तो जाता क्रूर . काळीज 
कापपी . 

हालींच एका इंग्लीश सातोळ्याचेर ‘ एक विनोदी पत्र ' ह्या माथाळ्याखाला 
एक पत्र वाचनांत आयलें . पत्र आयिल्लें अरब देशांत कामाक आशिल्ल्या 
दक्षिण भारतातल्या एका घराब्यांतले धुवेचें . आनी ते पत्र आयिल्ले तिचे 
आवयच्या प्रेताच्या काशांवाच्या सांगाताक . पत्रांत बरयिल्लें , ' अम्माची निमणी 
इत्सा आसली तिचो दहनविधी संस्कार गांव घराच जावंचो , देखून तिचे प्रेत 
धाडटां . म्हाका लीव्ह मेळनाशिल्ल्यान येवंक मेळना . अम्मान पांयांक मोजांचे 
पार घाल्यात तातूंतले मोजे , आंगार घाल्ली टी शर्टी , जीन पॅन्टी , गळ्यांतलो 
भांगरा हार , कानांतली भांगरा फुलां , हातांतली भांगरा कांकणां , पायांक आशिल्ले 
रिबोकचे बूट , आनी प्रेतासकयल आशिल्ली बदाम , पिस्ते , अक्रोडची पाकीटां , 
सगल्यांमदीं ( काय जाणांची नांवाय बरयल्ली ) बरे तरेन वाटून घेवंची . 

पत्रांत मुखार बरयिल्लें ' तुमकां आनी कसल्यो वस्तू जाय त्यो सांगचें . 
हालीसरा अप्पाचीय साऊद बरी नासता . 

पत्र वाचतना हांव खूब अस्वस्थ जालें . असंख्य सुयो तोपून काळीज 
कुचकुचचे अशें जालें . पत्रांतलो विनोद क्रूर आशिल्लो . काळीज कापपी . 
दोळ्यांतल्यान दुकां व्हावोवपी , दुका रगताची , कित्याक जल्माक आयलो हो 
विनोद ? गरजेंतल्यान ? काय आशेतल्यान ? ह्यो वस्तू केन्नाच पळोवंक मेळ्ळ्यो 
नात . भोगूंक मेळ्ळ्यो नात आनी ह्या प्रेतावरवीं फुक्यांसवाय ( टॅक्स बी ) सुट्टा 
जाल्यार सुटून तांची गरज भागुंदी हे भावनेंतल्यान काय टॅक्स आनी भानगडी 
बगर प्रेता सांगाताक ह्योवूय वस्तू सुट्टात हे आशेंतल्यान . 

अशे क्रूर विनोद खुबदां घडटात . हांसत , खेळत , विनोदाच्या रसांत न्हायत 
दर्या ल्हारांच्या फेणेरांत पाय बुडयतना , दर्यात बुडपी सुर्याच्या रंगान खडपाचेर 
उबे रावन फोटो काडटना , घराब्यांतलो , इश्ट - इश्टीणींचे घोळक्यांतल्यान 
अचकीत एकलो - दुकलो दर्याक वेंगायता तोवूय एक क्रूर विनोदूच . 

ना - ना म्हणटा म्हणटा देवान दिवप . त्या दिवपांत सूख खोशी भरून 
व्हांवप . हांसत - खेळत , विनोद करीत जगप्यांक अचकीत दैवाची नदर लागून 
ताणें तें झोंपय मारून घेवप होवूय एक क्रूर विनोद . मनशाच्या भावनांकडेन 
दैवान केल्लें फकांड होवूय एक क्रूर विनोद ! 

Tws 


म्हजे तर्कपुराण 


मम्मा , हांव तुका शंबर कोटी रूपयांची चकचकीत साडी हाडटलों 
आनी म्हजे कॉन्टेसा गाडयेंत बसयतलों . म्हजे मांडयेर लोळत म्हजो पूत 
अपुरबायेन म्हाका सांगपाक लागलो तशें हांव सुखावलें . आपलें सांगणे मुखार 
व्हरत ताणे म्हळे , ‘ मागीर हांव तुका ग्रावंडार व्हरून धावूक लायतलों ' ' कित्याक 
रे शाण्या ? ' ह्या म्हज्या प्रस्नाचेर ताणें म्हळे , ‘ धांवल्यार तूं बारीक जातली . ' 
धांवल्यार बारीक जाता ह्या तर्काचे साणीर ताणें म्हाका झरयलें . 

भुरगेपणांत हांव रेडिओवेल्यान येवपी दादल्या - बायलांचे आवाज 
आयकून घुस्पतालें . केदे आसतले हे मनीस ? कशे आसतले ? तांची रेडिओतली 
घरां केदी आसतलीं ? हांवें मागीर दोळे बारीक करून रेडिओतल्यान ती मनशा 
नदरेक पडटात काय पळोवची . पूण म्हाका मनशां केन्ना दिसली नांत . मागीर 
हांवें तर्क केलो ‘ हिमकन्या आणि सात बुटके'तल्या बुटक्यांवरी आसतली ही 
रेडिओतलीं मनशां . 

तिसरेंत आसतना आमच्या वालावलकार मास्तरान आमकां ‘ गाईच्या 


म्हजें तर्कपुराण 

पोटी तेहत्तीस कोटी देव असतात ' अशें सांगलें . तेत्तीस कोटी म्हळ्यार कितले 
आसुंयेत हाचो अदमास म्हाका जालो ना . तरीय तेत्तीस कोटी म्हळ्यार 
फर्नांडिसाले भिंडणीर भिंडिंणभर भरिल्ले मेजूंक येना इतले हुमले याद जाताले . 
गायेच्या पोटांत अशेच खूब देव आसतले असो तर्क हांव करतालें . आनी 
अजापीत जातालें . व्हड जातां - जातां अजापीत जावपाचो भार कमी जालो . 
' काम , क्रोध , मत्सर अशा षडरिपुनी भरलेले माणसाचे शरीर ' हीं वसंत मास्तराची 
उतरां म्हाका निवळायत गेली . एका मनशांत हे कितलेशेच रिपु भरल्यात जाल्यार 
एके गायेंत तेत्तीस कोटी देव आसप म्हाका अजापाचे दिसना जालें . 

टी.व्हीर चित्रां कशी दिसतात ? टेलिफोनाचे वायरींतल्यान उतरां कशी 
चलतात ह्यो म्हज्याखातीर तेन्ना अजापाच्यो गजाली . 

माडाची तरणी मुळां आनी घाणयारीची फळां खातकच तोंड पान 
खाल्लेवरी तांबडेच जाता हो म्हजो सोद हांवें भुरग्यांच्या कानार घालून ताचे 
सक्सेसफूल प्रयोग केले तेन्ना वाड्यावयल्या भुरग्यांच्या आवयांच्यो कागाळी 
आनी म्हजे आवयचो म्हाका मार हांचे ‘ कॉलाबरेशन ' जातले हाचो तर्क मात 
हावें करूंक नाशिल्ल्यान , तशें घडटकच म्हजेर अजापीत जावपाची पाळी 
आयली . 

म्हजे आवयन म्हज्या भांगराचे सरपळेत ‘ पाचू ' चे लॉकेट लायिल्लें . 
आनी सार्वजनिक नाटकाक गेल्लेकडेन झेमतां - झेमतां सरपळेतले ‘ पाचूचें ' 
लॉकेट हाताक लागून खंय तरी तुटून पडले . म्हज्या हे लक्षात येतकच आवयचो 
मार चुकोवंक हांव सकाळी आवय उठचे आदी उठून कोठयेकुडींतल्या कपड्यांचे 
व्हडले पेटयेंत लिपून रावले . म्हजे सरपळेतले ‘ पाचुचें लॉकेट शेणला हाचो 
गौप्यस्फोट म्हजी दुस्मान इश्टीण सिंधू सकाळचोच करतलें हाचो तर्क हांवें 
केल्लो तो खरो जालो . तो गौप्यस्फोट जातकच आवय म्हाका शेपलावंक 
सोदतली होवूय तर्क हांवें केल्लो तोवूय खरो जाल्लो . हांव पेटयेंत लिपून बसला 
हाची खोस भोगतनाच म्हाका घुस्मटूक जावंक लागले . पुंवळ आयिल्लेवरी 
दिसूक लागले . आनी पेटयेतच केना चिरर्र जावन पडलें तें कळ्ळेना . जागें 

जाल्लें तेन्ना दोतोर कंटक म्हाका दिवपाक इंजेसांव तयार करतालो . पेटयेंत 
लिपून मार चुकोवपाच्या बदलाक सुयेचे इंजेसांव घेवंचें पडटलें हो मात हांवें 
तर्क करूंक नाशिल्लो . 

हांव गोंयकार हाचो म्हाका खूब अभिमान आनी वास्को शारांतल्या 
गोंयकारांकूय तो आसा तो तर्क हांव करतालें . पूण जेन्ना गोंयांभायल्या केरळीयन 
लोकांविरूध्द वास्कोकारांनी लढो उबारलो तेन्ना ताचो वचपो काडपाखातीर 
आमच्या वाड्यावेल्या नेव्हीत काम करपी वासुदेवान नेव्हीचे पोलीस घेवन 
फांत्यापारार घरांघरांनी घुसून बायलां दादल्यांक मारपेट केलो तेन्ना निशेध करपाक 
हांव आनी म्हज्या तरणाट्या इश्टांनी लोकांच्या दारांदारांनी भोंवन घेतिल्ले सयपत्र 
घेवन वास्कोच्या तेन्नाच्या आमदारान गोंयकारपणाचो अभिमान आसा ह्या 
तर्काक वेर गेली . 

मठ ग्रामस्थांची भूय मडगांव ह्या शारान गोंयकारापण तिगोवन दवरलां 
अशें मार नेटान सांगपी म्हज्या घरकाराच्या सांगण्यान हांव मडगांवां आयलें 
आनी हांगा सगळे गोंयकारूच म्हणटना म्हजे बिल्डिंगेचे आशीकुशीक पोरण्या 
स्टेशनाच्या रस्त्याकुशीक गोंयकार सोदपाक कितले कश्ट पडटात हे कळटकच 
वास्कोसावन घेवन आयिल्ल्या वेर गेल्ल्या तर्काक खळयेचे रूप आयलें . 

' शुभमंगल सावधान ' जातकच सप्तपदी , कन्यादानाचो सुवाळो जाता 
आनी उपरांत ' बिदाई ' च्या वेळार वर्सा संख्येन चलत आयिल्ले आवयचे धुवेक 
सांगणें जाता . ' बाय गो , ह्या घराचो हुंबरो हुंपून तूं त्या घरा वता . त्या हुमऱ्या भितर 
वसतल्या घराब्याचें नांव राख . आतां आवय तुजी मांय . आनी बापूय मांव , भयणी , 
नण्डो आनी भाव भावज , देर जाव . आतां बदल्लां तुजें कूळ आनी कुळदेव 
आनी तुजे जिणेचो देव तुजो घोव . ताका आवयचे मायेन खावय - जेवय , रंभेचे 
कायेन शरीर सूख भोगय . सुखांत तूं इश्टीण , दुःखांत तूं भिश्टिण दु : खार टाके 
घालीत वच . ' पयलींच वियोगाच्या विरहान जडावल्लें मन आनी तातूंत आवयांच्या 
सांगण्याचे वजे घेवन त्या घराचो हुमरो हुपतात चलयो . आनी अजाप म्हळ्यार 
एक कात उडोवन दुसरी कात धरपी सोरपाचे फिशालकायेन चलयो ह्या हुमऱ्यांची 
बदली सहजतायेन पचयतात . 

' भला है , बुरा है , कैसा भी है मेरा पती देवता है ही फास्केंतलीं उतरां प्रत्येक 

चलयांच्या काळजांत जल्माक येता त्याच खिणाक खिळायिल्ली आसतात . मागीर 
शिक्षण जांव हेर बौध्दीक मळार मेळयिल्ली कितलींशींच प्रशस्तीपत्रां त्या उतरां 
वयर खिळ्याक हुमकळाय , जिणेचे इल्लेशेवावटळीत लेगीत ही प्रशस्तीपत्रां खंयच्या 
खंय हुबून वतात आनी काळजाचेर उठून दिसतात ही ‘ पती परमेश्वरा ' ची उतरा . 

' देवान रडयले आनी घोवान बडयलें कोणाक सांगतलें ' अशी एक म्हणणी 
आसा . आनी ज्या बायलांक ' देव म्हळ्यार घोव ' जेन्ना आसता तेन्ना तर तांकां 
बाबड्यांक ताणें दिल्लो उतरांचो जांव हेर प्रसाद अळणी , खार , आंबट , तिखट 
आसल्यारूय देवाचो प्रसाद मानून गोड करून खावंचो पडटा . 

मनशाक एक संवय जाल्या . वायट जाल्यारूय ही देवाची इत्सा ' आनी बरें 
जाल्यारूय ही देवाची इत्सा ' . मागीर पतीक परमेश्वर मानपी बायलांक तर ताणी 
केल्लें वायट - बरें देवाचीच इत्सा . 

पयर ' बायलांचो दीस ' मनयतना श्रीमती तारा केरकार हांणी एक गजाल 
सांगली . एके बायलेक तिचो घोव खूब मार - बडय करी . देवाच्या माथ्यावयले फूल 
चुकत पूण तिचो मार चुकनासलो . एक दीस ताराबाय मदीं पडून तिच्या घोवाक 
पोलिसांक व्हरपाक लायलें . पोलिसांनी जशें त्या दादल्याचेर एक फुलोवं नाका ती 
बायल आपल्या घोवाक पडटलो मार पळोवन काचाबूल जाली . आनी आपल्या 
घोवाक मारूं नाका म्हूण विनवणी करपाक लागली . तिच्या पती परमेश्वरान तिका 
मारल्यार जाता पूण तिच्या पती परमेश्वराक कोणेय हात लायल्यार तिका कळवळे . 

' जग बदल्लें , जग बदल्लें हालेटी आयकूक येतात . हय गा ! जग बदल्लें ! 
मनीस बदल्लो ! रिती - भाती बदल्ल्यो . मनशाचे वस्त्र बदल्लें पूण पोरण्या संस्काराचे 
काळजांत दवरिल्लें मोस्त्र मात तशेंच आसा . तें खंयच्या खिणाक वयर उसळी 
मारून येत म्हूण सांगूक कठीण . बायलूय शिक्षणीक , बौध्दीक मळार प्रगल्भ जाली . 
अर्थीक नदरेनूय स्वतंत्र जाली . ती घोवाक देव मानिना . ती ताका मानता सांगाती . 
पूण घराच्या वण्टींआड मात ही पती पमेश्वराची भावना ती तिगोवन आसता . 
घरांत तिणे आसपाकूच जाय भोजनेषु : माता , शयनुशुः रंभा . आयची बायल खूब 
फुडारल्या . ती चलो - चली समान मानता . पूण वण्टी भितर चल्यांच्या बरेपणाखातीर 


पती परमेश्वर 


46 


पोवनां 


सवायशिणीक साखर वाट्टा . दादल्याचो अहंम सांबाळपाचें बेस बरें काम ती 
करता आनी मागीर दादलेय घराचे फास्केभितर पती परमेश्वराची भुमिका निभायता . 
अर्थीक नदरेन स्वतंत्र आशिल्ल्या बायलांकूय हे पतीदेव मागीर तुजे आवयन आनी 
तुज्या बापायन म्हणपाक फाटी - फुडें सरनांत . 

आनी अशा वेळार म्हाका याद जाता , ‘ पती परमेश्वर ' मानून ताच्या सुखान 
ताचेबरोबर चलपी आनी तो दु : खात आसतकूच ताच्या निर्णयार ताच्या सांगाताक 
जीव लासोवपी बायलो . घोव गरजेखातीर जांव बऱ्या कामाखातीर , कितेंय करूंक 
मुखार सरलो जाल्यार ताका ती साथ दिता . घोव केन्ना केन्ना चुकता तेन्ना तें 
दिसूनय ‘ पती परमेश्वरावेले ' श्रध्देक ती वेर वचूंक दिना . आनी चुकीची भरपाय 
करपाक सगल्यांनी जीण सोंपोवपाचो निर्णय हो पती परमेश्वर घेता तेन्नाय ती 
ताका मोन्यांनी सांगात दिता . अशा पती परमेश्वराखातीर अडचणीत आयिल्ल्यो 
कितल्योशोच बायलो आमकां दिश्टी पडटात . 

' पती परमेश्वर ' मानूनय घोवाच्या चुकांकडेन आड नदर करिनासतना तांकां 
तांची चूक वेळावेळार दाखोवन दिवपीय बायलां आसतात . पूण ‘ बायलांची बुध्द 
धोंपरांत ' मानपी दादल्यांमुखार मात ती तग धरूंक शकनांत आनी बऱ्या वायटांचो 
विचार करपाची समर्थता आसून लेगीत बायलेक ओग्गी बसचे पडटा . 

आनी पतीक सांगाती मानपी बायलां जेना तांकां तांची चूक दाखोवपाचो 
यत्न करतात तेन्ना आपले घरकान्नीक इश्टीण मानपी घोवाचो अहम खयतरी 
दुखावताच आनी देव उदकांत बसता तसो हो घोव पतीदेव जावन रागार - फुगाराच्या 
पाळण्यांत बसता . 

आवय 


' नमातृः परदेवतम् ' आवयपरस श्रेश्ट अशें दैवत ना . आवय जननी . 
भुरग्याक आपल्या गर्भात णव म्हयने पोसवण दिता . आपल्या रक्तामांसाच्या 
भुरग्याचेर आवय खूप प्रेम करता . तो ल्हानाचो व्हड जाय मेरेन ताची जतनाय 
घेता . ताचे बरें जावंचें , ताणें वायट मार्गक लागचें न्हय हाची जतनाय घेता . 
भुरगो वायट जावं येता पूण आवय मात केन्नाच वायट आसना . कुपुत्रो जायेत , 
क्वचिंद अपि कुमाता न भवति . 

आवय जांव मनीसजातीची वा प्राणीमात्रांतली तिची आपल्या भुरग्याचेर 
माया सारकीच आसता . पूण यूग बदलले तशी आवयची व्याख्याच बदलली 
अशें म्हणूं येता . कैकयीचो वसो घेतिल्ल्यो कितल्योशोच आवयो आयज 
आमकां पळोवंक मेळटात . 

आमच्या वाड्यार एक बायल आशिल्ली . तिचो पूत बारीक - सारीक 
चोरयो करूंक लागलो . लोकांनी ते तिचे नदरेक हाडून दिले . पूण तिणे पुताक 

तापोवचे बदला लोकांकूच दुशण दिले . पुतान हाडिल्ल्यो वस्तूच ती वापरूंक 
लागली . पुतान चोरून हाडिल्ले नाल्ल , कोंबयो वापरता वापरता ताणे 
चोरिल्ल्यो भांगराच्यो वस्तूय वापरूंक लागली . भुरगो खांपो चोर जालो आनी 
एक दीस पुलाकडेन गँगवॉरांत मरून गेलो . आपल्या भुरग्याचे भवितव्य पेड्डेर 
करपी ही आवय . 

पयशाचे आशेन आपल्याच धुवांक वायट धंद्याक लावपी आवयो . 
समाजाक भियेवन आपल्या पोटच्या गुळ्याक कोयराचो डबो दाखोवपी 
आंकवार आवयो . 

मॅक्सीकोंतल्या एका घरांत लिपयल्ल्या कॅमेरान एक चित्रिकरण करून 
लोकांक एक धक्को दिलो . ती बायल आपल्या माणकुल्या भुरग्याचे फाटीर 
धुमके मारताली . काम करतना येतां वतां ताच्या कपलार कुटल्यो मारताली . 
ताका चिमटायताली . ताचेर उदक फाफुडटाली . 

सगल्योच आवयो आपल्या भुरग्यांचेर रागार जातात . प्रसंगार 
मारतातूय . पूण भुरग्यांक रोकडेंच वेंगेंत ओडून तांचेर मायाय करतात . पूण 
गरजे भायर आनी तेंवूय बी सामक्या समज नाशिल्ल्या भुरग्याक मारपाचें 
काम करपी ती बायल मनीस खरेलीच आवय आसूं येता म्हणपाचो दुबाव 
येता . 

महाभारतांत भुरग्यांक फातरार आपटून मारपी कंस निदान आपलो काळ 
जल्माक येतलो हे भिरांतेन भुरग्यांक आपटून मारतालो . पूण रडून आपल्याक 
बेजार केलें म्हूण भुरग्याक उंच बिल्डिगेंतल्यान सकयल शेवटून मारपी आवय 
कंसापरस पास्ट म्हणपाची पाळी येता . आपल्या भुरग्यांचेर मोगाचे संपत्तीची 
उधळण करपी आवय जेन्ना हेच संपत्तीचे आशेन आनी बळी दिल्यार धन 
मेळटा हे अंधश्रध्देन आपल्या पोटच्या भुरग्याचो बळी दिता तेन्ना काळीज 
कातरले बगर रावना . 

ब्रह्मदेवान विश्व निर्मिलें आनी आवयन संवसार हे लक्षात घेनासतना 
गर्भातल्या चलयांक गर्भपात करून मारून उडोवन संवसार निर्मुवपाची तांक 

आशिल्ल्या फुडारांतले एके आवयचो नाश ही आवय करता . 

ब्रह्मदेवान विश्वाची निर्मणी केली . दादलो आनी बायल ह्या जोडयेंतले 
बायलेक आवयपणाचें सूख भोगपाक दिले . ब्रह्मदेवान निर्मिल्ल्या संवसाराक 
फुडें व्हरपाचे काम आवय करता . जल्माक आयिल्लें चली भुरगें आवयपणाचो 
वसो घेवनच जल्माक येता . पूण हे खबर आसुनूय एकविसाव्या ह्या शेंकड्यांत 
आपल्या कुसव्यांत आशिल्ले चलयेच्या गर्भाक मारून उडोवन फुडारांतले 
एके आवयचो नाश ही आवय करता हे पळोवन खूब खंत भोगता . 

हो काळूच जाला आतां वसवसो आनी बायल मनीसूच करपाक लागल्या 
आवयच्या मोगाचो पोसो रितो . हे दुखणे कांक्र , एडस् , सार्सापरस चड खर 
अशें दिसना तुमकां ? 


ruary 

चलप ही स्वास्थाची गुरू किल्ली ' ' चलप आनी हांसप जीणभर 
उमेदीन नाचप ' ' म्हज्या सडसडीत देहाचे रहस्य म्हळ्यार चलप . हांव सकाळ 
सांज अमूक - अमूक वरां चलता . ' 

ही सगळी हांगा थंय आयकल्ली , दिसाळ्यांत वाचिल्ली उतरां म्हाका 
जिणेची ब्रीदवाक्यांशी दिसतात . 

फाटल्या आयतारा सांजवेळार भुरग्यांक घेवन - जार्दीनान वतना हाणे 
म्हळे , ‘ आगो बसता कितें अशें , मोस कशें , मातशें आंग हालय . पासयेक 
लेगीत वचना . ' आयकूनच म्हाका भिरभिरी मारली . हो वतलो भुरग्यांक घेवन 
जार्दीनांत आनी परतो येता म्हणसर भुरग्यांनी केल्लें रोमट काडलें ना जाल्यार 
परतून म्हाकाच अणी आनी अख्खो आयतार भेंड मोडून काम करून आतां 
मातशें कदेलार तेंकिल्लें आनी हो म्हणटा आंग हालय . हांवें भिरकेनूच टी.व्ही . 
लायलो आनी जॉगींग सुरु केले . दोन मिण्टांनी दाराची कांपीण वाजली . दार 

उक्तें केल्यार दुसरे माळयेवयलो शेजारी ‘ क्या हुआ आन्टी , कैसी आवाज 
आती है । हमारा छप्पर हिलता है । ' ' कुछ नहीं जरा सी एक्सरसायज । ' हांवें 
ताका जाप दिली . ' अच्छा , अच्छा ' म्हणत वतना ताणें ' व्हॉल्युम जरा स्लो 
करना ' अशें पुटपुटल्यावरी दिसले . बोंडयेक फुटको नाल्ल . म्हाका गरजे 
भायर ही म्हणणी हांगा येवजली . जॉगींग बंद करून हांवें एक योगा पुस्तक 
उक्तें करून तातूंत दाखयलां तसो व्यायाम करपाक सुरवात केली आनी एकदम 
कस्स जालें फाटींत . भोंगू सगळे म्हणत हांव उठून सगळे रोमट काडपाक 
लागले . ते काम सोंपता म्हळ्यार आमगेलो राजा भुरग्यांची फौज घेवन परतलो . 
म्हजी परती रानीपोलांत लडाय . भुरग्यांची जेवणां , तांचे बेडींग , न्हिदतना 
काणी ही म्हजी शिर्विस जाल्ल्यान राजासायब कदेलार बसून टी.व्ही . चे 
चॅनेल बदलीत आसतालो . मागीर राजासायबाची चाकरी करता म्हळ्यार 
रातच्या बारांक हांतरूणार म्हजी पोटली . 

सकाळीं कानार ' आजां ' चो आवाज पडल्या बरोबर जाग आयली . 
उठ्ठनाच फाटभर कसकस मारलो . तशेंच उठून भुरग्यांच्या टिफिनाची , 
ब्रेकफास्टाची तयारी केली . मागीर परत तीच शिर्विस . घरभर सान्न मारता 
म्हळ्यार येता नुस्तेकान्न आनी मागीर रांद अशें दगदगीचे काव्य ( जीवाक 
शीण जावंचो न्हय म्हूण काव्य अशें हांव मानून घेतां ) सांज जाता म्हळ्यार 
फाटभर कसकस पातळिल्लो . भुरग्यांक च्या दितां दितां हांवें हाका ही 
' कसकसाची काणी ' सांगली तशी ताणें म्हाका आयकयली पासय पुराणाची 
तीच कॅसेट पोरणी आनी म्हजे उक्तें जाल्लें तोंड पावतो सा ऽऽ बंद . 

सांजेच्या ऑफिसांत वतना ताणें सुरनळी फोडलीच . ' आयतारचे तरी 
कोणूय पासयेक वता पूण हांगा सगळेच मोस प्रकरण . मागीर भोगात फळां . 
हाणे आयतार म्हणटना म्हाका आयतार येवजलो . ' सोमनांतलो म्हाका 
कामाचे वेठीक लावपी दीस ' अशी म्हजी आयताराची व्याख्या . ह्या दिसा 
म्हजो सोडून बाकिच्यांचो सुर्या तांचे तांचे सोयीप्रमाण उदेता . मागीर च्या 

पाणयाक भुरग्यांकडेन म्हजो हालेटी प्रोग्राम सुरू जाता . येयात रे च्या पियेवंक , 
येयात रे येयात रे हो मंत्र घोळयले उपरांत एकदाचें च्या पिवप जाता . मागीर 
राजेसायबांची स्वारी उट्ठा तीच पिरंगण . “ एक आयतार मेळटा न्हिदपाक 
आनी कितें गो तुजो बोवाळ ' मागीर राजासायब सुशेगादीन सगळे काम आटपून 
साडे इकरांक च्याक बसता . सुर्या मध्यानीर येता म्हळ्यार राजासायब दोन 
पायांच्या चक्री घोड्यार बसून शिकारेक वता आनी वराभरान बाजारांत 
आशिल्ल्यो सगल्यो भाज्यो , चिकन , सुके बांगडे , मोठी सुंगटा , पोस्तां , 
बारीक ताल्ले घेवन लडाय जिखिल्ल्याच्या अवीर्भावांत पोतयो वयर हाडटा . 
तेन्ना दाराची कापीण वाजनाफुडें स्वागताक ( म्हळ्यार पोतयो घेवपाक ) 
कोणूच आयलोना जाल्यार स्वारी खुबळटली म्हूण जतनायेन म्हाकाच 
स्वागताक रावंचे पडटा . पोतयो भितर हाडटा म्हळ्यार भुरगी आपल्याक 
हाडिल्ली फळ - फळावळ सांसपून पळयता . भाज्जेचो अर्दो अदीक बाजार 
कुसून वतलो हे म्हाका संवयेन खबर आसता . मागीर राजाचे फर्मान 

सुट्टा . 
' सुके बांगड्यांची किसमूर , बारीक ताल्ल्यांचे आंबट - तिखट , पोस्तां फ्राय 
आनी सुंगटांचें हुमण . ' ( कितलेय यत्न करून लेगीत भाजी करपाक हांव 
कशेंच पावंचे ना हे संवयेन ताकाय खबर आसता . ) फर्मान दिवन जातकच 
राजा जग भोंवडेर वता आनी हांव रानीपोल्लांतले युध्द येर . मदीं मदीं भायर 
हॉलांत चलतल्या भुरग्यांच्या झुजां - म्हाझुजांक पालवपाकूय म्हाकाच वचचें 
पडटा . एकदांचें रांदपाचें झूज सोंपता म्हळ्यार राजा येता . राजाक आनी 
फौजेक वाडपाची कबलातूय हांवेंच केल्ली आशिल्ल्यान म्हाका थंय 
आपवावुरपी जावंचें पडटा . सगल्यांचे जेवून जातकच हांव बसतां तेन्ना थंय 
फकत चिकनाची हाडांच उरिल्ली आसतात . ( म्हाका बेठीच आमच्या 
कुळारच्या मोती सुण्याची याद जाता ) तरीय राजा एक सुरसुरें पेटयताच . 
' तोंड सांबाळून खा . तुका चड खावप बरे न्हय . 

आयतार आशिल्ल्यान दनपारच्या पांच मिण्टाचे न्हिदेक चुडटी . 

( तुका 


भुरग्यांक जार्दिनांत ना जाल्यार प्रायेर वचपाचे आशिल्ल्यान ती आपल्याक 
न्हेसय म्हूण म्हाका धोंगशीत रावतात . ती वतकच परतेंय रोमट काड , रातचे 
जेवण रांद हे म्हजें कामचक्र सुरू . आयतारची भुरग्यांक कंपलसरी सुटी 
आशिल्ल्यान म्हजे तकलेक बामाकूय सुटी . नाजाल्यार भुरग्यांचो अभ्यास 
म्हळ्यार म्हजे तकलेक बाम हे समीकरणूच जाला . आयतार येवजितां येवजिता 
फाटीचो कसकस वाडलो . फोन करून हाका आपयलो आनी म्हाका दोतोरागेर 
व्हेलें . ' जॉगींग केलें ' ही म्हजीं उतरां दोतोर अजापान आयकत उरलो . 
जॉगींग करपाक जमता ? अशें प्रश्नचिन्न ताच्या दोळ्यांत उदेल्लें ) ' मसल 
स्ट्रेन ती ' म्हणत ताणें वखद दिले . आनी ' सकाळ - सांज मातशें वरभराची 
पासय मार ' असो मोलादीक सल्लोय दिलो . आनी अजाप म्हळ्यार म्हाका 
दोतोरागेर व्हरतना ‘ शाण्या चड दुखता . सुशेगाद देंव ' अशें म्हणत वेंगेंत घेवन 
इस्काद देवपी राजासायब हुकूमनामो वाचिल्ले वरी खंयसावन खंयमेरेन पासयेक 
वचचे हाचे शेर्माव म्हाका वाटभर सांगत रावलो . ‘ पासय पुराण ' आयकून 
म्हजी दूख लेगीत हांव विसरलें . इस्कादी चडटना हो यो । सुशीगाद ' म्हणत 
सटसट चडून वयर गेलो आनी आपल्या फ्लॅटांतल्यान तकली भायर काडून 
म्हजी खबर घेवपी शेजान्नीक ' मसल स्ट्रेन ती . पासय बी ना न्हय ताका , 
फकत घरांत पडून म्हूण जाला ' अशें सांगून तो गेलो . तशी शेजान्नीनूय म्हाका 
पळोवंचे आदींच दार खड्ड करून बंद केले . 

दोन तीन दीस लेगीत ही मसल स्ट्रेन कमीच जायना जाली . उबें रावून 
रांदल्यारूय फाट दुखता आनी बसल्यारूय फोडटा . असली गत . हे धड न्हय 
हांवूच स्वता एक्सरे काडून घेतले अशें येवजून रिक्शा करिनासतना चलत 
वचून 

एक्सरे क्लिनिकांत गेलें . दोतोरा म्हऱ्यांत वचपाक लायट गेली . तसो 
दोतोरूच भायर आयलो . हांसत मुखान दोतोरान विचारले , ' कितें जालें ? ' 
हांव फाटीचे फटफट सांगलें ... ते सरशी दोतोरान फट्ट करून म्हळे , हे 
पळय बाय तुका पासय सामकी गरजेची . वजन पळयला मगो कितले वाडलां 

तें . तुवें मालभाटांत रावता म्हळे न्हय . मागीर तूं कितें कर मशीद रोडावयल्यान 
पासय सुरू कर ते हॉस्पिसियो मेरेन यो . मागीर हायवे वेल्यान जार्दीन मेरेन यो . 
जार्दिनाकडल्यान स्टेशन रोडावेल्यान पोरणे रेल्वे स्टेशन काडून घरा वच . 
अर्दवरान सुमार लायट आयली . ते म्हणसर म्हाका दोतोराचें पासय पुराण 
आयकुचे पडले . सामकें बेजारून घरा आयलें . कितलोसोच वेळ ह्या कामाक 
खर्ची केल्ल्यान घरची कामां ऑऽऽ करून पडिल्ली . पूण हांवें सामको निश्चेव 
केल्लो फाल्यांसावन पासयेक वचपूच . पासयेक वचपाखातीर चुडीदार 
खुंटयाळाक लोंबकळायलो . दुसऱ्या दिसाची सकाळ उदेली . पासयेक वचूंक 
जाय , पासयेक वचूंक जाय म्हूण कामां हातात घेतली . पूण पासयेक 
वचपाखातीर कामां हातांतली सुटावीच जायनांत आनी हांव मात ‘ चल चल 
गो पासयेकू ' म्हणत पासयेकूच पावना . 

अ स्टीच इन टायम 


' मम्मा म्हज्या टी शर्टाक बुराक पडला पळय . तुका वेळ मेळ्ळ्यार 
शिंवता मगे ? ' पुतान म्हाका म्हळे . तशें आं बाबा वेळ काडून शिंवता आं . 
म्हणत हांव दुसऱ्या कामाक लागले . म्हजे त्या बुराकाखातीर वेळ काडप 
जालें ना आनी तो बुराक दिशी - माशी व्हड जायत गेलो आनी एक दीस 
पुतान त्या बुराकांत पेन्सील तोपून तो टी शर्टूच टर्र करून पिंजून उडयलो . 
' कितें रे टी शर्ट पिंजलो म रे ' हे म्हजे तापसाणीचेर शांतपणान पुतान म्हळे , 
' तुवें वेळ काडून बुराक शिविल्लो जाल्यार आयज टी शर्ट पिंजपाचो 
नाशिल्लो . ' ताची जाप आयकून हांव थंयचे थंयच फट्ट जालें . 

इंग्लींशींत एक म्हण आसा ‘ अस्टीच इन टायम सेव्हज नायन . ' आमकां 
म्हण खबर आसता पूण आमी ते म्हणीचेर बारीकसाणेन विचारूच करिनांत . 
आनी हाचो प्रत्यय आमकां खूब कडेन येता . 

गोंयांत हाचे उदाहरण म्हळ्यार पूल . आमच्या गोंयच्या पुलांकूय खंयतरी 

येदीशी एक वेर वता . आनी ते वेरेची खळी जावन पूल मदले मदीं कोचून 
तुट्टा आनी दोशी वटेतली दोनूय पोतां आलतड - पडतडीन उरतात . आमकां 
पूल पोरणो जावन ताका सारको करपाची गरज आसतनाय आमी पुलाक वेरो 
पडसर रावतात . ' पुलाचे काम चालू ' ह्या निमतान येरादारीचो घुस्पागोंदळ 


करतात . 


आमी मनशाय तशीच . बारीक - मोटी , थंडी - जोर , पाय मुयेवप , फाट 
फोडप , तकली उसळप अशा गजालींचेर जायरातींतली वखदा नाजाल्यार 
फार्मासकाराक विचारून वखदां घेतात . चडूच जाल्यार वाड्यावेल्या दोतोराक 
दाखयतात . दोतोरूय सादी थंडी ती अशें म्हणत वखद - विसर्द दिता . पूण 
केन्ना केन्ना आपल्याकूच कळना आनी ह्या दोतोरांकूय कळना जावन दुखणे 
चडायेर पडटा . म्हाका याद आसा . तेन्ना म्हजी आजी ६०-६५ वर्षांची . 
तिणे सदांच म्हणचें , ' म्हाका हालीं काळजांत कलकलता . तिका पयलीं 
पयलीं फार्मासकाराक विचारून वखदां दिताली . मागीर तिका आमच्या फॅमिली 
दोतोराक दाखयलें . दोतोरान तिका म्हणचे , ' आगे , तूं आतां जाण्टी जाल्या . 
तुजें काळीज कलकलचें ना जाल्यार कोणाचें कलकलतले ? ' आनी तिका 
पिल्लां बरोवन दिवची . एक दीस न्हावन भायर येतना आज्जेक चड 
कलकलपाक लागले . हॉस्पिटलांत व्हरतकच स्पेशलिस्ट दोतोरान म्हळे , 
' तिका हार्ट - अॅटक आयला , सामको सिवियर . ' तिणें केन्नाच सांगले ना 
काळीज बी कलकलता म्हूण . तिचो कलकल फॅमिली दोतोराक केन्नाच 
कळ्ळो ना . पूण त्या हार्ट अँटकान आजी मात सोंपली . 

मडगांव शारांत पळोवपासारकी एकूय सुवात ना . जार्दिन ? देवा सायबा ! 
आनाफोंत झर ? झाडां झोपांनी लिपिल्ली . फाटी ही आनाफोंत झर कोणा 
एकल्याचे कृपेन एका व्हड प्रोजेक्टाखाला पुरोवन वतली म्हूण आयकल्लें . 
आनाफोंतीचे पोतूंय दिसचेंना म्हूण आयकतनाच आमच्या आमदारसायबान 
व्हडा कळाशीन तें पोंत धरून पोताक बरी गांठ मारून आनाफोंत सुगूर दवरल्या 
म्हणपाचे नदरेक पडलें . आता ही आनाफोंत मडगांवकारांचे भुशण थारतली . 

आनाफोंतीचें पोंत वेळार धरून बरें जालें . एकदा हातांतल्यान निसटल्लें 


जाल्यार ? 


मडगांवच्या मालभाटांतलें रेल्वेस्टेशन आतां आक्यां गेल्ल्यान हे 
रेल्वेस्टेशन मालभाटांतली माल सुवात जाली . थंय आतां चलतालें 
गुन्यावकारांचे फंक्शन . हे फंक्शन वेळार आळाबंदाक हाडना जाल्यार तें 
जावपाचे गुन्यांवकारांचे जंक्शन . पूण हांगाय ज्युस्त टायमार स्टीच ( पोत ) 
पडटासो दिसता . त्या जाग्यार मार्केट कॉम्प्लेक्स काय कितें बांदून मडगांव 
नितळ करपाचो वावर जातलोसो दिसता . वेळार पोत मारून गुन्यांवकारांच्या 
फंक्शनाचे जंक्शन जावपापासून वाटावपाखातीर वावुरतल्यांक खऱ्यांनीच परबीं 
फाव ! 

मडगांवकारांची ' ही स्टीच इन टायमाची ' देख हेर शारांनी घेतल्यार 
खुबशे बदल घडूं येतात . 

म्हाका सिंधुदुर्ग म्हालांतल्या आमचे कुळदेवतेक वतना वाटेर एके 
वण्टीचेर बरयिल्लें घोशवाक्य याद जाता . ' वेळीच ओळखा नारूचा धोका , 
विहिरीच्या पाण्याची स्वच्छता राखा . 

मएसजा 


देव सत्याचो आसल्यार 


चुकून सत्री घेनासतना भर दनपारचे घरांतल्यान भायर सरले . अर्दी 
वाट चलतनाच म्हज्या बोडक्याचो तवो तापून गेल्लो आनी आंग हुमेचे 
अभ्यंगस्नान घेतालें . ‘ हांव ऑक्टोबर ऑक्टोबर , म्हज्या वतांत तूं मर ' अशी 
आकाशवाणी जाल्लेवरी म्हाका भास जातालो . इतल्यांत वाटेर गर्दी दिश्टी 
पडली . आनी जंय गर्दी थंय नदर ह्या मनशाच्या सबाव धर्माक हांवूय बळी 
थारलें . गर्देन चिड्डत म्हजी नदर ते जाण्टेलेचेर गेली . 

तिची सगळी कूड संतापान थरथरताली . चेयर दुख्खाची सया 
मारताली . बडबडटां बडबडटां रागान बोटां मोडीत तिणे म्हळे ' म्हाजो देव 
सत्याचो आसल्यार तुजो सोद घेतलो . 

हांवें जाण्टेलेक बारीक नियाळ्ळे . जाण्टेलेच्या गळ्यांत तांबडे दोरयेक 
तावीज आनी बारीक बारीक प्लास्टीक पेपरांच्यो पुडयो बांदिल्ल्यो आसल्यो . 
म्हळ्यार जाण्टेली खर देव - देवस्पण करपी . आपले जिणेतले बरे - वायट निर्णय 


> 

देवाच्या फूल - प्रसादाचेर घेवपी . इतली तिची देवावयली श्रध्दा . मागीर तिणे 
अशें कित्याक म्हळे , ‘ देव सत्याचो आसल्यार ' देव सत्याचो आसा अशें 
तिका दिसता म्हूण तर ती प्रसाद पाकळी घेता न्हय ? तिका तिच्या देवाच्या 
सत्याबद्दल दुबाव आसा जाल्यार ती देवाचेर इतलो भरवंसो कित्याक दवरता ? 

म्हाका आमच्या कुळाची एक शेजान्न याद जाली . देव - देवस्पणाचेर 
खर विश्वास आशिल्ली . देवाचे प्रसाद - पाकळेबगर कसलीच गजाल ती 
करिनासली . पूण तिचे एक आसलें . एका देवागेर ती वताली . थंय आपलो 
वेळ , पयसो अक्षरशा फुकताली . त्या देवाची व्हडवीक गायताली . येत्या 
वत्याक त्या देवाची महती सांगताली . दोन - तीन वसौं उपरांत ह्या देवावयले 
श्रध्देक वेर वेताली . ह्या देवाच्या सत्याबद्दल तिका दुबाव येतालो . मागीर ती 
दुसऱ्या देवाक वताली . अजुनूय ती तशीच आसा . सत्याचो देव सोदतां सोदतां 
बाबडेन कितले देव - देवस्कीचे हुमरे झरयले . पयशांचो धूप जळयलो . पूण 
कांयच सादलें ना . 

आनी एक शेजान्न भोव कुन्नाटी आनी झगडाळ . सकाळी उठून देवाची 
पूजा करची पूण पुजेक फुलां दुसऱ्यांचे बागेतली चोरची . कोणेय हटकिल्यार 
झगडचें आनी झगडें मोट्यार पडटकीच म्हणचे ' म्हाजो देव सत्याचो 
आसल्यार तुजो सोद घेवं . ' हिवूय बायल देवाच्या सत्याविशीं दुबावीत , काय 
ती अशें म्हणूक सोदतात काय ? देव सत्याचे वटेन आसल्यार तुजो सोद 
घेवं ? पूण सत्याचे वटेन आसता ताचेर तांचो दुबाव कित्याक ? खूब फावट 
सत्याक लेगीत अग्नी परिक्षा दिवची पडटा म्हूण घडये देव सत्याचे वटेन 
आसतलो काय ना हे विशी ती दुबावता जावंये . 

हांव मात आतां सत्याचोच दुबाव घेवंक लागला . ' सत्य सत्याचें आसत 
तर देव पळयतलो ' अशें म्हणचेशे दिसता . दिसपट्टे जिणेंत सत्याचो खांची 
कोनशांनी , भर रस्त्यार खून जातना हांवें पळयला . सत्याचे वाटेर चलतना 
काळजाक कांटे तोपून रक्तबंबाळूय जाला . पूण सत्याचेच निमणे जैत जाता 


देव सत्याचो आसल्यार 


60 


पोवनां 


हे जाण्ट्यांच्या सांगण्यार पातयेवन हांव फटवला . सत्य सत्याचें आसता अशें 
ना . सत्य जैतवंत जाताच अशें ना . हे कलियुग . ह्या कलियुगांत सत्याक 
गोळाक लावपी म्हाभागूय खूब आसात . हे दिशी दिशीं वचत थंय दिश्टी 


पडटा . 


पूण इतले आसुनूय ' सत्यमेव जयतेची ' आस काळजा कुरकुटांत खंयतरी 
मिणमिण पेट्टा . ही वात एकदीस सरसरीत पेटली ही आस बाळगूंक कितें 
जाता ? 


karo 

डस्ट बीन 


फाटी कोणागेर पुजेक गेल्लेकडेन वळखीचो दोतोर मेळ्ळो . ‘ आगो 
बाये केदें जाला गो ? ' अशे नदरेन तो म्हाका हांसलो . हांसलो तो हांसलो . 
वयल्यान आपलो मोलादीक सल्लोय म्हाका दिवंक लागलो . ( फुकट ) . त्या 
इतल्या लोकांमदी खंयचे झक मारले आनी आयलें अशें दिसतनाच म्हज्या 
हाणे फट्ट करून म्हळे , ‘ आमगेर आकांताचें डस्ट बीन आसा . ' आनी खूऽऽ 
करून हांसलो . हो आनी आमच्या डस्ट - बीनाच्यो कित्याक खबरी सांगता तें 
म्हाका कळ्ळे ना . 

एक फावट उडपी गेल्लेकडेन स्टेशनार सोश्याची डस्टबीन पळोवन 
अजापीत जाल्ल्या म्हज्या भुरग्यांक पळोवन हाणे थंयूय म्हणिल्लें , ‘ आवंय , 
काय न्ही , आमगेर आसा तें डस्टबीन केदें मोटें ? ' तेन्ना जाल्यार हांवें हाका 
पिशानूच काडलें . 

पयर आयतारा आमी बर्थ डे पार्टीक गेल्ली . यजमानीन आकांत खर्च 
केल्लो . पॅटीस , चिकन , लॉलीपॉप , चॉकलेट , केक , आयस्क्रीम . थंय 

आमगेल्याचो इश्ट आनी ताची बायलूय आयिल्ली . म्हज्यापरस कांकण न्हय 
सायकलीच्या रोदा इतली मोटी . ती कदेलार खस्स करून बसुनय कदेल मोडलेंना 
ते पळोवन हेरशीं सांबाळून कदेलार बसपी हांव आंग सोडून बसलें . अशो - तशो 
गजाली चलतां चलतां आमचे खावप चालूच आशिल्लें . यजमानीच्या भुरग्यांनी 
इबाडून उडयल्लो केक पळोवन इश्टाचे बायलेन म्हळे , ‘ म्हाका मात अशें पेड्डेर 
केल्लें आवडना आं . ताका कितें पयशे पडनांत ? ' ते बराबर तिच्या घोवान म्हळे , 
' आमगेर आकांताचें डस्टबीन आसा . ' आनी आमगेलो आनी तो खो खो करून 
हांसले . हांवें म्हळे ( मनांत ) ह्या दोगांयकय डस्टबीनाचे वारें बी लागूना मूं ? 

पावलाक आपल्या नातवाची दिश्ट काडपी म्हज्या शेजान्नीक हाची 
दिश्ट काडपाक लावंची पडली . 

इतल्यान म्हजे धुवेन केकीक तोंड लावन , आवडना म्हूण असोच सोडलो . 
इश्टाचे बायलेन तो उखलीत म्हळे , ल्हान भुरगें तें ताच्या उश्ट्याचो खालो 
म्हूण 

काय जायना . भायर उडोवचें परस खाल्लो तर आंगांक तरी लागता . 
आनी तिणें तो केक बक - बक करीत खालो . तेन्ना तो इश्ट आनी आमगेलो 
नदरेचे खेळ करीत पुटपुटले . ' डस्टबीन . ' ती उतरां आयकना फुडें चल्यान अर्दकुटें 
उडयल्लें आयस्क्रीम खावंक मुखार केल्लो हात हांवें फट्ट करून फाटी घेतलो . 
डस्टबीनाचो खरो अर्थ म्हाका कळ्ळो . 


उतरा 

' कितलेय धांवडाय सुणे लजशिमरे शें परतून दारांत हजर आनी टी.व्ही . 
पळयता म्हूण घोवान उतरांनी कितलेय शेपलाय , बायलांची टी.व्हीर आसताच 
नदर . ' हे नवे म्हणीक हांवूय अपवाद नाशिल्ल्यान म्हजी धांवती नदर टीव्हीर 
गेलीच . टीव्हीर कोणाची तरी मुलाखत चलताली . म्हजे धांवते नदर भेटींत 
तांची धांवतीं उतरां म्हज्या कानार पडली . ' आमकां एकामेकांकडेन उलोवपाक 
वेळ आसा व्हय ? आमी एकामेकांकडेन शेजरा बसून , सामकार बसून सुशेगादीन 
आपल्या मनशाकडेन उलोवपाक आमकां वेळ आसा व्हय ? ' 

' हाचे पुराण आयकूक म्हाका वेळ ना . भुरगीं येवपाचो वेळ जाला आनी 
म्हाका रांदूकय वेळ जाला ' अशे वेळाचेर म्हजें भाश्य करीत हांव रांदचेकुडींत 
धांवलें . 

दनपारची भुरगी आयली . वताच्या कडार टेम्पोन भाजून तीन माळयो 
चडून खर्शत खर्शत आयिल्ल्या म्हज्या भुरग्यांच्या हांव येना फुडें फाटीक लागले . 
' न्हावंक उदक घालां रे न्हायात बेगीन . ' भुरगीं न्हावंक गेली तशी ताटां मांडली . 

आनी ' जेवंक येयात रे बेगीन ' म्हण तकालस करपाक लागले . म्हजे जेवन 
बिवन मातशें आड पडून जातकच ‘ अभ्यासाक येयात रे बेगीन ' म्हूण बोवाळ 
केलो . खरे म्हळ्यार सकाळी हांतरूणावेलें उठयतनाच ' उठात रे बेगीन वेळ 
जालो . टेम्पो चुकतलो ' ही भुपाळी गायत म्हजें भुरग्यांकडेन पयलें संभाशण 
जाता . मागीर ' च्या पियात बेगीन ' म्हणटना म्हजे टिफीन भरप , मागीर ' न्हेसात 
रे बेगीन ' म्हणत तांकां सडसडीत टेम्पोखातीर धांवडावप ते रातचे ' न्हिदात रे 
बेगीन , फाल्यां सकाळी उठूक जाय ' म्हणत म्हजो दीस सोंपता . भुरग्यांक बरें 
वेंगेंत घेवन तांचे म्हऱ्यांत बसून तांचेकडेन बरीं मोगाची दोन उतरां उलोवपाक 
म्हाका वेळ खंय आसता ? घरांतल्या घरांत जर म्हाका अशें जाता जाल्यार 
शिर्विसेक वतल्यो आवयो आपलो भुरग्यांक कितलो वेळ दिवपाक शकतात 
काय ? म्हाका टिव्हीवेलें त्या दादल्याचे खुमणे विचारपाक लागले , ' तुका 
भुरग्यांकडेन संभाशण करपाक वेळ आसा व्हय ? ' म्हजी मान आपसूक 
न्हयकारार्थी हालली . 

म्हज्या घोवाकडेन म्हाका संभाशण करपाक वेळ आसा व्हय ? न्हय ताका 
वेळ आसा व्हय ? दिसूयभर धावपळ करपी ताका कितेंय सांगूक गेल्यार , ' यो 
सांगत यो , फाटफाटल्यान यो ' म्हणत हे कुडींतल्यान ते कुडीत धांवपी ताचे 
फाटल्यान धावपाक म्हाकाय वेळ नाशिल्ल्यान संभाशण तुट्टा . अर्थात घोव 
बायलेच्या संभाशणाक वेळ आसा व्हय ? ह्या प्रस्नाक ' ना ' हीच जाप . 

म्हजी इश्टीण जांव घरची केन्नाय म्हाका मेळूक आयलीं जाल्यारूय 
आमचे तशें वेळ काडून संभाशण जायना . हांव च्या करता करतां तांचेकडेन 
उलयतां आनी तिवूय वेळा अभावी धांवते भेटेर आशिल्ल्यान संभाशणूय धांवतें 
जाता . ( फुटबॉल मॅचीची काँमेट्री ) 

केन्ना केन्ना मनांत खतखततलें खबऱ्यांचे खतखतें चडूच रटारट करता 
तेन्ना हांव म्हजे कामवालीक म्हजो बकरो करतां . हांव बडाबडा करून तिका 
ज्यो गजाली सांगतां त्या गजालीचे तिका सुयेर- सुतक नासता आनी तिवूय 
आपलो वेळ वगडावप नासतना आपले काम करतना म्हजे संभाशण आयकता . 
म्हळ्यार हेवूय संभाशण फेल . 

म्हाका म्हजे आवयची याद जाली . सांज जाली की वाड्यावेल्यो 
आशिकुशीच्यो बायलो आमच्या दारांतल्या सोपणाचेर थपकल मारून 
बसताल्यो . मागीर खाणां - जेवणां धरून एकामेकांची कुतां काडपाच्योय गजाली 
बो रंगताल्यो . वेंगेंत धरून नातरांक काणी सांगपाकूय आज्जेक वेळ 
आसतालो . आपलो अभ्यास करून एकामेकांचे पाठांतर घेवपाक , एकामेकांच्या 
वर्गातल्यो गजाली सांगपाक आमकांय वेळ आसतालो . 

हांवें वेळांत वेळ काडून ( फोनावेल्यान ) ह्या वेळ आसपाचेर धांवतो सर्वे 
केलो तेन्ना णव्वद टक्के लोकांकडेन संभाशणाक वेळ नाशिल्ल्याचे दिसून 
आयलें . 

कित्याक आसना आमकां वेळ ? वॉशींग मशीन , मिक्सर सारकी मिण्टांनी 
कामां करपी माक्नां आसतनाय संभाशण करपाक वेळ मेळना हाचे अजाप 
दिसता . काय हे यंत्रयुग . हांगा कंप्युटर , आदी साधनांनी संभाशण करपाचे युग . 
मिण्टा मिण्टाक पयशे पडपी ह्या यंत्रांक विज्ञान युगाचे लेबल लावन भावभावनांक 
साऱ्याक घालूक ह्या यंत्रांत स्वताक शेणोवन बसपाचे तंत्र आमी मानून काळजाक 
काळीज मेळोवपी संभाशणाक वेळ ना म्हूण वेळ मारतात ! 

बॉन्साय 


' Margao New's चेर " Reality of Examination oriented 
Education of Today " ह्या माथाळ्याखाला एक खर वास्तविकता चित्रायल्या . 

शाळा , गिन्यानाची सोबीत बाग . हे बागेत फुलपाखरांवरी बागडत विंगड 
विंगड विशयांच्या फुलांतलें गिन्यानाचे म्होंव चाखत चाखत व्हड जावपाची 
सपनां घेवन माणकुली भुरगी शाळेत येतात . मागीर शिस्तीच्या नावाखाला , 
वर्गाचे बंदखणीत , पुस्तकांतल्या गिन्यानाची घोकमपट्टी करीत निर्शतात . मागीर 
होमवर्क , ट्युशनां , टेस्ट परिक्षा हातूंत सगल्यांत मुखार रावपाची सर्त आनी ती 
जिखल्यार शाबासक्यो . तेखातीर भुरग्यांचे कान उक्ते उरतात आनी तोंड बंद . 
मागीर ह्या अभ्यासाच्या चक्रव्युहांत तोंड - कान बंद दवरून भुरगी रिगतात . 
तांकां फकत खबर आसता परिक्षा आनी टक्केवारी ( पर्सन्टेज ) आनी पर्सन्टेज 
मेळोवपाखातीर खर अभ्यास . ते पासत ट्युशनां . मागीर , मागीर भुरगीं ह्या 
अभ्यासाखातीर स्वताचे अस्तित्वूच विसरतात . आपल्यांतल्या बऱ्या कलागुणांक 

पसोवन एक महाकाय रूख जावपाची सपनां घेवन शाळेचे बागेत आयिल्लो 
भुरगो ते बागेचे वंयेभितर वर्गांचे बंदखणींत , अभ्यासाच्या वज्यापोंदा स्वताचें 
अस्तित्व शेणोवन बसता . तो एक , स्वताचे अस्तित्व शेणयिल्लो पर्सन्टेजीच्या 
फुलांत आडकून पडिल्लो भंवर जाता . 

मातयेंत वाडिल्लो रूख मळबाक चुंबपाक सरसरीत वाडटा . ह्या महाकाय 
रूखापोंदा उबे रावन वयर पळयल्यार दिसता मळबाचे निळायेर पांचव्याच पानांचो 
फुलोर . आनी मागीर त्या रूखा सांगाताक सरभोंवतणूय पांचवीच जाता . प्रसन्न 
जाता . पूण होच रूख वाझातले मातयेंत दामून चेपून वाडयलो जाल्यार ताचो 
' बॉन्साय ' जाता . ज्युस्त आयच्या भुरग्यांवरी पर्सन्टेजीच्या वाझांत दामून चिड्डून 
वाडपी भुरगो . एक बॉन्साय रूख . 

आयज बायल - मनीस शिक्षीत जाल्या . विकासाची विविध दालनां तिका 
उक्ती आसात . अशा वेळार जर एक अश्टतासांचे व्यक्तिमत्व लाबिल्ली आपल्या 
मनोबळाचे तांकीर येसाचो एक एक पावंडो हुपीत मुखार सरत जाल्यार तिचे 
मनोबळ वाडोवपाचे सुवातीर तिचे पाय कशे ओडचे हाचो विचार करपी व्यक्तीय 
आमकां दिसून येता . अशो प्रवृत्ती आशिल्ल्या मनशांक खुज्या व्यक्तिमत्वांची 
मनशां म्हणटात . अर्थात बॉन्साय प्रवृत्तीची मनशां . 

पुरूषप्रधान संस्कृतींत दादल्यांचे बरोबरीन तांच्या भुजांक भूज लावन 
वावुरपी बायलांची तोखणाय करपी पुरूश आसात . पूण तांची टक्केवारी खुबूच 
कमी आसतली . खुद्द स्वताचे बायलेन आपल्या मुखार गेल्लें कांय दादल्यांक 
खपना . मागीर ते नाती - गोतींचे हावके दाखयत , बायलांचेर सतत चंपण हाडून 
तिचे अस्तित्वूच चिड्डून उडोवपाचो यत्न करतात . पुरूष कसो वटवृक्षावरी 
आसचो . विशाळ मनाचो . पूण अशा बायलांक , बायलांच्या अस्तित्वाक 
चिड्डुवपाचे काम करपी पुरूष मानसीक दृश्टीन खुजे आसतात . ' बॉन्साय 


पुरूष . 


बरें जिवीत जगपाचो हावेस प्रत्येकाक आसता . आनी हो हावेस पुराय 

। 


करपाक प्रत्येक जीव धडपडटा . अशी असंख्य माणकुली भुरगी . अनाथ , 
असहाय्य , तरीय दोळ्यांत निळ्या मळबाक चुमपाची सपनां फुलोवपी आनी ती 
पुराय करपाक दीस - रात कामांच्या रगड्यांत कटुवपी ती माणकुली भुरगीं जिवीत 
जगतात . फुलतात फळटात . पूण जिवीतभर सपनांचे मळब तांकां पयसूच उरता . 
तीं कश्टांच्या वाझांत , थंयचे थंय आपली जीण फुलयतात ' बॉन्साय ' रूखावरी . 

हुस्को 


हांव चल्याचो अभ्यास घेतालें . पूण ताचें लक्ष मात अभ्यासा परस 
हांगा - थंय चड वतालें . तशें हांवें म्हजी पिरपिर सुरू केली . ते सरशी पुतान 
तकली घट्ट दामून धरली , दोळे घुवडायले आनी ‘ आवयस कितें पिरपिर , 
तकली सामकी फुटूंक पावली ' म्हणत रावलो . हांव ताका पळयत उरलें . 
म्हऱ्यांत म्हजी आवय आशिल्ली . तिणे सट्ट करून म्हळे , ‘ अशें कित्याक 
पळयता ताका . काल तुवेंच केल्ली अशी अॅक्टींग भुरगी झगडटालीं तेन्ना . 
ताणे पळयल्ली ती . तीच लक्षांत उरलीं ताच्या . भुरगीं आयकनात म्हूण हुस्को 
करता मगो तूं . भुरगीच ती . अशी करपाचीच . समज येतकच आपशींच 
आयकुवपाक लागतली . ती आयकनांत म्हणपाचो हुस्को करूं नाका . ती 
तुमकां पळयतात ताचो हुस्को कर . 

आवयच्या ह्या उतराचेर हांव बरो वेळ विचार करपाक उरलें . भुरगी 
आमकां पळयतात हाचो हुस्को कर . ' खरेच आमी केन्ना केन्ना कशी वागतात . 

आमच्यो आवयो सात - आठ भुरग्यांचे पासिंयेंस काडटाली . पुणून आमकां 
दोन भुरग्यांचे पासिंयेंस काडपाक जायना . अभ्यास करतना जेवण जेवतना 
दोन मिण्टां खातीर आमचे बाबा - पुता आनी मागीर तापोवणीं . भुरग्यांमुखार 
उलयतना आमी आमकां सांबाळटात व्हय ? चार कुडीच्या फ्लॅटांनी बंदिस्त 
आमी आमचे रागा - मोगाचे खीण भुरग्यांमुखारूच व्यक्त करतात न्हय . आमी 
कशी उट्ठात , बसतात कशी उलयतात हांचेर तांची बारीक नदर आसता . 
बारीकसाणेन आमकां नियाळटात ती आनी मागीर आमचेच कुड्डे अनुकरण 
करतात . तांकां तातुंतलें बरें - वायट समजुवपाची तांक आसना . आनी तांची 
ती पिरायूय आसना . भुरगीं वागतात ती आमचे वागणुकेचेंच पडबिंब . पूण 
आमच्या लक्षात येना . आमी आपली आपलेंच टुणटुणे वाजयतात . ' हीं 
आतांची भुरगीं साप्प आयकनांत जाण्ट्यांचें . ' भुरगी आमचें आयकनात म्हूण 
आमी परती परतीं शिणत आसतात पूण भुरगी आमकां पळयतात , नियाळटात 
हे मात आमचे मतींत वचना . 

हे मतींत वचना म्हणून तर आमी आमकां जाय तशी वागतात . केबल 
टीव्ही आमगेर आसता तो आमकां वेगवेगळ्यो सिरियली पळोवंक जाय म्हणून . 
आमी जल्मदीस , लग्नदीस अशो जायत्या दिसांच्यो पार्यो मनयतात . पाऱ्यांनी 
ओलेपण हाडटात . भुरग्यांखातीर सॉफ्ट ड्रिंक्स आसता . पुणून भुरग्यांचे लक्ष 
आसता ते जाण्ट्यांनी ग्लासाक ग्लास तेंकोवन केल्ल्या ' चियर्साचेर ' . तांच्या 
फसफसत्या ड्रिकांत घाल्ल्या बर्फाचेर . दोनूय बोटांनी धरून स्टायलीन सिगार 
ओडपी जाण्टेल्यांचेर . आपले भितर तिवूय मागीर सिगार ओडिल्ल्याचो , 
दम भरिल्ल्याचो अभिनय करतात . आमकां तें नदरेक गेल्यार तांकां तापसाणी 
पडटात . पूण आमीच तें तांच्या मुखार आदर्श कसो दवरतात हाचे आमकां 


भान आसना . 


' भुरगी आमकां पळयतात हाचो हुस्को कर ' खरेच आमी हो हुस्को 
करप सामकें गरजेचे . आमकां जर दिसता आमच्या भुरग्यांनी वायट गजाली 

आपणावंच्यो न्हय , वायट उतरां उलोवंची न्हय जाल्यार आमी पयलीं ह्या 
गजालींक आमचे पसून पयस दवरूंक जाय . भुरग्यांचो बापूय जर सोरो पियेता 
आनी सिगार ओडटा तिवूय भुरग्या मुखार , जाल्यार आवय खंयच्या तोंडान 
सांगतली ' बाबा रे सोरो पियेवप , सिगार ओडप वायट गजाल . वायट मनीसूच 
ती ओडटा वा पियेता . सोरो पियेवपी मनशाक फिग्दाचो कांक्र जाता आनी 
सिगारेट ओडप्यांचे काळीज लासता . ' आवयूच जर गाळयारी जाल्यार 
भुरग्यांक कशें समजावप ‘ गाळी संवप ही वायट गजाल म्हणून . ' कितल्याशाच 
घराब्यांनी जाण्टी गुटखा पान खातात . भुरगींय तोच पाढो गिरयतात . 

भुरगीं फायची सुजाण आनी निरोगी तनमनाची नागरीक जावंक जाय 
जाल्यार आमी आमकां पयलीं सुदारचे पडटले . नाजाल्यार बी तशें भात जावप 
हो सैमीक नेम हांगाय लागू पडटलो . 

सुरंगीण , वोवळीण , भिंडीण , उडंगीण , केळी , पोपायो , आंवाळे , आंबे , 
काजू , पणस , वड , माड , रूमड , पिपळ , कुमारीचे रोपेल , सापशिणीच्यो वाली , 
पाडावेल , कारांदे , गंजन , परिपाठ , पुनर्नवो , चाफो , पार्दिक , दसणी , सोनटक्के , 
देवकेळमे , चित्रंगी , गोकर्णाची वाल , आंबाड्याचे , शेगलाचें झाड , ताचेर 
पानवेली , वाड्याच्या फाटले अर्दान काजू रूखांनी भरिल्ली दोगुल्लेवयली 
जगगाळ , दोंगुल्लेभर मातिल्ली कुड्याची झोपां , दोगुल्ले मुळसांत पार्दिक , 
पार्दिका कुशीक स्वयंभू शिवलिंग , बेलाचे रोप , वाड्यार आशिल्ली मेजकींच 
घरां , घरामुखार मातयेचें पेटून केल्लें आंगण , शेणान सारयिल्ल्या आंगणांत 
रंगयल्ली तुळस , तुळशींत तुळशीचो टवटवीत रोपो , तुळशी कुरकुटांत कयपंजेंत 
तिनसांजेर तेवपी वात , घराघरांत चलपी शुभं करोतीची परवड , आंगणा मुखार 
बाग , बागेत अनंत , सदानंद , आबोलीं , शब्दुल्ली , बटमोगरी , बुतांव , मोगरेची 
वाल , कर्णो बागेत फुलाफुलार भोवपी फुलपाखे , बागे कुशीक फातराचे दुरीग , 
दुरगामुखार मळ , मळार भुरग्याले रंगात आयिल्ले खेळ , गड्डे , कोयणे बार , 

मीठफळी , आको - माको , डबास पास , मळ सोंपपाक व्हांवपी व्हाळ , व्हाळ 
वळांटपाक घाल्ले माडाचे वाशे , घरा घरांक जोडपी झोपां , मातयेचे रस्ते , रस्त्या 
देगेक घाणयारीची झोपां , पेत्रोलीण . 

भर गिमांत पाना - पानांक सळसळायत जिवाक सू करपी वारें , टण - टण 
घांट वाजयत येवपी लवूली जळवाची लाकडां घेवन येवपी बैलगाडी . ती 
मागीलदाराचे खोपीत उडोवपाक आमचेमदीं लागिल्ली सर्त , पापडाचे पिठयेचो 
धाडावपाचो आवाज , वाड्यावेल्या बायलांनी एकठांय बसून लाटील्ले पापड 
आंगणांत सुकोवंक घालतना हळूच पिठी फारावपी भुरगी , सांडगे , साबुदाण्याचे , 
कुंवाळ्याच्यो वडयो , मिरसांग्यो , कडेक सुकत घाल्ल्या आमटाण - सोलांचेर 
दोळो दवरपी आमी . 

शियांत मोव - मोव गोजडेंत आज्जेचे वेंगेंत राकेसाची , राजकुंवराची काणी 
आयकत आयिल्ली न्हीद , जात्रो - फेस्तां , फेस्ताचे चणे , जात्रेचे खाजें , रथ , 
पालख्यो . 
मीर्वांत 

दाटून मळब , गडगडो , बिजुल्ले तडतड आनी 
एकमेकांक वेंगोवन कोनशाक बशिल्ली घरांघरांतली माणकुली भांवडां , वाऱ्या 
सांगाताक सों सों नाचपी रूख , घसघस रकपी पावस , नळ्यांचेर टप - टप जावपी 
आवाज , पगळटल्यो पावळ्यो , घसघसपी पोनेळ , दोगुल्ले वयल्यान रकपी 
तांबशा उदकाचो धबधबो , खदूळ उदकान भरून व्हांवपी व्हाळ , व्हाळांत उदका 
लोटांत पेवपी हेवाळी , आंगणांत उदकांत सोडिल्ल्यो होडयो , आवयचो दोळो 
चुकोवन पावसान भिजिल्लीं माणकुलीं . 

शिवार्णांत येवपी आयतार पुजपाक पुंजायल्ली पत्री , शिर्वड , दिवली , 
रामाची बोटां , मुठल्यो , पोळे , वडा पुनवेक वडा पानांच्या दोण्यांतल्यो आंब्या 
फोडी , पणसा गरे . 

घर , आजी - आजो , काका - काकी , भावंडां , एकठांय मनयल्ली दिवाळी 
चवथ , नेवो -लाडू , चक्रयो , शंकरपाळ्यो , गीमांत घराघरांत घमघमपी 
आंब्या - पणसाचो वास , रसाळ पणसाची वानार वाटून केल्ली भाकरी , तंवशाची 
तवसळी , मातयेन सारयल्ली चूल , चुलीवयलें आवयन मुखार बसून वाडिल्लें 


आयिल्लें मळब , 

हुनहुनीत वाळणीचें शीत , आमट तिखट , पाटार बसून ताटांत जेवतना कडेन 
दवरिल्ले बारीक नक्शीचे पेले , मातयेचे मिलेर , कोणाचो मिलेर पयलीं भरता ही 
पळोवपाची सर्त , घरांत खेळपाची ताबलां , गुण्यांचे , आयदनांचो खेळ . 

रातचे बेगीन न्हिदून सकाळी बेगीन शाळेत वचून मातयेंत व्हीर घालून 
योरे योरे मोरा म्हूण पुंजायिल्ले मोर ( मोर ) , मदले सुटयेंत फातरावन काडिल्ली 
चिंचे बोटां , बोरां , अभ्यास करूना म्हण वळ येसर घेतिल्लो मास्तराचो मार . 

फुलां , फळां , झाडां - पेडां , माती , घरां , नळे , बायो , फातरार आपटून 
व्हाळार धुल्ले कपडे , शेंवण्यांची चिवचिंव , किरांचे भिरें , घोणी , बेबकांचे रडप , 
राखणदारान मध्यान राती वाजयल्लो दांड्याचो आवाज , माड - केळी - पोपायो , 
जात्यार दळिल्ल्या पिठाचे लाडू , 

आंगणांत मिरसांगो खलबत्यान कुट्टना 
कितलेय पयस आसल्यारूय नाकाक झोमपी झणझण . ' तोयऽऽ ' 
घालीत म्हयन्याक एक फावट येवपी कासांवलेचो कांसारमाम , खांद्यार कांबळ 
घालून येवपी कोंबयेचें तांतीं कोणी चोरिलां म्हणपी धनगर , वर्साक एक फावट 
नंदीबैल घेवन येवन हेचा सगल्यांचा बरां कर ' म्हूण सांगतकच मान हालोवपी 
नंदीबैल , हाताच्या पांचूय बोटांक मुदयो कशी घालून कुळी वाजोवपी नंदीबैलाचो 
धनी , नंदीबैल येतांच सुपांत तांदूळ - गंव आनी हातांत पिंजरीचो करंड घेवन 
वचपी घराघरांतलीं बायलां , ‘ वाघ पळय , टीपू सुलतान ' अशें म्हणत चार 
आण्यांत चित्रांचो सिनेमा दाखोवपी बाईस्कोप वालो , ' आवो नाच करो ' 
म्हणटकच नाचपी वास्वेल आनी वास्वेलाच्या केसाची तावजां आपल्या 
भुरग्यांच्या गळ्यांत बांदपी आवयो , घराघरा फाटल्यान कोंबयेचे घूड , आनी 
मागीलदारांत धोंड पुजावन दुकरांक घालूक व्हरपी माना , काय घरांच्या 
मागीलदारांत फुलिल्ली तांबडी भाजी , अळसांदे , रोझणीचे पोरसूं अख्ख्या 
वाड्यावेल्या भुरग्यांक भियेवपी एकलो एकसुरो बेबदो वोर्रास . 

सगळे सगळें याद जालें . मडगांवच्या रविंद्रभवनाचे सुवातेर गानतपस्वीनी 
मोगुबाय कुर्डीकार नगरांत पयले अखिल भारतीय कोंकणी संगीत संमेलनाक 
पावतकच . पुर्वजाचें दायज सांबाळून दवरपी माटोव , खाज्याचे , चण्याचे माण , 
स . क्रिसपेरी माचयेक सोबोवपी गोंयकारांक मेळिल्ल्या सैम देण्यांचे आगळे 

वेगळे दर्शन आनी गानतपस्वीनी पद्म विभूषण किशोरीताई आमोणकारांच्या 
तोंडांतसून गोंयच्या सैमाची तोखणाय , तुस्त आयकतकच . 

म्हजें भुरगेपण ज्या वाठारांत गेल्लें तो वाठार थंयची झाडां - पेडा , घरां 
दारां , मनशां सगळे सगळें याद जालें आनी मन सुखावन गेले . अशें सूख 
काळजाक भोगतना वास्तवाचो एक कांटो चुक् करून तोपलो . आनी काळजाक 
घाय जावन तें भळभळीत व्हावपाक लागले . म्हज्या गांवचे वास्कोचे , म्हजो 
वाडो - सासमोळे बायणांचे वास्तववादी भिरांकूळ रूप म्हज्या काळजाक हालोवन 
गेले . दोगुल्ले वयल्या काजूच्या रूखावळींनी रसरसपी जगगाळयेचे रूपांतर आतां 
कचकचीत घरांनी भरिल्ल्या वाड्यांत जाल्लें . व्हाळ पुरोवन व्हाळाच्या सुवातेर 
घरां बांदिल्ल्यान वाड्या - वाड्याचेर हुंवार येवपाक लागले . उडंगीण , सुरंगीण , 
वोवळीण इतिहास जमा जाली . स्वयंभू शिवलींग देवळांत बंदीस्त जालें . मातयेच्या 
रस्त्यार जळवा लाकूड घेवन येवपी बैलगाडी लवू सांगाताकूच गेली . जळवा 
खोपीची बिराडां जाली . ' यो गो ' च्या जाग्या ‘ इलबा , वळ्ळकम , हाता पकडकू 
बात कर , मार सिंघाणी अशा एकलो एकसुरो वोर्रासाच्या जाग्यार घरांघरांनी 
वोर्रास भरले , आवाजान भरून गेले , आनी वास्कोच्या दर्या ल्हारांत जीव मुक्त 
करीत दर्या गाजेचे संगीत आयकुवपी गोंयकारांक दर्या देगेक वेटाळो घालून 
बशिल्ल्या शिंदळकीच्या चक्रव्युहांतल्यान जीव मुठीत धरून दर्या न्हाण घेवपाचो 
वेळ आयलो . अर्जुन चक्रव्युहांतल्यान परतो येतालो म्हूण अभिमन्यूक परतें 
येवपाक जातले ? त्या चक्रव्युहांत घुस्पावन उडोवपी कितलेच जयद्रथ थंय 
आसतले . म्हज्या वास्कोच्या अभिमन्यूंचे भविश्य चिंतून हांव अस्वस्थ जालें . 


तेनाचो म्हजो गांव 

उतरा 


' उतराक उतराचो सांगात मेळटगीर उतरांक अर्थ येता . 
आनी अधूच जेन्ना काळभायरो जाता 
तेन्ना त्या उतरांक कांयच अर्थ उरना . 

म्हजे इश्ट कवी श्री . सखाराम बोरकारांची ही कविता म्हाका अस्वस्थ 
करून गेली . जीण फुलोवपी , नात्याच्या धाग्यान बांदपी अशे कितलेशेच 
अर्थाचे शब्द आतां काळभायरे जावन जिवीत पोशांतल्यान गळून गेल्ले नदरे 


मुखार आयलें . 


आपल्या रगताची शिंपवण करून णव म्हयने आवय आपल्या गर्भात 
आंकूर रूजयता . गर्भांतल्यान भायर येतगीर ताची पयली वळख आवयकडेनच 
जाता . आवयच्या स्पर्शातल्यान मेळपी मायेची ऊब भुरग्याक सुखायता . ह्या 
भुरग्याक हेर गजाली शिकयतना आवय उतरांचीच वळख घडयता . एक एक 
उतर काडटां - काडटां भुरगीं उतराक उतर जोडून अर्थ आशिल्ली उतरां म्हणटा 

तेन्ना आवयक कोण आनंद जाता . भुरगें म्हणटा आई , बाबा , मामा , काका . 
आवय ताका दाखयता हो काको , हो पाखो , ही पीपी , ही चॉकी , हो चंदामामा , 
हो सुर्याकाका . उतराक उतर जोडून उतरांक नव्या अर्थाची परिमाणां दिवन 
भुरगो जिवीत मळाचेर पावली मारता . अशाच उतरांनी नात्याचे गोफ बांदता . 

पूण केन्ना केन्ना गोफ विणटना ह्या तालगड्याक जिवितांतले हे खेळूय 
भुलयतात . मागीर तो गोफ विस्कटावंक लागता . मागीर नात्याची उतरांय 
सुट्टात गोफावरी तांकां अर्थ उरना . हीं उतरांनी गुफिल्ली मायेची नाती 
मागीर काळभायरी जातात . देखून हालींसराक दिसतात आमकां वृध्दाश्रम . 
भु - र - गीं ह्या तीन उतरांनी घुस्पून आपल्याच रक्तामासांच्या ह्या भुरग्यांखातीर 
आपली जीण झरोवपी , आपली भुरगीं फुलची , फळची अशी देवालागी मागणी 
मागपी आवय - बापूय . ह्या आवय - बापूय ह्या उतरांक जेन्ना भुरग्यांखातीर 
कांयच अर्थ उरना . आवय - बापूय ह्या नात्याचे मोयपास तांकां गळफास दिसूक 
लागतात तेन्ना आपल्या भुरग्यांखातीर काळभायरे जाल्ले आवय - बापूय 
दिसतात ह्या वृध्दाश्रमांत . 

खिणयाळ्या सुखाफाटल्यान धावून आपल्या रक्तामांसाच्या गुळ्याक 
आपल्यापसून पयस करपी आवय ह्या उतराक जेन्ना अर्थ उरना तेन्ना घडटात 


अनाथाश्रम . 


आवय बापायच्या घरांत रूजिल्लो रोपो हुमटावन आपल्या घरांत येतना 
अग्नीसाक्षीन घेतिल्ले सात फेरे , ‘ नातिचरामी ' म्हूण दिल्लो सोपूत विसरून 
धर्म - पत्नी , अर्धांगिनी म्हणत हाडिल्ले अस्तुरेक जेन्ना तिच्याच घोवाकडल्यान 
धर्मपत्नी , अर्धांगिनी ह्या उतरांक काळभायरी करपाची चलणूक घडटा तेन्ना 
हेच अस्तुरेक समिधा जावन जळचे पडटा ; हुंडाबळी , आत्महत्या असल्या 
होमखणांत . 

फाटीक फाट लावन आयिल्ली एकाच पोरसांतली एकाच रोप्याक 
फुलिल्ली फुलां भाव - भयण ह्या उतरांचो , नात्याचो वळेसर गुंथून शिंवरितात 

एकामेकांचेर माया . पूण जेन्ना वाडट्या हावेसाक लागून हीच भाव भयणां 
एकामेकांच्या जिवार उठात तेन्ना भाव भयण ह्या उतरांक अर्थ उरना . हे 
भाव - भयणीचे नातेंच जाता काळभायरें . 

उतराक उतराचो सांगात मेळटकीर अर्थ सांगपी ही नात्याची उतरां . 
जिणेचो अर्दो - अदीक काळ ज्या नात्यामदीं आमी सारतात आनी एका खिणांत 
काय न्हय करून ह्याच उतरांक काळभायरी करतात नाती तोडून , काळजां 
तोडून . 

जिणेतलें सूख 


गाडी सुटपाचीच आसली . हांवें बेगीबेगीन मडगांवचे तिकेट काडले 
आनी पयलींच मेळटा त्या डब्यांत चडलें . पळयल्यार बायलांचो डबो . हेरशीं 
हांव ह्या डब्यांत चुकूनय चडना . सांजेच्या ५.३० चे गाडयेत वास्को सावन 
सुटपी गाडयेच्या बायलांच्या डब्यांत वास्को शिर्विस करपी बायलांची गर्दी 
आसता . तांचे थारावीक जागे आसतात . एक एक बायल आतळून - पातळून , 
आसरमांडी घालून जागो आडावन बसतात . थंय मागीर केन्नाय गाडयेंत चडपी 
म्हजे सारख्यांक जागो मेळप भोव कुस्तार आनी चुकून मेळ्ळोच जाल्यार 
चलतल्या कलकलाटान कलकलता म्हजे काळीज . 

आयजूय अशेंच जालें . सगळे जागे फुल्ल . हांवें एकलेक म्हळे , ‘ मातशी 
कुशीन सरशात ' ते सरशी तिणे दोळे मोठे करून म्हाका पळयलें . हांवेंय म्हजें 
तोंड जाता तितलें निर्विकार दवरलें . म्हजेर उपकार केल्ल्याचे भावनेन तिणे 
म्हाका दिल्ल्या येदेशे सुवातेर हांव किल्ले बशेन बसले . गाडयेंत जांव बशींत 

प्रवास करतना सुटसुटीत न्हिदपाची म्हाका संवय जाल्या . सुटसुटीत म्हळ्यार 
कान उक्ते दवरून , खंय पावता तें भान दवरून फकत दोळे बंद करून न्हिदप . 
तशें आयजूय हांवें सुटसुटीत न्हीद घेवपाक 

सुटसुटीत न्हीद घेवपाक सुरवात केली . पूण बायलांच्या 
हायपीच गजालींनी न्हीद खंयची ? 

आनी गजाली म्हळ्यार कसल्यो ? फकत दु : खाच्यो . कोणाक घरा वतकच 
कशें कितले काम पडटा . कोणाक मांय कशी दुश्ट मेळ्ळ्या . कोणाली नणंद 
कितली वायट . कोणाची भावज कितली स्वार्थी . तांचेमदल्या येदेशा कुस्कुटाच्या 
गजालींचो तांणी केल्लो बोवाळ . त्यो गजाली झरोवन झरोवन आपल्याबद्दल 
काकुळटेची भावना निर्माण करपी तांच्यो गजाली आयकून दिसले , ही सगळी 
अख्ख्या दिसा काम करून घरा वचपी बायलां . थकिल्ली , दमिल्ली . तातूंत 
असल्या गजालींनी तांकां चड पुरो जाता . ते परस आपआपल्या जिणेतल्यो 
सूख दिवपी हलक्यो - फुलक्यो गजाली सांगून आपल्या बरोबर दुसऱ्याकूय सूख 
वांटपाचे काम हांणी करूं येता . 

विचाराचे तंद्रेतूच मडगांव स्टेशनार देवलें . पूल बंळाटून मालभाटाच्या 
नव्या रस्त्याक लागले . मातशें चल्ले उपरांत म्हजें लक्ष घाटयांच्या भुरग्यांचेर 
गेले . रस्त्यार उदकाचें पायप फुटून उदक सर्रऽऽ कारंजें कशें उडटालें . आनी ती 
भुरगीं त्या उदकांत मुक्तपणान भिजतालीं . तांच्या मुखामळार खोस भरून 
व्हांवताली . म्हजी नदर त्या भुरग्यांक नियाळपाक लागली . बंगार पुंजावपी भुरगी 
चडशी . तातूंत यल्लाव्वाय आशिल्लें . बेबद्या बापायचो मार सोशीत कोयरा 
डबे उस्तुवपी चली . एकदां हांवें ताका म्हजे धुवेचे बूट दिल्ले तेन्ना इतलीच 
खोशी जाल्ली ताका . तिवूय दिसूयभर वतान रमरम भोवताली . कश्टताली . 
दनपारच्या भुकेपोटार घडये पोटभर जेवयनासली . येदेशे जीव ते . पूण अख्खो 
दीस जीव धाडावन लेगीत तांकां घरा , घरांतल्या मनशांची माया लेगीत 
मेळनासली आनी समाजाची तर तांचेर तिरस्काराची नदर . तरीय ह्या माणकुल्यांनी 
आपले परीन हे येदेशे गजालीन सूख सोदपाचो यत्न केल्लो . 

आनी आमी मात भूतकाळांतलीं मेल्ली मडी उस्तीत , भविश्यकाळाचें 


पोवनां 


81 


जिणतलें सूख 


चिंतीत आमच्या हातांत आशिल्लो वर्तमानूच चिंतामय करून उडयतात . येदेशा 
कुस्कुटा येद्या कारणाचो हावको करतात , झगडटात , धुमसतात , आपले भितर 
हुलपतात , दुसऱ्यांकूय हुलपायतात . सगळे सरभोंवतणचे वातावरणूच दुशीत 
करून सोडटात . 

दोळ्यांक जशें वक्ल लायशात तशें तुमकां दिसतले . मनाकूय अशें बारीक 
व्हिस्तीचें वक्ल लावपाक जाय प्रत्येकान . मागीर येदेशें कुस्कूट लेगीत व्हड 
दिसतलें आनी त्या येदेशा कुस्कुटांत लिपिल्लें सूख आमकां भेटलें . पूण त्या 
कुस्कुटांत सूख सोदपाची कळाशी मात जाय . जिणेचे वाटेर फुलांचोच सडो 
पडना हे मतींत घेवन जिणेतल्या बारीक गजालींनी लेगीत सूख सोदपाक जाय . 
नाजाल्यार दुख्खाची कुता ओडटा ओडटा काळ भुर्र करून सुटलो आनी 
सूख जिणेंत आसतनाय सोदलें ना जाल्यार मनाक दिसनासून नाच जातले . 

जाण्टेपण 


' ए बुढ्ढी उठ उठ ' सकयल्यान पसरकाराचो आवाज येतालो तशें हांव 
बेगबेगीन गॅलरीत गेले . मुखावेले बिल्डिंगे सकयल्या एका दुकानामुखार ती 
बशिल्ली . निळे पोल्क , गुलाबी घागरो आंगार आसलो . केस पिकिल्ले . 
हाडांची बडी कशी ती जाण्टेली . तिचेर तो पसरकार उदक उडयतालो . उदकांत 
चिप्प भिजिल्ली ती जाण्टेली कुडकुडत थंय सावन उठली . तिका पळोवन 
काळजांत चर्र जालें . ते जाण्टेलेक फाटसून पळयल्यार म्हज्या आवयवरी 
दिसताली . पिरायेन मातशी चड आसतली . ती जाण्टेली थंयसावन उठून वल्तार 
दिसना जायसर तिचेकडेन हांव पळयत उरलें . तिचेविशी कळवळो येवनूय 
हांव तिका कांयच आदार करूंक शकना ही खंत मनांत बाळगून हांव भितर 
आयलें . मागीर कामाच्या बोवाळांत तिका विसरूनय गेलें . 

सांजवेळार परतून सकयल बोवाळ सुरू जालो . भायर गेल्यार तीच 
जाण्टेली . आतां ती मुखावेल्या घरासामकार पाविल्ली . सगळे लोक तिका 

धावडावपा खातीर तिका धोंगशिताले . एकल्या दादल्यान तिचेर दांडो उबारलो . 
तिणे भिरांतेन दांड्याचे तोंक घट्ट धरले . दादल्यान दांडो अस्सो हालयलो . 
ते सरशी ती जाण्टेली सकयल मातयेंत शेवटून पडली . ती थंय पडली तशें 
म्हाका रडूंक येवंक लागले . तो देखाव पळोवं नजो जावन हांव भितर आयलें . 
म्हज्या दोळ्यांतली दुकां पळोवन पुतान विचारले , ' मम्मा , तूं कित्याक रडटा ? 
ते म्हातारेक मारता म्हूण ? 

' हय रे शाण्या . तिवूय कोणाली तरी आवय आसतली . कोणाली तरी 
आजी ! ' हांवें जाप दिली . पूत उठून खेळूक गेलो . पूण म्हाका तो देखाव 
परतो परतो दिसपाक लागलो . कोण आसत काय ती जाण्टी ? भुरगें - बाळ , 
घर - दार नाशिल्ली काय ? पिशी काय न्हय ती . लोकांनी तिका धांवडायतकच 
दोळे गळयत उमथे मानेन वचपी ती कसल्या प्रसंगातल्यान गेल्या आसतली 
काय ? 

आमी आमची जाण्टेली पळयल्यांत . भुरग्यां - बाळांमदीं आप - आपल्या 
घरांत सुगूर जीण जगपी . पूण हालींसराक वाडटल्या वृध्दाश्रमाच्या 
आंकड्यांनी मुखा - मुखार जाण्टेल्यांक ही आपल्या मनशांमदीं सुगूर जीण 
जगपाक मेळटली काय ? मनीस हात - पाय हालयसर कोणाचे गरजेक पावतासर 
ती जण एकल्याक जाय आसता . पूण जाण्टी जातकच , दुसऱ्यांचेर पातयेवन 
उरतकच ह्याच मनशांक ती नाका जाता . इतले जाण्टेंपण वायट काय आनी 
तातुंतल्या तातूंत जाण्टो दुयेंत आसल्यार मागीर आनी ताका कसली वागणूक 
मेळटा आसतली . 

म्हजे आनी म्हज्या वांगड्याचे आतांच तर दोळे वक्लाक आयल्यात 
आनी आतांच काय जाणांचे जाल्यात सुरू वत - पावसाचे खेळ आनी आंगा 
पांगार मांडून बसल्या पलतडचे मेळ . आनीक एक विसेक वर्सानी आमीय 
ह्या जाण्टेपणांत पावतली . आमी आमच्या भुरग्यांक दिल्ले संस्कार , माया , 
तो मेरेन तिगून उरतली काय ? काय बदलत्या काळाच्या व्हांवत्या व्हाळांत ही 

माया , हे संस्कार व्हळून वतले . पिळग्या - पिळग्यांनी चलत आयिल्ल्या 
संस्कारांचे पालन आमच्या पिळग्यांनी केला . आमच्या मुखावेल्या पिळग्यांनीय 
तें करचें हो हावेस बाळगुपी म्हजेसयत कितल्योच आवयो आसतल्यो . 
आपल्यामदीं दवरिनासतना वृध्दाश्रमांत दवरल्यार लेगीत आपल्या 
जाण्टेल्याकडेन संबंद तोडीनासतना माया - ममतेचे पाशे तशेच दवरून सुगूर 
आशिल्ल्याची भावना तरी जाण्टेल्यांत उरतली . 

नवे नवे प्रस्न , नवीं नवीं आव्हानां घेवन काळ - चक्र वेगांत घुवता . तो 
वेग पेलीत तातूंत घुस्मटनासतना आतांचे प्रत्येक आवयन आपल्या 
आवयकडल्यान परंपरेन मेळिल्लें बऱ्या संस्काराचें दायज आपल्या भुरग्यांमदीं 
केळोवपाचे यत्न करचे . जशें रोयतले तशे मेळटले . मागीर बरे संस्कार दिल्यार 
बरी पिळगी घडोवपाचे काम आवयो करूंक शकतल्यो हे निश्चित . 

लग्ना उपरांत भुरग्यांक पळोवपाखातीर कोणूच मेळनाशिल्ल्यान काय 
बरी शिर्वीस सोडची पडली . आतां भुरगी व्हड जाल्ल्यान मातसो वेळ मेळटा . 
त्या वेळाचे कसलेय चीज करचें आनी स्वता जोडूंक लागचे अशें येवजिलें 
खरें पुणून सवाय भितर आनी कमी भांडवला भितर कितें करचें तें येवजनासले . 

चवथीक नेवांचे सामान हाडपाक सुपर स्टोअर्सात गेल्लें . म्हजी दोन 
पांयांची गाडी , भायर पार्क केल्ल्या मारूती , एस्टीम , माटीझ गाडयांतल्यान 
वाट काडीत स्टोअराच्या दारांत पावपाक एके बायल मनशेकडेन म्हजी नदर 
गेली . तांबड्या कोराच्या ' इंडिका'तल्यान ती देविल्ली . तिच्या आंगार 
पांचव्याच कोराची बी उंची साडी आशिल्ली . कानांतल्यो वेडी इतल्यो 
चकचकताल्यो , घडये वज्राच्यो आसूंक जाय . पूण केंस ? तिच्या केसांक 
जटा आशिल्ल्यो त्या जटांची तिणे पोनी बांदिल्ली . तिची गाडी , तिचे कपडे , 
तिचे भांगर , ताचेर ही जटांची पोनी सोबनासली . हांव तिजे कुशीतल्यान 

वचपाक तिणे म्हजो हात एकदम घट्ट धरलो . 

' आगो केदें जालां गो सायबिणी ? ' तिणें ' केदें ' ह्या शब्दार नेट दिवन 
म्हळे . म्हजे मोठेपण हिचेय नदरेंतल्यान सुटलेंना . 

' तूं कोण गो जटकुला ? ' अशें म्हणपाचे म्हज्या तोंडार आयिल्लें . पूण 
तोंड प्रस्नार्थक करून ओगी रावलें . 

' आगो वळखलेंना म्हाका ? हांव विमल , तुजें क्लासमेट . तुज्या शेजरा 
बसतालें तें आठवेंत . ताणें तशें म्हळे तशें म्हाका विमल याद जालें . पूण ही 
बायल , म्हळ्यार तें पयलीचें विमल में मनाक पटना जालें . तें विमल दिसपाक 
जाण्टेशें . गाल बसके . ताच्या घरांत अठराविश्व दळिद्र म्हणटा तशें . बरें , 
बरो अभ्यास करून बी शिर्वीस बी करता जायत म्हणपाक तें इतले बोंडेर की 
आठवे मुखार गेलें ना . घडये घोव बी दुबयकार मेळ्ळो जायत . आसता 
एकएकल्याचे नशीब अशें येवजीत हांवें वळख मेळ्ळी म्हूण दाखोवपाखातीर 
तोंडभर हांसो फांकायलो . 

' हांगा खंय गो ? ' 

' हांव हांगाच रावता मालभाटांत . ' हांवें म्हळे तशें ताणें ‘ हय हावूय 
रावणफोंडार रावतां . गणपतीच्या देवळाकडेन . यो आमगेर एक दीस . बरी 
उलोवया ' म्हणत आपलें कार्ड काडून म्हजेकडेन दिलें . हांवें तें रोकडेंच 
पर्सीत उडयलें . म्हाका वेळ मेळचोना आनी हांव हागेर पावचेंना हे सदचे 
संवयेन म्हाका खबर आसलें . सामान खरेदी उपरांत तें ' इंडिका'तल्यान गेलें 
आनी हांव दोनूय पांय झरयत म्हज्या घरा गेलें . 

मदीं कितलेच दीस गेले . पयर रावणफोंडार गणपती देवळांत पांयां 
पडपाक म्हण गेल्ले कडेन म्हाका विमलाची याद जाली . हांवें बेगबेगीन 
पीतलें कार्ड भायर काडले . ' विमल निरावडेकार , माता भवन , रावणफोंड . 
हांवें थंयच्या एका भाविकाक तें कार्ड दाखयलें . आ , मातेगेर . अशें नीट 
चलात . थंय दाव्यान एक बंगलो आसा . ' माता भवन ' . तेंच घर . ताणें वाट 
दाखयली तशें हांव चलपाक लागले . आसत काय घरा तें . ताणें म्हाका 

आयतारा आपयल्लें . आनी आयज तर शुक्रार . पांच मिण्टांनी हांव ‘ माता 
भवना'कडेन पावलें . पळयल्यार बंगल्याच्या गेटी भितर जायते लोक . 
तशेंच बायलांय . ' अरे देवा , कितें जाला काय ? कोण खंवसलो बी काय ? 
हांवूय म्हणून खंयच्या दिसा पावलें हागेर . ' हांवें गेट उगडली आनी भितर 
गेले . सगळे अनवळखी लोक . कोणाक म्हूण आनी कितें विचारतले . तशेंच 
बंगल्यांत भितर सरलें . भितर हॉल दादल्या बायलांनी उप्पाट भरिल्लो . 
प्रत्येकाच्या हातांत पोती . पोतयेंत उजवातीचे पुडे , आपोलां , केळी , तांदूळ 
बी दिश्टी पडटाले . म्हजी नदर लोकांक सांसपीत मुखार गेली आनी हांव 
तोंड उक्तें करून पळयत रावले . थंय मुखार एका देवतेच्या फोटवा मुखार 
विमल बशिल्लें . मानेर जटा सोडिल्ल्यो . कपलभर तांबडी पिंजर , लोक ताका 
पांयां पडटाले . आपले पोतयेंतलें सामान ताटांत घालताले . विमल तोंडांतल्यान 
कबूतर घुमिल्ल्यावरी घूम घूम असो आवाज करतालें . मदींच एके बायल 
मनशेन ताच्या पायार घालून घेतले . 

' माते म्हाका वाचय माते . आतां तुजे बगर म्हाका कोणूच ना आदार 
करपाक . म्हजे धुवेक आतां तुवेंच सांबाळपाचें ! ' तिणे धुवेक म्हणटना म्हजें 
लक्ष तिचे कुशीक बशिल्ले चलयेकडेन गेले . ताच्या तोंडाची , दोळ्यांची 
ठेवण तें मॅगोलायट भुरग्यांच्या पंगडांतलें म्हूण कळटालें . इतल्यान विमलान 
म्हळे , ' हांव माता बाळका . सगल्या जगाची कल्याणी बाळका . ह्या तुज्या 
भुरग्याचो पत्कर हांवें घेतला बाळका . तुज्या शेजराक रावतल्या तुज्या 
दुस्मानाची वायट नदर ह्या भुरग्याक लागल्या बाळका . ह्या भुरग्याची नदर 
काडूंक जाय बाळका . आयतारा तातयांक काळे काजळ - गंध लावन ह्या 
भुरग्याक ओवाळ बाळका आनी मागीर चार रस्त्यार तांती उडय बाळका . . 
तुका एका बोकड्याचो मान करचो पडटलो बाळका . 

' सगळे करता माते , म्हजे धुवेक सारकें करात . ' ते धुवेचे आवयन 
गळ्यांतल्यान म्हळे . ते सरशी विमलान हूंऽऽ करीत हळदीचो पिठो त्या दोगांचेर 
शिंवरलो . 

म्हाका बेश्ठोच हळदीचो पिठो म्हजेर शिंवरल्ल्या भशेन दिसलें आनी 
एक नेटाची शींक आयली . ते सरशी विमलान म्हजेकडेन पळयलें . ताणे 
नदरेनूच कुरू करून म्हाका भितरले कुडींत वचपाक खुणायलें . हांव केदो 
वेळ अजापीत जावन उरलें . म्हाका कोण वळखलो ? विमल काय विमलार 
आयिल्ली माता ? हांव अशें संभ्रमांत आसतनाच अकस्मात विमलान स्साऽऽ 
स्साऽऽ असो आवाज काडूंक सुरवात केली आनी खिणाभितर ताणें जमनीर 
लोळण घेतली . थंय कुशीक आशिल्ल्या बारकेल्या दादल्यान ताचेर उदक 
शिंपडावन ताका सावचीत केलें . तो मेरेन बाकीचे दादले - बायलो परातीत 
पोतयेंतलें सामान रकोवन , देवते मुखारले पेटयेंत पयशे घालीत , देवतेक पायां 
पडपाक लागल्यो . थोड्यांक मातेचो भार मेळिल्ल्याचो आनंद जाल्लो . 
थोड्यांक तो मेळुनाशिल्ल्यान दुख्ख जाल्लें . 

सगळी जाणां गेले उपरांत विमल म्हाका घेवन भितरले कुडीत गेले . ते 
कुडीचो थाट सामको औरच . उंची सोफा . एके वटेन दिवाण . सकयल उंची 
कार्पेट . ताणें म्हजी त्या दादल्याकडेन आपलो घोव म्हूण वळख करून दिली . 
तागेर च्या पिवन हांव घरा वचपाक भायर सरले . विमला वयलो मातेचो भार , 
ताचो बंगलो , बंगल्यांतले उंची सामान , गाडी , हांव दिपावल्लेवरी जालें . तेच 
दिपावल्ले अवस्थेत हांव बशीत चडले . इतल्यान ‘ आगो तूं हांगा खंय गो ? 
यो हांगा बस . ' अशी उतरां कानार पडली . पळयल्यार विभा . तेंवूय आमचेच 
क्लासमेट . मडगांवांच रावता . आमगेर केन्नाय येतालें . ‘ आगो , हांव विमलागेर 
गेल्लें . ' इतलें म्हणटा थंय आसा , ‘ आगो तूं आनी थंय ? तुकाय लागता काय 
कितें गो तसलें ? ' अशें मोठे दोळे करीत विभान म्हाका विचारले . ' छे , 
आगो ताणें म्हाका आपल्यागेर आपयल्लें म्हूण गेल्लें . आनी थंय में कितें 
पळयलें तें पळोवन तकली घुवल्या . ' 

' आगो तिची परिस्थिती तूं जाणांच . आनी लग्न जातकीच रोखडीच 
घोवाची शिर्वीस गेली . तो जालो बेकार . थोडे दीस खूब त्रास काडले . मागीर 
विमलान केली माण्णी . ताणे आपल्या आंगांत भवानी मातेचो भार येता 

म्हूण 

फाम घाली . हांगा पयलीं अंधश्रध्दाळू पायलेक णव्वद . मागीर कितें विमलाची 
चांदीच चांदी . लोक घे म्हूण येवपाक लागले . येतना रित्या हातांनी चडूच 
येतात . पोतयो भरून तांदूळ , आपोलां , केळी , नाल्ल , होटयेक खण , कपडे 
घेवन येतात . मागीर विमलान पाजीफोंडांत , मोती दोंगरार , खारेबांदार दुकानां 
घालीं आनी थंय आयिल्ल्या सामानाची विक्री सुरू केली . करता करता ताचे 
नांव जालें . एका भक्तान ताका जागो दिलो फुकट . एकान फुक्याक बंगलो 
बांदून दिलो . ताका सगळे मेळटा तें फुकें सवाय ! ' विभान तोंड वांकडे करीत 
सांगलें . 

पूण म्हाका मात नव्या धंद्याची वाट मेळिल्ली . सवाय भितर , 
भांडवलाविणे धंदो . हांवेंय हो धंदो व्हडा प्रमाणांत करपाचें येवजिला . अॅन्ड 
कं . ॲन्ड ब्रदर्स म्हळ्यार मातसो उठाव येता . हांवें म्हज्या धंद्याचें नांव माता 
आनी देवी सिस्टर्स अशें दवरपाचें थारायला . येता त्या लक्ष्मी पुजनाक हांव 
बीन भांडवलाचो धंदो सुरू करतलें . पोतयो भरिल्ल्यो आनी बरे बंदे खणखणीत 
रूपया हाडूंक विसरूं नाकात . 


karan 


बिन भांडवलाचो धंदो 


90 


पोवनां 


कळमेल्ली ब्लेड आनी मन 


' धाड गो तांकां सकयल हांव स्कुटर रेडी दवरतां ' म्हणत हो सकयल 
देवून गेलो . परिक्षेचे दीस . पयलींच भुरग्यांक इश्कोलाक वचपाक वेळ जाला . 
टिफीन भर , वॉटर बॉटल भर , कोणाचो युनिफॉर्म चडय , 

तोंडाक पोव लाय , 
केंसांक फणी ओड . म्हजी सामकी धांदल जाता आनी हो सुशेगाद सकयल 
वचून रावला . म्हाका मातशी भिरभिरी मारिल्ली . इतल्यांत चलयेन आपलें पेन्सील 
बॉक्स उक्तें करून तोंक नाशिल्ली पेन्सील म्हाका दाखयली ‘ मम्मा , हांव पेपर 
कशें बरोवं ? ' ' राती दाखोवपाची न्हय गो ' हांव तापले . आतां पेन्सिलेक तोंक 
काडपाचें ! दुसरी पेन्सील मेळटा काय पळोवंक हांवें मेजाचे खण धवळिले . शे , 
एकूय पेन्सील ना . पेन्सीलीक तोंक काडटलें म्हळ्यार शार्पनर ना . हाच्यो खाड 
काडपाच्यो पोन्न्यो ब्लेडी काल - पयरूच भायर मारल्यो . निमणे नवी ताल्ल 
ब्लेड घेवन तोंक काडलें आनी गडबडीन ब्लेड मेजारूच उरली . उपरांत 
साफसफाय करतना हांवें टेबल क्लॉथ फाफडिलो आनी ती ब्लेड खंयच्या 

कोनशाक उसळून पडली हे म्हाका कळ्ळेच ना . 

खूब दिसा उपरांत अशेच धांदलीत आसतना मेजाकुशीक पायांक अचकीत 
कितें लागले . पांयांतल्यान रगत व्हावंक लागले . पळयल्यार धार गेल्ली , 
कळमेल्ली ब्लेड . घडये म्हजेकडल्यान शेणिल्ली तीच ब्लेड आसुंये . शियाचे 
दीस आशिल्ले . धोणकुटी बी मारत म्हूण हांवें टेटेनसाचे वाशीन तोपून घेतले . 

येदीशी ब्लेड . पूण तिणें केदी धावपळ करूंक लायली . ब्लेड दुधारी , 
दोनूय वटेन तिका धार . मनशाचो गळोय कापपाची तांक हे ब्लेडीत . हे नवे 
ताल्ल ब्लेडीची धार बऱ्या कामाक वापरीत जाल्यार ताचो बरोच उपेग जाता . 
खाड काडूंक , पेन्सीलीक तोंक काडूंक , ऑपरेशन करूंक . पूण हे सगळे धार 
आसासर . जेन्ना ही ब्लेड कळम लागून कळमेता तेन्ना ती तोपिल्ल्याच्या आंगांत 
कळमेचो विखार सोडटा . वेळार तो विखार बरो जावंक फावो . ते सुरक्षेचे उपाय 
घेतले नांत जाल्यार दुखणे जडावार पडटा . केन्ना केन्ना गँगरीन जाता . ज्या 
भागाक ब्लेड तोपल्या तो भाग कापून उडोवंचो पडटा . 

हालींसरा दिसपट्ट्या संवसारभर पातळ्ळ्या ते स्फोटक परिस्थितीचो 
नियाळ घेतकच म्हाका ब्लेड आनी मनशाच्या मनांत खूब साम्य दिसून आयलें . 
नवे ताल्ल धरेचे ब्लेडीभाशेन नव्या नव्या विचारांची धार जे मेरेन मनाक आसता 
ते मेरेन नव्यो नव्यो बो बो विचारप्रवर्तक गजाली आपणावपा कडेन कल 
उरता . पूण मनाक जर बुरसटलेल्या विचारांची कळम लागल्या जाल्यार ही 
विचारांची कळम मना - मनांतल्यान समाजांत पातळूक वेळ लागना . हो विखार 
वेळार काडून उडयलो ना जाल्यार संवसारभर पातळटा . बरो विचार करपाची 
मनशाची शक्तच उणी जाता . मनाक गैंगरीन जाता आनी संवसारभर उठ्ठा एक 
खवदळ . धर्मकोल्लां माततात . मनीस संहार जाता . बुरसटलेल्या विचारांची कळम 
इतली मनाक व्यापता थंय मनीसपणाक कुस्कुटां येदोय जागो उरना . दादलो 
बायल , जाण्टो - नेण्टो , ल्हान - अर्भकां , निरपराधी असले काय दिश्टी पडना . 
मनार फकत चलता हुकूम मनीसपणाच्या संहाराचो . 

ब्लेड कळमेवंचे आदींच तिका नश्ट करूंक जाय तशेंच मनाक कळम 
लागचे आदीच ताका बरेपणाची वाट दाखोवंक जाय . पूण अख्ख्या संवसाराचे 
मन कळमेल्ल्या विचारांच्या चक्रव्युहांत घुस्पल्लें आसतना ताका बरेपणाचे 
वाटेक व्हरूंक मेळत काय ? घडये तो दीस येतलोय . कितलो तेंप वाट पळोवंची 
पडत सांगू नजो . 


तिज गितका 

आतंकवादी गोंयकार 


' कितने अजीब है ये गोवा के लोग ' हे भौमानेस्त नेहरूचे वाक्य 
केन्ना पोरणें जावं . ना . शेकडो बदलता ते प्रमाण शेंकड्यां कणकणी तें 
वाक्य renew जायत रावता . 

येदेश्या गोंयांत पावला - पावलार बारां - ताव्हेर्ना घालपी गोंयकार हॉटेलां 
लेगीत ‘ बार ॲन्ड रेस्टॉरेन्ट ' अशीच घालता . अश्याच एका ‘ बार अॅन्ड 
रेस्टॉरेन्टां'त स्वताक ' इंन्टेलिजन्सिया ग्रुपांत'ले समजपी कांय जाण हुर्राक 
पेटयत आतंकवादी आनी तांचो आतंकवाद हाचेर व्हडा - व्हडान भासाभास 
करताले . आतंकवाद्यांनी देशांत कसो अच्छेव मांडला हे चिकन तंदुरीची 
रूच घेतनाच तितलेच रूचीन चाबडायतना एकल्या सभाग्यान म्हळे , ‘ जांव 
गोंय तरी अजून मेरेन आतंकवाद्याचे नदरेंतल्यान सुटले . ' तेसरशी त्या ग्रुपांतलो 
स्वताक ‘ हायली इंटेलेक्च्युअल ' समजुपी मनशान गोंयांतले आकांतवादी आनी 
तांचो आकांतवाद हाचेर मीठ मसालो फाफडीत चघळ काडलो . 

गोंयकार आतंकवादी म्हळ्यार चाडयाळे गोंयकार . णव्याण्णव टक्के 
गोंयकारांक हाची लागण जाल्ली आसता . हातले कांय ‘ जहाल आतंकवादी ' 
ह्या वर्गात पडटात . जाती - काती - नाती - गोत्र - कूळ - मूळ - आडवे - उबे आनी 
दादलो - बायल हे लिंगभेद हे सगळे ‘ गोंयकार आतंकवाद्यांक ' अजिबात 
लागना . ही सगल्यांत पयली अजापाची गजाल . हेरशी जगांतल्या सगल्या 
आतंकवाद्यांक शस्त्रां घेवन लडाय - झगडी - झुजां केन्ना आत्मघातकी बॉम्ब 
घेवन हल्लो करचो पडटा . गोंयकार आतंकवाद्यांक हें कांयच लागना हे दुसरें 
अजाप . ह्या गोंयकार आतंकवाद्यांनी एक चाडयेची कीट उडयल्यार पुरो 
अख्खो समाज रसरसून पेटपाक लागता . जाचेर कीट मोखिल्ली आसता तो 
बाबडो ह्या उज्यांत हुलपता , करपता आनी केन्ना केन्ना सामको गोबोर जाता . 
इतली ते किटींत तांक . ' गोंयकार आतंकवाद्यांक शस्त्रांची गरज ना . तांच्या 
तोंडान चाडयांची मोस्त्रां आसतात . हेरशी काटूकपणां करपी गोंयकार ह्या 
मोस्त्रांक पदरचे तेल - पाणी करता आनी कानां - कानांत पेटोवन घालून फारार 
फार करतात . हेरशीले आकांतवादी गुळी घालतात . डायरेक्ट . म्हळ्यार गुळी 

काळजार आऽऽ . मेलो . गुळी कपलार - आऽऽ मेलो . ' गोंयकार 
आतंकवाद्यांची ' गुळी मारपाची तराय अजापीत करपी . ते गुळी मारतात 
कानांत . पूण गुळी कानांतल्यान आरपार वचून आऽऽ मेलो जायना . गुळी 
कानांतल्यान वचून तोंडांतल्यान भायर सरून परतून दुसऱ्याच्या कानांत फार 
करता . एके एके गुळयेची तांक अणुबॉम्बा परस खर . एक गुळी कितलेच 
कान - तोंडाचो प्रवास करता . जाचेर मोखून तो गुळयेचो फार फार करीत 
रावता तो बाबडो फारा फारा कणकणी सोलपट्टा , झेलपट्टा , धडपडटा , 
पडटा , मोडटा आनी केन्ना केन्ना सासणाचो ह्या जगांतल्यान उठटा . असो 
आकांताचो आकांतवाद करपी गोंयकार आकांतवाद्यांपरस व्हड आकांतवादी 
अख्ख्या जगांत मेळपाक कठीण . 

हेरशील्या आकांतवाद्याच्यो गुळयो फट -ठो - ढो - ढं अश्या 

आवाजाच्यो . पूण गोंयकार आकांतवाद्यांच्या गुळयांचो आवाजूय अजापीत 
करपी . ' गोंयकार आकांतवाद्याची गुळी ' जाणा मरे ? वो जाणा मगो ? अश्या 
बारीक गुणगुणिल्ले वरी आवाजान सुट्टा . गुळी जाच्या कानांत सुट्टा तो 
काय खीण कानांची सुपां थिरावन , दोळ्यांची गुळमां खिळावन आनी तो 
ओंठ वेगळावन तोंडाचे दार उक्तेंच उडयता . ' जाणां ? ' म्हूण ल्हवू आवाज 
करीत सुटिल्ली गुळी मागीर अश्या वेगान कानांतल्यान ओंठामेरेन येता ती 
ओंठांतल्यान दुसऱ्या कानांत पावय मेरेन गुळी सोंपतां सोंपतां तुका म्हणून 
सांगलां आं , आनी कोणाकूच सांगू नाका आं . ' म्हणत आयिल्लो धुंवर 
काना भायरूच विरगळटा . 

त्या हायली इंटेलेक्चुअल ' मनशाची गोंयकार आकांतवाद्यांची ' तंदुरी 
म्हाका आकांताची उस्तुऱ्यां गेली . म्हजो ‘ मंडे ' आशिल्लो न्हय म्हूण 
' गोंयकार आतंकवाद्यांनी ' तंदुरी तुमकां म्हूण दिता आं . चाबडायत खायात . 
पूण आनी कोणाकूय दिवं नाकात . 


आतंकवादी गॉयकार 


96 


पोवनां 


नि 


ਗੇ ਕਿਲ समज 
निफा लिगाडा - तिल 

जण 
ਲਿਓ ਬਲੀ ਛਣ ਛਣ ਇਸ 

अण्णा 
निगार निजाता 


शामांय - धर्तर 


असायलमाच्या दारांत पायरेर बसून माय मळब ओखेताली . मळबांत 
काळी कुपां भरभरून येताली पूण धर्तरेचेर झडनासली . कुपां झडनासतना 
वतकच धर्तर हुस्कारताली तें मांयक जाणवतालें . 

धर्तरेची ही अवस्था आयज मांयूय भोगताली . भुरग्या बाळांच्या 
यादींच्या कुपांनी मांयचे काळीज भरभरून येतालें . पूण फकत यादी . अश्श्यो 
दोळ्या मुखारल्यान झळपून वताल्यो . पूण प्रत्यक्षात कोणूच तिका मेळूक 
येनासलो . तांकां मेळपाक , तांची मुखामळां नियाळपाक मांय आशेताली . 
तांणी एकदा तरी येवचें , ' माय ' ' माय ' म्हणत लागी बसून आपली खबर 
घेवंची अशें दिसतालें . पूण ... मांय मागीर हुस्कारताली . 

ही धर्तर पळय पयलीं मिर्ग येता म्हळ्यार ताच्या येवकाराक सामकी 
रावताली . नेमान येवपी पावसाची कवी आपल्या उतरांनी तुस्त गायताले . तेदे 
वेळार आपुण्य कशी भुरग्यांच्या भुरगेपणांत शेणून वताली . तांच्यो अपुरबायो , 

तांची मस्ती , तांची दुयेसां . हांव म्हळ्यार भुरगी . जशें कितें म्हजें अस्तित्वूच 
म्हळ्यार भुरगीं . ते बगर म्हाका दुसरी जीणूच नासली . भुरगी शिकताली . 
व्हड जाताली . तशें तशें म्हजेंय काळीज तांकां तोखेताले . म्हज्या भुरग्यांनी 
जुवानपणाच्या हुमऱ्यार पावल दवरले . आपल्या पांयार उबीं रावून तांणी आपले 
संवसार फुलयले तेन्ना म्हाका म्हजे जिणेचें सार्थक जाले शें दिसले . चला . 
हुस्को- -दगदग सोपली . आतां चार दीस नातरांनी खेळपाचे , देवाक पराथपाचें . 

पूण अशें घडलेच ना . भुरग्यांचे वाडीखातीर म्हजे जिणेक हांव इतलें 
ओंपलें , म्हजें सूख , म्हजी कूड केन्ना विचारूच केलो ना . आनी आयज हे 
जाण्टेपण , नातरांनी फुलोवपाचें सपन , सपनूच कशें उरलें . हांवें केल्लें तें फकत 
कर्तव्यूच जाले . त्या कर्तव्या फाटली आपली माया भुरगी कशी विसरली 
काय ? तांकां कांयच येवजना काय फाटले ? मांय तांकां तोखेताली तो चेरो . 
मांय तांची अपुरबाय करताली तो चेरो . मांय तांची दुखणी काडटाली तो 
चेरो . काय फकत तांकां ही जाण्टी , दुयेंत कुडूच याद आसा म्हजी ? 

हे मिरयेल्ले कुडीची वीट येता काय तांकां ? म्हाका तांची दुयेसां 
काडटना केन्ना वाज आयलो ना . मागीर म्हजो तांकां कित्याक वाज आयलो 
काय ? कित्याक येना तांकां याद म्हजी ? कित्याक हांबूच तळमळटा तांचे 
यादीन ? 

ही धर्तरूच बाबडी वर्सासंख्येक न्हंय - वझऱ्यांतल्यान , दर्या गर्भातल्यान 
आपलें उदक आटयता . फकत ह्या कुपांक जल्माक घालपाक . आनी ही 
कुपां अशी तिचेर मायेन झडची पयसूच उरली . तिचेपसून पयस पयस धांवतात . 
कितली रावली ती अंदूंय मिर्गा दिसा कुपांच्या झडपाची वाट पळयत , तिची 
गंधपिशी माती पावसाच्या वासाक रावली . पूण कुपांनी ते मातयेक लेगीत 
नाडली . म्हज्या भुरग्यांनो , हांवेंय म्हजें रगत आटयलां तुमकां घडोवंक . आनी 
हांवूच आतां रावलां तुमची वाट पळयत हे धर्तरेवरी . ' तुमच्या गंधाक , तुमच्या 
स्पर्शाक , तुमच्या मायेच्या उल्याक रावता रे हांव . ' 

मांयचे काळीज भुरग्याच्या यादींनी भरून आयलें . तिणे सकयल बागवून 
मूठभर माती उखल्ली . ती मूठ चुमीत तिणे म्हळे , ' बाये धतरे , ह्या खीणाक 
तुजें आनी म्हजें दुःख एकूच . आमचे दुख सुटावे करपाक आमी देवा कडेन 
मागपाचें . हांव मागतां देवालागीं , तुजेर तुजी कुपां झडू म्हणून . बाये , म्हजेपसत 
तूं मागशी ? 

Fाकागानामा 


पोन्ने तें भांगर 


हे संवसार चक्र घुवत आसा . पाशाण युगासावन कलीयुगा मेरेनची 
भोंवडी ताणे केल्या . पाशाण युग म्हणटनाच दोळ्यांमुखार येता ती फातरां 
पसून 

केल्ली तरेतरेची आवतां आनी फातरावरींच लांब रूंद घटमूट हाडाचो 
मनीस . नग्नावस्थेतल्यान सूट - बूट टायचे अवस्थे मेरेन येता म्हणसर ही 
घटमूटसाण आनी लांबाय - रूंदाय काळाच्या ओघांत शेणून गेली . 

पाशाण युगांतलो हो मनीस सैमाचेर पातयेवन आशिल्लो . सैमान 
निर्मिल्ल्या झाडांची फळां , उदकांतलें नुस्ते , जनावरांचे मांस तो खातालो 
म्हणूनच तो लांबरूंद आनी घटमूट आशिल्लो अशें विज्ञानीक मानतात . तांच्या 
म्हणण्या प्रमाण मनशान हरितक्रांती हाडून धान्यां पिकोवंक सुरवात केली 
तेन्नाच आपल्याच पांयार आपणे फातर मारून घेतलो . गंव हो तर 
मनीसजातीचो दुश्मान . ह्या गंवापासून उंडे , केक तयार जातात . ते खावन 
मनशांमदीं दुयेसांय वाडटात अशें तांचे म्हणणे . दुयेंसा विरयत घटमूट जीण 

जगपाक जाय जाल्यार मनशाक पाशाणयुगांतल्या मनशावरी सैमान निर्मिल्ल्या 
ह्या खाणांचेर भर दिवंचो पडटलो अशें तांचे सांगणें आसा . 
राजा ' पोन्ने तें भांगर ' हे जरी खरें आसले तरी सैमान निर्मिल्लें सैमिक खाण 
खावप मनशाच्या नशिबांत आसा व्हय ? पयले सुवातेर ' निवळ उदकांतलें 
ताजें - फडफडीत नुस्तें ' ही वण्टीर फ्रेम करून दवरपाची उतरां जाल्यांत . 
कलीयुगांत तरेतरेच्या फॅक्टरींतल्या घाणीचो न्हया - दाँत संगम जाता . अशा 
संगमाचे न्हाण आनी घाण ही नुस्ती घेतात . नुस्तेमारी ट्रॉलरांच्या धुंवरान 
घुस्मटून मागीर अचळय नुस्तेंकारांच्या जाळ्यांत घुसतात . ट्रॉलरांनी आशिल्ले 
कलमेक आंग लेंपडायत नुस्तेकान्नीच्या घमघम मारपी पाटल्यांतल्यान झेलाचें 
उदक न्हावत , रेवेंचो मेकप आंगाक सारावन ताजेपणाचें संवग करीत , अदीं 
मदीं फाटीक फाट लावन आदले दिसाचे इश्टीणीक आपले मदीं लिपयत 
गिरायका मदीं पावता . मागीर मसालो तेल व्हिनेगराच्या अलंकारान शिजून 
भाजून गिरायकां मेरेन पावता . 

रानां गेली , सावदांय गेली , आतां आसा ती इन - मीन - तीन सावदां . 
तिवूय मारून खाल्ली जाल्यार ‘ भुरग्यांनो ही आमची रानवटी जनावरां आनी 
ही एका तेंपार पोशिल्ली जनावरां ' म्हूण फुडले पिळगेक जनावरांची चित्रां 
दाखोवंची पडटली . 

उरता उरलीं सैम निर्मित फळां आनी भाजयो . आतां सैम निर्मित भाजयो 
जसो तायखिळो - आळू - तेरें जाग जाग्यार दाटीवाटीन घरां बांदिल्ल्यान जागो 
नाशिल्ल्यान किल्लूक पावनांत . जंय किल्लतात थंय मनीसूय आपलें सैमिक 
सोडटा . बाजरांत मेळपी भाजयो धुल्ल मातयेंत लेबडायल्ल्यो . रंग पांचवो 
दिसपाक रंगयल्ल्यो भाजयो . फळां तर ताजी झाडपिकी मेळपाक कठीण . 

पाशाण युगांतलें खाण खावन पाशाणी मनीस जावप ही कलियुगांतली 
पाशाणार मारिल्ली रेग . 

पाशाण युगांतलो मनीस सोडाच शंबर देडशें वर्सा फाटलो मनीस जावपूय 

कुस्तार शें दिसता . म्हाका याद आसा . म्हजो एकशें पंदरा वसचिो आजो 
बडी घेनासतना चलतालो . ताचे दांत घट आशिल्ले . आमी उसाकांडो 
कोयतेन सोलून खातालीं जाल्यार तो दातांनी सोलून खातालो . निदान आमच्या 
भुरगेपणांत शंकरपाळयो , चक्र्यो बी दातांनी कुरकुरावन आमी खाताली . 
मटणांची हाडां चाबून चोखून खाताली . आतांची भुरगी दांत दुखतात हे 
सबबीचेर मोव - मोव खाणां खावंक सोदतात . मॅगी , पिझा , कटलेटस हीं नांवां 
तांकां सामकी वळखीची . आमी खाताली ती पोन्नी खाणां खावप सोडाच ती 
पळोवंक लेगीत तांकां आवडनांत . मागीर पाशाण युगांतल्या मनशावरी खाणां 
खावप तांकां आवडटलें व्हय . ' पोन्नें तें भांगर ' ही एक फ्रेजूच जावन उरना 
मूं ? 

ਲਓ ਫਿਲ ਮਾਈ 


पाणणामा 


सबाव 


तो 


मनीस सामको फटकळ . सट्ट करून कोणाकय उतरांनी दुखोवप , 
तोडून उडोवप ताका सहज शक्य जाता . ताचें कोणाकडेन पटना आनी कोणूय 
ताचेकडेन पटोवन घेवंकूच सोदिना . पूण म्हजें मात ताचेकडेन बरें जमता . म्हज्या 
बापायचे पिरायेचो तो . म्हाका पुता म्हूण उलो मारता . आमचे बिल्डिगेंतले 
लोक धरून म्हजो घरकार ताचें म्हजेकडेन अशें म्होवाळ उलोवप पळोवन 
अजापतात . पूण म्हाका मात ताचे अजाप दिसना . 

हांव जाणां . मनशाच्या सभावाक खूब धागे आसतात . बरे तशे वायटूय . 
तातुंतले आपल्याक बरे दिसता , आपल्याक अँडजस्ट जाता अशें पोंत धरून 
दवरपाचे . तें तशें धरून दवरपाची कुशळटाय आसल्यार मात सगळे सोपें जाता . 
आमचे बिल्डिगेंतल्या ह्या जाण्टेल्याक पयलीं पयलीं हांवूय वचकून आसतालें . 
ताचेविशीं चडशो वायट गजाली शेजाऱ्यांकडल्यान आयकूक मेळिल्ल्यो . तो 
तापट , फट्ट करून तापता . मनाक तोप सारकें उलयता . कितें आनी कितें . 
पुणून हांवें जेन्ना ताचे विशीं बारीक विचार केलो , तेन्ना म्हज्या लक्षात आयलें , 

ताची बायल हो संवसार सोडून गेल्या . ताका ना भुरगेंबाळ . म्हूण घडये आपले 
जिणेतली सगळी कोडसाण तो अशी दुसऱ्यांचेर भायर काडटा . म्हाका ताच्या 
सभावाची नाट मेळ्ळी . आमचे बिल्डिगेंतलो लोक ताका मिस्टर - म्हूण उलो 
मारताले ताचें नांव घेवन . हांवें दुसरो मार्ग आपणायलो . हांवें ताका ‘ बाबा , 
कसो आसा म्हणू हांसतमुखान विचारचे . म्हज्या उतराक ‘ हय रे पुता बरो आसां ' 
म्हूण 

ताणे हांसत जाप दिवची . हांवें येता - वतां ताचे साउदीची चवकशी करची . 
म्हजेपरीन केन्ना केन्ना उपायूय सांगचे . आमचे मदीं एक मायेचें नातें निर्माण 
जालें . ताणे आपल्या पोरसांतलो दुदी , भेंडे बी म्हज्या घोवाकडसून आपले हे 
धुवेक धाडून दिवंचे . 

म्हाका याद जाता , त्या जाण्टेल्याक म्हजे एके शेजान्नीन ‘ पाडी बोट ' 
नांव दवरिल्लें . हो दळदिरो म्हळ्यार एक पाडी बोट , कोणीय लागी वचपाचें 
ना , दाँत बुडोवन उडोवपी ' पूण तिका बाबडेक कळ्ळे ना बोट दाँत बुडली 
तरीय तिचे एकानें फळे धरून पेंवपाची कुशळटाय आमच्यांत आसूंक जाय 
आनी म्हाका हे बरें जमलां म्हणूं येता . 

मनशाच्या सबावावेल्यान आनीकूय एक गजाल याद जाली , हांव जेन्ना 
जेन्ना म्हारूख वडाक पळयतां तेन्ना ताका आनी ताच्या पारंब्यांक पळोवन म्हाका 
मनीस आनी ताच्या सभावाची तुळा करची शी दिसता . वडाच्या पारंब्यांवरी 
मनशाच्या सबावाकूय खूब पारंब्यो आसतात . आपल्याक जमता ते मेरेन , आपले 
सादता ते मेरेन मनीस एके पारंबेक धरून हुमकळटा . आपलें सादना वा आपल्याचेर 
डाव येता अशें दिसतकच ल्हवूच ती सोडून दुसरी पारंबी धरता . मागीर दुसरी 
सोडून तिसरी . आपल्याक जाय तशी . आनी अशे तरेची अॅडजस्टमेंट करपी 
आमकां खूब मेळटात . आपलो सुवार्थ सादसर उतरांक म्होंवा बोटां लायिल्ली 
पारंबी धरून हुमकळपी आनी सुवार्थ सादतकच झूप्प करून दुसरे पारंबेक वेंग 
मारपी . 

सबावाक वखद ना म्हणटात तेच खरें ! 

गाजाकामना 

जना 


खरो भक्त कोण ? 


' ह्या संवसारांत अशी एक अनामीक शक्त आसा , जी मनशाक 
खिणाखिणाक तारता . संकश्टाकडेन झुजपाचे मनोबळ दिता अशी श्रध्दा आसपी 
खूब जाण आसात . मागीर कोण ती शक्त देव - देवतांनी पळयता , कोण संतानी 
पळयता जाल्यार कोण मनीसपणाचें उत्कृश्ट दर्शन घडोवपी मनशांतूय पळयता . 
श्रध्दा मागीर ती देवावयली आसू . आवय - बापूय - जाण्ट्यावयली आसूं ; 
मनशाक नकारांतल्यान सकाराकडेन पळोवपाची नदर दिता . फकत ते श्रध्देक 
अंधश्रध्देपासून चार हात पयसूच दवरचे . ही म्हजे आवयची उपदेशाची उतरां 
आयकून आमी दोगांय घरा परतली . 

हाणे स्कुटर पार्क केली.आनी आमी त्या दुकाना म्हऱ्यांत पावली . इतल्यांत 
आमच्या पायाकडेन फटाक करून उजवातीचो पुडो पडलो . म्हजो पांय त्या 
पुड्यार पडपाक हाणे म्हाका फाटल्यान ओडलें . ( पुड्याची दशा कितें जातली 
हे येवजून न्हय ) ओणव घालून ताणें उजवातीचो पुडो उखल्लो , त्या उजवाती 
पुड्यावयलें देवाचे चित्र हो आतां काडटलो आनी त्या देवाची आमचे देवाकुडीत 

आशिल्ले पोतयेंत भरती जातली हे म्हाका संवयेन खबर आसलें . लग्नपत्रिका , 
उजवातीच्या पुड्यावेली देव - देवतांची चित्रां , दिसाळ्यांनी आयिल्ले देवाचे 
फोटो तो व्हडा भावार्थान कातरून हे पोतयेंत दवरतालो . शुध्द हेतू इतलोच की 
हे देव हांगा - थंय पडून कोणाच्याय पायापोंदा येवंचे न्हय . पोती भरतकच तो 
मागीर सगळे देव दर्यापण करता हेवूय म्हाका आतां संवकळीचे जाल्लें . 

हाची देवाचेर अतूट श्रध्दा . न्हाले उपरांत आनी न्हिदचे आदीं तो देवाची 
पुजा करता ( आनी सगल्या बिल्डिंगकारांक उठोवन घालता ) . तिनसांजची 
घांट वाजोवन उजवाती दाखयता . वर्साक एक सत्यनारायण घालता आनी 
खबऱ्याच्या चपक्याक सापडल्यार आमच्या नास्तिकपणाखातीर आमी कितें 
कितें दुख्ख भोगतात हाची फोडणिशी करता . जाण्ट्यांक दुखोवं नये ह्या म्हज्या 
जाण्ट्यांचे सांगणेन हांवूय सोशीकतायेन तें आयकत मान हालयतां . हाका फाल्यां 
बरें विचारप अशें येवजीत रात गेली . 

सकाळी दूद हाडपाच्या निबान हांव पसऱ्यार गेले . उजवातीच्या वासान 
पसरो दरवळटालो . केन्ना न्हय तें म्हजे लक्ष पसऱ्या मुखावेल्या उक्त्या गटाराचेर 
गेलें . कितलेशेच उजवातीवेले देव थंय आशिल्ले . ( म्हज्या घरकाराचे लक्ष थंय 
वचूंना काय ? ) , हांवें म्हळे , तुमी इतले देव मानपी . मागीर उजवातीचे पुडे अशे 
सकयल कित्याक उडयतात ? देवाचे चित्र काडून दवरून तरी उडोवपाचें . 
पसरकार कोंकणी समजता पूण हिंदी भाशीक , तो म्हणटा , ऐसा सभी देव जमा 
किया तो कैसे चलेगा . हमारा भगवान तो हमारे दुकान में बैठा है . बाकी का 
हमको क्यों ? ' ' पूण देव पांयांपोंदा पडून देवाचो अपमान जाता तो ? ' म्हजो 
प्रस्न . ' इसके लिए भाऊसाब है नही ? ' जाण्टेलो उलयलो . 

म्हाका प्रस्न पडलो खरो भक्त कोण ? देवाचे फोटो जांव चित्रां 
मातयेभरवण जावन लोकांच्या पायांपोंदा येवची न्हय म्हूण धडपडपी म्हजो 
घरकार काय वर्सा सत्यनारायण घालून गडगडान आरत्यो पूजा करपी तो 
पसरकार ? 

म्हाका शिवलिलेतली एक काणी याद जाली . एका रानांत शिवाचे एक 
देवूळ आसता . एक भटमाम सदांच सकाळी उठून शिवलिंग धुता . देवळाचो 

वाठार साफ करता . शिवलिंगाचो अभिशेक करता . तो गेले उपरांत रानांतलो 
एक शिकारी देवळांत येता आनी आपणे केल्ले शिकारीतल्या जनावरांचे मांस 
देवाक भेटयता आनी भक्ती भावान पांयां पडटा . सर्वांतल्यान हे पळोवपी पार्वती 
एक दीस म्हणटा , ‘ देवा , तो भट पळय तुजी कितली सेवा करता आनी हो 
शिकारी तुका भश्टायता . ' देव म्हणटा मातशी राव आनी पळय खरो भक्त कोण 
तें तुका रोखडेंच कळटलें . एका दिसा भट शिवलिंगाची पूजा करतना व्हडलें 
वादळ जाता . देवळाचे फातर सकयल कोसळूक लागतात . भट भियेता . जीव 
आसल्यार आनी खंयच्याय देवळांत भटपण करूंक मेळत म्हणत थंयच्यान 
फुज्यो करता आनी रानांतलो तो शिकारी मात म्हज्या देवार फातर पडत म्हूण 
भंयान देवळांत येता आनी शिवलिंगाचेर घालून घेता . तेन्ना पार्वतीक खरो भक्त 
कोण हाचो दृश्टांत जाता . 

हांगा खरो भक्त कोण हाचोय म्हाका दृश्टांत जाला पूण धांपली मूठ 
सवाय लाखांची . हे म्हणीर धांपले ओंठ ... राखल्यो , पोतयो म्हणत हांव म्हजे 
ओंठ धापूनच दवरतलें ... 

पयर भुरगीं इश्कोलांत वतकच एक पासय मारया म्हूण भायर सरले . 
वाटेर आप - आपल्या भुरग्यांक टेम्पोर पावंक आयिल्ल्यो आवयो दिश्टी 
पडल्यो . मातशें मुखार सरतांच अचकीत कानार उतरां पडली ‘ हावज वायफ 
जाली म्हण कितें जालें आमी कितें मनशां न्हय ? आमकां कितें मन ना ? ' 
म्हज्या काळजांतली भास ही आनी कोण उलयता म्हूण उमळशिकेन हांवें 
नदर भोंवडायली . पळयल्यार दोग आवयो कम घरकान्नी बस स्टॉपाकडल्या 
झाडापोंदा रावन गजाली मारतात . 

' बर्डस ऑफ सेम फेदर ... तशें हांवूय ल्हवूच तांचेसरी आयलें . ' कितें 
जालें ? ' ह्या म्हज्या प्रस्नाचेर तीं तूं कोण ? ' हे दुबावीत नदरेन पळोवंक 
लागली . हांवें म्हजी वळख करून दीत म्हळे , ‘ हावूय एक घरकान्न तुमचेवरी . ' 
' घरकान्न ' हीं उतरां कानार पडटकच दोगांय उचांबळीत जाल्लेवरी जाली . 
तांकां एक समदुख्खी साथीदारीण इश्टीण मेळिल्ली . मागीर प्रोटोकॉला प्रमाण 

नांवां - आडनांवां विचारप जालें . घोवाची कामां विचारप जालें . भुरगीं - बाळां , 
तांची शाळा हांचीय वासपूस जाली . हे वळखी - पाळखीच्या कार्यावळीकूच 
पंदरा मिण्टां जालीं . असोच वेळ वगडायल्यार घरा वचपाक कळाव जातलो 
म्हूण बेगीबेगीन मूळ मुद्द्यार येत हावें घरकान्नीच्या प्रस्नार बोट दवरलें . 
दुखरो घाय खरपिल्यार रगत येता हें हांव अणभवान जाणां आशिल्लें म्हूण 
सुरवात करतनाच हांवें काव्यात्मक उतरांनी सुरवात केली . ' दिसूयभर कामाची 
घरघर तरीय घर की मुर्गी दाल बराबर ' उतरां सारकीं घायार लागिल्ली . एकलेन 
म्हळे ‘ हय तर सकाळी सगल्यांत पयलीं उठून सगलो वावर करपाक लागतां तें 
सगळे सोंपोवन रातचें न्हिदपाक निमणे वता तरीय शिर्विसेक वता ते बायलेक 
मेळपी मान म्हाका ना . 

' 
' दिसूयभर घर लीप दवरपा पासून रांदप च्या पाणी भुरग्यांच्या 
अभ्यासाच्या पोतान सगळे काम करप तरीय तुका कसले त्रास यू आर ओन्ली 
अ हावजवायफ हीं उतरां आयकुवची पडटात ' दुसरी पिरंगली . 

सुमार अर्दवर आपआपल्या दुःखभऱ्या अणभवांची देवाण - घेवाण 
जातकीच ‘ परती मेळुया आं ' म्हण आमी वाटेक लागली . 

वाटभर हांव येवजीत चलतालें . म्हज्या ह्या इश्टीणींनी मांडिल्लीं गाराणी 
म्हज्या गाराण्यावरीच आसली . ती गाराणीं आनीकूय घरकान्नीची आतूं 
येताली . म्हळ्यार हो प्रोब्लेम घरगुती न्हय तो युनिव्हर्सल . 

पयलीं बाळंटेर काडपाक वैजिणी येताल्यो . बाळ - बाळटिणीच्या सुख 
दुख्खाकडेन समरस जाताल्यो . आता मिडवायफ आयल्या . पयशे घेवन 
बाळंतपणां करतना ती माक्नावरी कामां करतात . बाळ - बाळटिणीच्या भाव 
भावनांकडेन तांचो संबंध आसना . ते खातीर हावजवायफ हे उतर म्हाका 
आवडना . हावजवायफ ही मिडवायफ अशेंच म्हाका दिसता . हावजवायफ 
म्हळ्यार घर - बायल , घराचो वावर करपी बायल असो सर्वसादारण समज 
समाज करून घेता . तिका तकली आसना . भावना आसना . ती विचार करूंक 

शकना . अशें कितेंशे तिचे विशीं चित्र दिसता . म्हूण घोवाच्या उतरांनी चडशी 
उतरां अशी आसतात देखीक ' तुका कसलीं टेन्शनां ? घरांतूच तर आसता . 
अख्खो दीस कितें करता , यू आर ओन्ली अहावजवायफ ' तें तुका कित्याक ? 
तूं घरांतलेच पळय पळोवया , तूं घराच आसता मागीर भुरग्यांचो अभ्यास 
मातसो घेवं नजो . 

घरकान्न म्हळ्यार घर साफ - सूफ दवरपाचो कॉन्ट्रॅक्ट घेतिल्ली जशी 
एक सान्न . चुकून लेगीत घरांत कोयर नाजाल्यार जाग्यावेली वस्त अशी तशी 
जाली जाल्यार ! ' कितें रोमट केलां गो ' हो कॉमेन्ट कॉमन आसता . पूण हे 
घरकान्नीक सान्न घेवन बसूक उपकारता व्हय ? तिका हेर कितलींशीच कामां 
आसतात . देखीक च्या - पाणी , फ्लॅट सिस्टमांतल्या नळांक टायमार उदक 
येता म्हूण पिंपानी ते भरून दवरपाचो वावर . सकाळचो भुरग्यांक नाश्तो , 
टिफीन , वॉटर बॉटल रेडी करून तांकां उठोवन च्या - बी भरोवन युनिफॉर्म 
घालून 

रेडी करून टेम्पोर पावोवपाचो वावर , मागीर घरांत सान्न मारून 
देवपुजेची तयारी , बाकीच्या खातीर ब्रेकफास्ट , कपडे आनी आयदनां धुवून 
आनी कपड्यांक साबण घालून दवरप . गरजेक आयदनां धुवन घेवप . कपडे 
उमळून वावराडेन सुकत घाल्ल्या कपड्यांतल्यान टपटप गळपी उदक सुक्या 
कपड्यान पुसून काडप , गॅस सोंपलो गॅस हाड , पसऱ्यार वचून सामान हाड , 
लायटीची उदकाची बिलां भरूंक वच , भुरग्यांचो अभ्यास , भुरग्यांचे आवडी 
निवडीर लक्ष दवरून तांकां जाय जाय ती खाणां करून दिवप , ह्या सगल्या 
वावरान ती मुक्तपणान स्वताक ओंपता . तिका ह्या बोवाळान स्वताचे कुडीची 
जतनाय घेवपाक वेळूच मेळना . वाचप करूंक मेळना , सुख - दुख्खाच्यो गजाली 
करूंक शेजान्नी मेळनांत , कारण शेजान्नी एक तर शिर्विसवाल्यो आसतात 
नाजाल्यार तिच्योच ' बिरादरी वाली ' आसतात . 

घरांतल्या सगल्यांच्या बरेपणाखातीर झटपी ही घरकान्न मात अशी 
कुशीकूच उरल्या . तिच्या वावराखातीर तिचे फाटीर तोखणायेचो हात भोवना . 

वेल्यान ह्या वावराक लागपी दुडवांक लागून तिका घरका मुखार हात वावुडचो 
पडटा . हातांत आशिल्ल्या दुडवाचो कुशळटायेन वापर करून गांठीक चार 
पयशे बांदपाचे कसबूय ती करता . भुरग्याबाळांचे , घोवाचे रूचीकडेन , , 
आवडी - निवडी कडेन स्वताच्यो रूची आवडी निवडी कुशीक दवरून ती 
समरस जाता . गृहिणी म्हळ्यार गृहदेवता अशें पयलीं तेंपार मानताले . हे 
गृहदेवतेक घरकान्न म्हणटा म्हणटा हावजवायफीचे रूप दिला . आतां 
वेलेन्टायन डे , मदर्स डे , फादर्स डे जातात तसोच घरकान्न डे करून एका 
दिसाक तरी तिका मान दिवप जातले काय ? 

आई हांव मास्तर जातलों 
( समस्त प्रामाणिक शिक्षकांची क्षमा मागून ) 


आई हांव चार पुस्तकां शिकतलों . मागीर सुपुल्ल्या गोंयांत पाकल्यांच्या 
गांवांत , मराठीच्या नांवान जोडूक लागतलों . आई हांव मास्तर जातलों . 

आई ते पाकलेय गेले आनी उंडेय गेले . पुणून हावें हांगा निर्मिल्ल्या मराठी 
पिले . वादावादी करूंक , घरचे भेदी करूंक हांव वावुरतलो . आई हांव मास्तर 
जातलों . 

आई मराठी आतां हांगा कांदळां - ओवळां . घराघरांत इंग्लेज गुलाब 
फुल्ला . हांवूय आतां येस - नो बरोवंक वाचूंक शिकला . इंग्लेज शाळांत , मराठीच्या 
हेळांत हावूय आतां इंग्लेज शिकयतलों . आई हांव मास्तर जातलों . 

आई ट्युशनाचे जालां आतां सगळ्याक फॅड . पालकूय करता बरे 
पदरमोड . सरकारी पगार वयर ट्युशनाचेर दोबराद जोडपार आतां उरतलो म्हजो 
चड भार . इश्कोलांत भुरग्यांचें पडना पाड . तेन्नाच चंवरतलें म्हजे ट्युशनाचे 
झाड . हे तिपेट जोडीन हांव बंगलो - गाडयेचें सपन फुलयतलों . आई हांव मास्तर 
जातलों . 

आई शाळेतूय आतां चड वावर नासता . ट्युशनाकूय चड अशें शिकोवपूय 
नासता . पोरन्यो प्रस्नजापो भुरग्यां फुड्यांत उडयता . तांकां जाय तश्यो बरोवंक 
लायतां . आतां सरकाराचो म्हाका कोंत्राद मेळटा . इंग्लीशींतल्यान गणिताचो 
मराठींत अणकार करतां . सरकारूय फारीक करता बरें मोल . वयर करून भोंवता 
शर्टाचें गोल . नव्या -नव्या मोदीची भांगरां - शिंगरां करतलो . आई हांव मास्तर 
जातलों . 

हांगाच्या भुरग्यांचे जाल्यात लाड चड . मेळटा पयसो तशी वेसनाय चड . 
अभ्यासाच्या कश्टाक ती जाल्यांत चड . आतां हांव पेपराचें झेरॉक्स काडटा . 
इश्टाच्या आदारान गोंयचो भुगोल भोंवता . ह्या वावरांत आसा खोऱ्याची पड . 
मार खोरे जाय तितलें जोड . आई जोडूच - जोड . जोडी खुस्तार भाटां - बेसां 
घेतलों . आई हांव मास्तर जातलों . 

आई खबर ना खंय शिंकली माशी ! खंयच्या हुसक्यान म्हजी कापली 
मिशी . साहेब - राव आमी . राष्ट्रभाव आमी . ह्या धंद्याचे आमीच खांब आनी 
आमीच वण्टी . कळना , सत्याची घूस हांगा घुसली कशी ? भितरली भूस भायर 
घातली कशी ? दोन दीस आतां जातलो बोवाळ . मागीर रोखडोच ताचेर जमतलो 
शेवाळ . आमचेच हात हांगा , आमीच दितले रोट . लोकूय मागीर धांपतले ओंठ . 
सरकाराचो घडये आतां मेळचोना कोंवाद . पूण उश्ट म्हाकां झेरोक्साची धाडटले 
सागवाद . सागवादीची भुरग्यांक दाखोवन फोड . ट्युशनाक हांव जोडटलों दोबराद 
जोड . 

सरकारी नोकरी नासल्यारूय म्हाका ना भंय . ट्युशनाक हांवें घालुना 
वंय . भुरग्यांकूय आतां ट्युशनाची संवंय . आतां गणितावांगडा हेर विशयूय 
घेतलों . दीस - रात ट्युशनमय जातलो . ट्युशनाचे जोडीर भर हांव दितलों . 
आई भुरग्यांखातीर हांव मास्तरूच उरतलों . 

नापमाना ame 


ताजाजीण जात 


चानये चानये मोव कर , 


हुंदरा हुंदरा गोड कर ! 


पसऱ्यावेल्यान सामान घेवन माळयेची सोपणां चडटनाच शेजान्नीन 
दार उक्तें केलें . म्हाका हरशी वेळ जातालो पूण शेजान्नीच्या तोंडार कसलो 
तरी गूट उक्तो करून दाखोवपाची उमळशीक दिसताली , तिका थारो नासलो . 
हांव हांसून परतें सोपणां चडटां तें पळोवन तिणे बेगबेगीन म्हळे , ' जाणां 
नयन , ती मिसेस फिगरेदो , ती फाटीं प्रायेर गेल्ली तेन्ना मेवलेली चोय ; तिणे 
डायवॉर्स घेतलो . ' तिची खबर हांव आयकुकूच उरलें . म्हाका प्रायेर ( कोलवें 
वेळेर ) मेळिल्ली मिस्टर आनी मिसेस फिगरेदो याद जाली ! ' यू नो डालींग 
आनी हनी ' हांचे बगर ती उलयच नाशिल्ली . तेन्ना म्हजी शेजान्न ल्हवूच 
कानांत फुतफुतलेली . ' लव्ह मॅरेज तेंचे . कितलो मोग आसा चोय . नाजाल्यार 
म्हुगेल्याक चोय तोंडा सदांच मिरयो . ' आनी तेच मिसेस फिगरेदोन डायवॉर्स 
घेतलो . म्हाका अजाप जालें . मिस्टर फिगरेदो मिसेस फिगरेदोक कसो त्रास 
करतालो हाची सविस्तर काणी शेजान्नीकडल्यान आयकून हांव फ्लॅटांत 

आयलें . 

रांदचे कुडीत रांदप करतना लेगीत म्हाका मिसेस फिगरेदो आनी अशी 
कितलींच डायवॉर्स घेतिल्ली जोडपी याद जाली . सुनीताय अशेंच म्हजे 
शाळेची वर्ग मैत्रीण . नरशिंवाच्या नांवान आमी ताका चाळयतालीं . हे 
चाळोवपाचे प्रकरण मोट्यार पडून दोगांय लग्न जाली . दोन भुरगी जालीं 
आनी मागीर डायवॉर्स घेतलो . 

घोव - बायल लग्नाचे गांठीन बांदल्या उपरांत तांचे एक नातें निर्माण 
जाता . दोगांयचे सभाव सदांच मेळटा अशें जायना . दोगांयमदीं वाद , झगडीं 
जातातच . तरीय तडजोड करपाखातीर कोणाय एकल्याक पडटें घेवचें पडटा . 
भुरगेंपणांत पसून भावंडां एकमेकांकडेन झगडटात . आवय - बापूय भुरग्यांचेर 
रागार जातात , तापतात , तांकां मारतात आनी रोखडींच मायेन परतीं एकठांय 
घेतात . भाव भयणाय तशीच . घोव - बायलांय तशीच आसूंक जाय अशें 
म्हाका दिसता . पूण खूब फावटी तशें घडना . दोगांय ( घोव - बायल ) मातशी 

मातशी चुकतात . एका हातान ताळी वाजना हे ती लक्षात घेनांत . दादलो 
चडसो हांव चुकलों अशें म्हणीना . पूण नात्यान विणिल्लो हो रस्मी धाग्यांचो 
गोफ तुटचो न्हय हाची जतनाय बायल मनीस घेता . चडशी तीच तडजोड 


करता . 


तकली विचारांनी भेरेल्ली . तशांतूच रांदून काडले . दनपारचे सगळे 
काम आटपून हांव हॉलांत आयलें . भुरगीं जगमां घेवन बशिल्ली . दोनूय तायटां 
मदीं जगम दवरून ल्हवूसार जगम चिड्डीतालीं आनी म्हणटालीं , ' चानये 
चानये मोव कर , हुंदरा हुंदरा गोड कर . ' मम्मा पळय हे जगम कितले मोव 
जाला . आतां खावन पळय गोड लागतले ' म्हणत पुतान एक मोव केल्लें 
जगम हातांत दिले . खरेंच जगम गोड आशिल्लें . 

जगम खातना म्हाका हातूंक आयलें . संवसार म्हळ्यारूच एक जगमूच . 
च्यानी म्हळ्यार बायल आनी हुंदीर म्हळ्यार दादल्याचे प्रतीक . संवसाराचे हे 

जगम बायलेन आपल्या सभावान , आपल्या सहनशिलतेच्या बळग्यार मोव 
करचें आनी दादल्यान आपल्या वागण्यान तें गोड करचें . मागीर मोव जाल्ल्या 
ह्या गोड जगमाची रूचूच वेगळी . 

पूण केन्ना केन्ना अशें घडना . जगम हाताच्या तायटार धरून दुसऱ्या 
हातान ताका ल्हवूसार पोशेवपाचें आसता . तेंच जगम जर चड चिडून दामीत 
जाल्यार तें फुट्टा . संवसाराचें जगमूय तशेंच . बारीक बारीक गजाली चड 
चिडून धरल्यार फुट्टाच आनी परिणाम डायवॉर्स . देखून लग्न जातल्या प्रत्येक 
जोडप्यान हे मतींत दवरपा सारकें.संवसाराचें जगम बरें रूचीक लागचें जाल्यार 
ताणीय चूक - भूल - माफ ह्या तत्वार ‘ चानये - चानये मोव कर , हुंदरा - हुंदरा 
गोड कर ? ' म्हणत संवसाराक लागचें . 

शिमगावनिमय कामयाबी 

OS 


मानामा 


म 


इत्साशक्त 


वास्कोचो रेल्वे ओवरब्रीज बळांटून वास्को मार्केटा अर्दान देंवतना 
पायणींत , एका भिकाऱ्याक पळयलो . ' अरे ! हो अजुनूय आसा ? ' म्हज्या तोंडसून 
झूप्प करून उतरां आयलीं . पंदरा वर्सा फाटीं जसो एका अर्शन न्हिदून रावतालो 
तसोच त्याच जाग्यार तो आशिल्लो . पूण पयलींचो आंगलोट वचून कुडीची 
फकत हाडां उरिल्ली . चलूक - उलोवंक येना असलो हो अपंगूळ भिकारी . 
कोणतरी ताका सकाळचो त्या जाग्यार दवरतालो आनी रातचो व्हरतालो . अशेय 
परिस्थितींत ताची जगपाची इत्साशक्त जबरदस्त आशिल्ली . ताची इत्साशक्त 
पळोवन म्हजे म्हाकाच लज जाली . मातशें कितेंय जाल्यार पावलें म्हजे , सोंपलें 
म्हजे , म्हणपी हांव . तकलेत विचारांची कुपां घेवन चलतना वयर मळबूय 
कुपाळ्ळे आनी म्हणटां म्हणटां पावस शिरशिरपाक लागलो . सत्री फुलोवन 
चलतां चलतां स्त्यावेल्या गुलमोहराच्या झाडाचेर नदर गेली . दोन दिसांपयलीं 
आवयगेर येतना हो गुलमोहर सुर्याचे हुनत आंगार झेलीत कसो आंगा - पांगान 
फुलिल्लो . जसो कितें सुर्याचो हुलोप लागून रसरसून पेटिल्लो . आनी राती 

झडिल्ल्या पावसान मात सामको गळून मातयेभरवण जाल्लो . हुलपान फुलपी 
गुलमोहर पावसाचे थंडायेन सामको न्हिवलो . तो देखाव पळोवन मन सामकें 
शिंयान शेळेल्ले वरी जालें . आनी अचकीत गुलमोहराचे एके खांदयेचेर नदर 
गेली . रातच्या पावसाचो आकांत सोसून आताच्या शिरशीराकूय कस्पट लेखून 
काय फुलां ते खांदयेर तग धरून आशिल्ली , न्हय , पयलींच्याच नेटान मिरयताली . 
तांचीय खांदयेर तग धरून पावसाक तेळीत जियेवपाची इत्साशक्त जबदस्त 
आशिल्ली . 

हांव तशेंच सिटी बशीत प्रासार आयलें . प्रासाचे ते अर्शन पेरेसच्या 
घरामुखार एक आंबो खांदयेन खांदो पालेल्लो . जालो आंब्याचो मोसम सोंपलो . 
आतां आंबे बद्द फुडल्या मोसमात अशें येवजिता थंय आसा . व्हावत्या वाऱ्या 
सांगाताक आंबोय पाननपान सळसळ्ळो . आनी झूप्प करून पानांचे खांचीत 
लिपिल्लो तो आंबो झळकलो . ' अरेच्या ! हो आंबो कसो लिपून उरलो ? कोगळान 
आंबे शेडटना , कोगूळ ह्या आंब्यामेरेन पावलें ना ? काय पानांआड लिपून हो 
आंबोच मुद्दाम कोगळाक मेळ्ळोना . ताचीय ही कोगळाक फारायनासतना 
रूखा मुक्त जियेवपाची इत्साशक्त तोखणायेचीच . 

तो भिकारी , तो गुलमोहर आनी तो आंबो . तांची प्रतिकूल परिस्थितीत 
लेगीत जियेवपाची इत्साशक्त म्हाका खूब कितें सांगून गेली . दोन दिसांफाटी 
आवयगेर वचून म्हाका अशें जाता - तशें जाता , आतां पावले दिसता लागी 
अशें पिरपिरपी हांव , म्हज्या मनांतलो दुबावाचो सगळो घयरांव फाफडून 
जियेवपाची उबैभरीत इत्साशक्त घेवन मडगांवां पावलें . 

' मेरे पिया गये रंगून , वहाँ से किया है टेलिफून , तुम्हारी याद सताती 
है ' अशें म्हणपाची उमेद जिरली आनी म्हगेर टेलिफोन आयलो . आता तो 
खंयूय गेलो की याद बी खंयची , ताका - म्हाका जाता हुस्को आनी मागीर 
फोन जाता दुसको . 

आतां ' घराघरांत आमी व्हावयला उदरगतीचे वारें ' ह्या सरकाराच्या 
सांगण्याप्रमाण घराघरांत लायट - उदक - गॅस - टीव्ही - फोन येवन घरांघरांनी 
उदरगत जाल्या आनी जाल्ले उदरगतीन खोशी जावन ही खोस उक्तावपाक 
सरकारान ह्या सगल्यांच्या बिलांनीय उदरगत केल्या आनी सरकारी म्हळ्यार 
सवाय हे मतींत घेवन फोनाची कनेक्शनां घेतिल्ल्यांक सामके भुंयसपाट केला . 

ही उदरगत जावचे पयलींचो दीस . कोणाय एका सभाग्यागेर फोन आसप 
म्हळ्यार तो व्हडलो मनीस ' म्हणपाचे ते दीस . आमच्या वाड्यावेल्या अशाच 
एका व्हड मनशागेर फोन आयलो . फोन तांगेर . पूण फोनाची रींग तांगेर वाजली 

रे वाजली आमी पोरां - बाळा जीवाच्या आकांतान , आशिल्लीं थंयसावन 
तांच्या घराकडेन धांवतालीं आनी अपुरबायेन , अजापान तांकां फोनार 
उलयतनां आयकतालीं . तांणीय मागीर नेट मारून फोनार उलोवचे . 

म्हजे जिणेंत फोनार पयलेच फावट उलोवपाचो प्रसंग आयलो तोच 
एप्रिल फूल दिसा . आठवेंत शिकताले तेन्ना हांव . आमच्या वाड्यावेल्या त्या 
फोनवाल्या व्हड मनशाचे भयणीन म्हाका सांगलें ' तुका फोन आयला . ' म्हाका 
आनी कोण फोन करतलो हे येवजिनासतना हांव सामकें उडत तांगेर गेलें . 
फोन उबारताच ' हॅलो ' म्हणप हे आयकून संवय जाल्ली . पूण म्हज्या तोंडसून 
मात हॅलो उतरूच येना . निमणे कशें तरी घुस्मटिल्लेवरी ' हॅलो ' म्हळे . तसो 
दुसरे वटेंतल्यान आवाज आयलो . तो कितें उलयता तें म्हाका सारकें आयकूक 
येनासलें . हांवें फोन कसो धरिल्लो तें आतां येवजल्यार म्हाका हातूंक येता . 
म्हजी जाल्ली घाबरी अवस्था पळोवन ते चलयेनूच फोन घेवन उलोवप सुरू 
केले . ' काय न्ही गो एप्रिल फूल चल . ' ताणे म्हळे पूण हांव फूल जाला हाचे 
परस एदें मोठे आठवेंतलें चली जावनय फोन उबारूंक येना , फोनार उलोवंक 
येना हे खातीर म्हाका चड खंत जाली . मागीर बरोच तेंप हांवे ह्या फोनाचो 
धसको घेतिल्लो . फोन आयलो म्हूण कळ्ळ्यारूच पोटांत गुळो आयिल्लेवरी 
जातालें . उलयतना तप् पत् जातालें . कानान भेडे जालेंशे दिसतालें . आतांच्या 
ल्हान भुरग्यांक लेगीत फोनार स्टायलीन ' हॅलो ' म्हणटना पळोवन म्हाका बरें 
दिसता . 

म्हगेर फोन येवचे आदीं हांव एस . टी . डींतल्यान फोन करताले तेन्नाची 
गजाल . हांवें एका इश्टाक फोन केलो . ह्या इश्टान मोटे हुशारकायेन आपलो 
नंबर सगल्यांपासून लिपोवन दवरिल्लो . तो मेळटकच ऑफिशियल कामाक 
फोन केल्ले फावटी ‘ राँग नंबर ' म्हूण सांगप जातालें . ते खातीर ह्या वेळार 
फोन करतना हांवें एक युक्त केली . भौव नमळायेन आनी बारीक आवाजान 
हांवें फोन केलो आनी म्हजी युक्त फळाक आयली . ' आँ कोण वनिता गो ? 

कशें आसा ? आमची खूब दिसांनी याद जाली ? सांग . ' इश्टान म्हळे . हांवेय 
बी नाजूक आवाजान ताची भलायकी बी विचारली आनी अकस्मात म्हज्या 
ओरिजिनल आवाजान ताका हॅलो म्हळे तेन्ना तो खुबूच गडबडलो . तुका 
फोन आनी खंय मेळ्ळो अशे रितीन तो मागीर म्हजेकडेन उलयलो . 

फोन डेड जावप , सारको नंबर घुवडावन लेगीत भलतेच कडेन फोन 
लागप , , लोकांचे राँग फोन येवप , ब्लँक कॉल्स हाचीय म्हाका संवय जाल्ली . 
पूण 

आमगेर फोन येतकच हो नंबर अस्तित्वात ना ' ' हो नंबर बदलला , अदीक 
म्हायती खातीर 197 , 195 डायल करात . ' ही रिकोर्डीत उतरां मात दिसाक 
फोन केल्ले फावट कितलेशेच वेळां आयकूक येवंक लागली . अदीक म्हायती 
घेवपाक फोन नंबर घुवडावंक बेजार आयिल्ल्यान हांव तांचे वाटेक केन्ना 
वचनासलें . 

पूण पयर एका मानादीक कवींक फोन करपाक नंबर घुवडायतना फुडें 
आवाज आयलो हो नंबर बदल्ला . अदीक म्हायती खातीर 197 , 195 डायल 
करात . ' म्हाका गरजेन तांचेकडेन संपर्क साईंक जाय आसलो म्हूण हांवें 
197 डायल करून पोरणो नंबर डायल केलो . तेन्ना आवाज आयलो 
' कोंकणींतल्यान म्हायती खातीर स्टार बटन दामून अमूक नंबर डायल करात , 
मराठींतल्यान म्हायती खातीर स्टार बटन दामून अमूक नंबर डायल करात , 
इंग्लेजींतल्यान म्हायती खातीर स्टार बटन दामून अमूक नंबर डायल करात , 
हिंदीतल्यान म्हायती खातीर स्टार बटन दामून अमूक नंबर डायल करात . 
म्हाका कोंकणींतल्यान म्हायती जाय आशिल्ल्यान हांवें स्टार बटन दामून 
जाय तो नंबर डायल केलो ते सरशी आवाज आयलो ' बदलिल्ल्या नंबराखातीर 
अमूक नंबर डायल करात . ब्ला ब्ला ... कामाखातीर ब्ला - ब्ला नंबर डायल 
करात . हांवें बदलिल्ल्या नंबराखातीरचो नंबर डायल केल्या बरोबर सामको 
ल्हव आवाज ( दूरध्वनी ) आयलो . " You are welcome द निव नंबर इज 
2204568 ' आनी रोकडोच आवाज आयलो . ' नंबर चूक आसल्यार 1 नंबर 

डायल करात . नंबर बरोबर आसल्यार 2 नंबर डायल करात . ' म्हाका परतून 
पोरणोच नंबर सांगिल्ल्यान हांवें बेगोबेग नंबर 1 डायल केलो . ते बराबर 
' पोरण्या नंबरापयलीं 2 नंबर डायल करात ' असो आवाज आयलो . हांवें 2 
नंबर दामून पोरणो नंबर डायल करून नवो नंबर बरोवन घेवंक पेन घेवन बसलें . 
पूण हाय रे दुर्दैव फोनांतल्यान आवाज आयलो , ' हो नंबर बदल्ला . अदीक 
म्हायती खातीर 197 नाजाल्यार 195 डायल करात . ' 


saree 

फाटीची खाज 


' पो ' आनी ' फा'क'ट ' जोडले जाल्यार ‘ पोट ' आनी ‘ फाट ' हीं उतरां 
जातात . पोट म्हणटना ओंठ आवुळटा आनी फाट म्हणटना ओंठ पयसावन 
तोंड उक्तें जाता . आवुळटा तें नातें लागीचें आनी पयसावता तें नातें पयसुल्लें . 
ह्या न्यायान पोट आमकां लागीचें आसता . आमी दोळ्यांनी ताका पळोवंक 
शकतात . पोट भरतकच हात भोंवडावन तृप्तीचो धेकर दिवंक शकता आनी 
कानांतल्यान में आयकतात , ओठांतल्यान जें उलयतात , ते लक्तुबायेन पोटांत 
धापून दवरतात आनी जाय तेन्ना वाऱ्यारूय घालतात . पोट आमकां चड लागींचें . 
म्हूण घडये फाटीक दुस्वास दिसता आसू येत म्हूण जेन्ना कोणूय कसलेय काम 
( उदा . नुस्तें उजरावप , स्कूटर उसोवन सारकी करप , मिरसांग वाटप , कपडे 
उमळप ) करतना फाट ज्युस्त चाळवता आनी फाटभर खाज घालीत सुट्टा . 
तिका भरपूर खबर आसतात जे हात आपली केन्ना लक्तुबाय करिना ते हात 
खाजोवंक लेगीत पावचेनात . मागीर मनीस फणी , पट्टी , ब्रश घेवन फाटीची 

खाज कमी करपाचो यत्न करता . पूण फाटूय म्हूण बरीच हट्टी . एकेकडेन 
खाजता अशें दिसतना दुसरेकडेन खरपता . आनी मनशाच्या हाताक उसरपत 
दिनाआसतना दुखोवन सोडटा . 

उबाळाच्या दिसांनी फाट सूड घेता समेस्त मनीस जातीचो . आपल्या 
लागशिल्ल्या सोयऱ्याक , घामोळ्याक फाटभर पातळावन बसता आनी मागीर 
हे घामोळे कुचूकुचू कुचकुचता आनी मनशाक नाका जीव करून सोडटा . 

उबाळाचे दीस आनी माथ्यार सिमेंट कॉक्रीटाचो तेर्रास . मागीर घामोळे 
अशी घेता फाटभर घास . कूलर लावन न्हिदपी आमगेल्याच्या फाटीक 

फूल 
करून फाटभर घामोळे पातळ्ळे , तशें ' मातशी फाट खाजय रे ' म्हणत आमगेलो 
फणी घेवन पुतासरी बसलो . व्हिडियो गेम खेळपी पुताक थंयसावन उठचे जिवार 
आयिल्लें . पूण म्हज्या मोट्या केल्ल्या दोळ्यांक पळोवन तो उठलो . ' हांगा 
खाजय , थंय न्हय रे हांगा - हांगा , सकयल , न्हय मातशे वयर , थंय न्हय अशें 
कुशीक ' बापूय पुताक सांगत रावलो . तशें खंय तें एकदा सांग रे डाडा ' म्हणत 
पूत वाजेलो तशें ताका उठोवन हांव आमगेल्याची फाट खाजोवंक बसले . फाट 
खाजोवंचे बदला हांव फणयेन एक एक घामोळे ‘ सू - सू ' करून फोडपाक लागले . 
घामोळे फोडटना म्हजी तनरी लागली . हांव म्हज्या भुरगेपणांत पावले . 

आमचें मंगलोरी नळ्याचे घर . मागीलदारा मुखेलदाराक झाडां . झुमझुमीत 
व्हांवपी वारो म्हूण घरांत फॅन नासतनाय घामोळ्याचो व्हडलो त्रास जायनासलो . 
तरीय उबाळाच्या दिसांनी आयिल्लें घामोळे भुरग्यांकडल्यान फोडून घेवपाचो 
बाबाक खूब घोस्त . रातीचे जेवन खावन जातकच घराच्या पायऱ्यांचेर सगळी 
जाणां येवन बसताली तशी हांवूय संवयेन जनेलार बाबान वेंचून दोन - तीन 
हाडिल्ल्या तिसरे शिंपयेंतल्यान एक शिंपी घेवन बाबांचे घामोळे नकसूद फोडटालें . 
' हांव ‘ सू - सू करून घामोळे फोडटा तसो बाबाचो चेरोय सुखावल्ल्या वरी 
जातालो . भाव व्हडलो जालो तसो ताणेय घामोळे फोडपाखातीर आपल्या 
फाटीचो नंबर लायलो . ताचें घामोळे फोडपाची ड्युटी म्हज्या निमण्या भयणीची . 

आमची लग्नां जायसर हो घामोळे फोडपाचो सुवाळो व्हडा उमेदीन मनोवप 
जातालो . आमी धुवो आपआपल्या घोटेरांत आडकून उरली . आनी बाबा - 
भाऊच्या फाटीचे घामोळे फोडपाची कार्यावळूय फाटी पडली . मागीर लग्न 
जाल्ल्या घरा , उबाळाच्या दिसांनी म्हजी फाट घामोळ्यान खाजूक लागली ती 
म्हाका बाब - भाऊची याद येताली . तांच्या फाटीचे घामोळे फोडून खाजेक 
नानपयत करपाचे पुण्यकार्य करतना जें सर्गसूख लाबतालें , तें आतां ना हे येवजून 
मन खंती जातालें . एक दीस हे सूख आमगेल्याच्या फाटीचे घामोळे फोडून 
घेवंचं ह्या इत्सेन हांवें घरा हाडिल्ल्या तिसरेंतल्यो दोन शिंपयो बो धुवून जनेलार 
दवरल्यो . पूण त्यो जुस्त आमगेल्याच्या दोळ्यांक गेल्यो . हांवें ताका मोगान 
म्हळे , ‘ आयज राती तुजें घामोळे फोडटां आं ' तशें बकच्छायो करपाच्या 
आवाजान ताणे म्हळे , ‘ आगो बाये हो मगो फ्लॅट . हांगा अश्यो वस्तू दवरिनांत ' 
आनी रातीकडेन शॉवर टू शॉवर ' हे घामोळ्याच्या पावडराचे लात हाडून म्हज्या 
दोळ्यां मुखार नाचयत म्हणपाक लागले , ‘ आगो आतां हे आयला . मार पावडर , 
मार खाज ' आगो हे जेट युग . हांगा जेटाच्या वेगान चलपाचें . ' 

आतां ताचें घामोळे फोडटां फोडटां ही गजाल याद जाली तशें हांवें 
घामोळे फोडपाचे थांबयलें . ' आरे , ह्या जेट युगांत घामोळ्याची खाज वचून 
थंड दिसपाखातीर ‘ डर्मीकूल ' पावडर आयल्या . आमगेर आसा ती . तीच फाटीर 
मारतां . असो वेळ कित्याक पेड्डेर करूं घामोळे फोडपाक . ' ते बराबर म्हज्या 
हाताक धरत ताणें म्होवाळ आवाजान म्हळे , ‘ राणी , तुज्या हातान घामोळे 
फुट्टना में सर्गसूख लाबता तें डर्मीकूलाच्या कुलींगानूय मेळना ' ह्या उतरांनी 
म्हजी रोखडी विकेट पडटा हे ताका आज मेरेनच्या संवयेन खबर आशिल्लें . 
आनी तशी ती पडलीय . 

रातचे सगळे काम आटपून न्हिदूंक वतना फाट कुचकुचपाक लागली . 
हेरशी हावूच फणी घेवन म्हजी फाट खाजयतां . पूण आयज हाचो फॉर्मुला 
वापरपाचें हांवें थारायलें . हांवें म्हळे , ' राजा , मातशी फाट खाजयता रे . घामोळे 


पोवनां 


125 


फाटीची खाज 


फोडूं नाका . मातशी फाटूच खाजय . तुजो हात लागतकच खाज नाच जाता . 
तसो म्हजे नदरेक नदर दियत मुमुरखोच हांसत ताणें म्हळे , ' यो अशें लागी यो . 
ताच्या ह्या मुमुरख्या हांसपान हांव सदांच फटवतां हे जाणा जावनूय लग्न जाल्ल्याक 
पयलेच फावट हो म्हजी फाट खाजयतलो म्हूण उमेदीन हांव ताचे वटेन फाट 
करून बसले . आतां फणयेन हो फाट खाजयतलो . ताचे हात म्हज्या फाटीक 
लागतले . पयलीं फाटीक हात लागतकच म्हाका जातल्यो सुखद संवेदना हांव 
परतून भोगतले . हे उमेदीन रावलें . इतल्यान ‘ डर्मीकूल ' पावडरीचो शिवर म्हज्या 
फाटीर जालो . मानेकडल्यान फाटीर एक हात असो भोवडावन हाणें म्हळे म्हजो 
हात लागलो आतां तुजी खाज वतली आनी म्हजेकडेन पळयनासतना हातरूणार 
लवडून 

' घोरेवंक ' लागलो आनी हांव मात म्हज्या उतरांनी म्हजेरूच मात करपी 
हाका पळयतना खीणभर फाटीची खाज विसरून गेलें . 

येता ना . येता ना करीत करीत एकदाचें पावसान घोऽऽ केलें . अंदूच्या 
पावसाक ना चडसो गडगड्याचो धोल , ना चड विजुबायचो नाच . बेब्यांचे 
वाजंतर तर आमच्या सारकिल्ल्या फ्लॅटवासियांक इतिहास काळांतली गजाल . 
पूण 

तरीय पावस पडपाची चिन्नां दिसनांत तेन्ना बेब्याचें डरांव डरांव याद 
जाता . मागीर हांव ‘ डरांव , डरांव , डरांव , डरांव काहो रडटा बेडूकराव ' 
नाजाल्यार भौ . मनोहरबाबालें ‘ हळडुवो ताल्ल बेबो शेता मेरेर उबो ' ही कविता 
गावन हांवूच डरांव - डरांव असो आवाज काडून बेब्याचें वाजंतर आयकल्याचे 
समादान मेळयतां . 

अंदूंचो पावस आयलोच तो मळब फुटिल्ल्यावरी . म्हाका ह्या पावसांत 
सत्री घेवन भोवपाक आवडटा . अशा पावसांत भोंवतना ‘ कितें पावस न्ही 
सामकें भिजलें ' म्हूण सगळे पावसार धुकलून मन भरसर भिजपाक मेळटा . 
वाटेर उदकूय घसघसून व्हांवता . त्या उदकांत फळक् - फळक् करीत चलपाक 

वतां . 


म्हाका खूब आवडटा . म्हाका आवडना तो बिरी - बिरी पावस . असलो 
पावस आंगार घेवपाक सत्री पालोवंची पडटा आनी लोकांच्या तोंडाक जाय 
ती उतरां वापरपाची संद मेळटा . ' कितें गो बाये ही . भुरग्यांवरी पावसांत 
भिजता ? ' ' सोबता हे तिका ' आदी आदी . ह्या रिप - रिप पावसान वाटेर 
रस्त्यारूय चिकचिकीत जाता . मागीर जोत्यान फट्क फट्क करून चलत 
फाटभर चिखलाची उधळण घेवन घरा येवंचें पडटा . 

ह्या पावसांत भिजपाचें सूख घेवपाक म्हाका पसऱ्यार वचपाचें नीब 
मेळ्ळे . पावसांत गरजे भायर सत्री फुलोवन गॅलरीतल्यान उडपी पावसाचो 
शिंतोड आंगार घेवपी भुरग्यांक म्हजी तापसाणी मेळिल्ली आसता . ती अशा 
वेळार तोंड उगडटाच . ' बरी मम्मा , आपूण मात भिजपाक वता आनी आमकां 
मात भिजपाक दिना . ' मागीर अडेचे तोंड वांकडे करीत हांव म्हणटां . ' कोणाक 
जाय तें पावसांत वचपाक , पूण पसऱ्यार वचूंकच जाय न्हय . म्हूण 

त्या दिसा पसऱ्यार पावसांत मस्त भिजत हांव म्हजेच तंद्रेत वतालें . 
वाटेर आशिल्लें एक चिखलांतल्या उदकांत भरिल्लें फोंडकूल . हांव तें 
फोंडकूल पळयतकच म्हजी पिराय , म्हजें वजन , म्हजी उडी मारपाची तांक 
विसरले . म्हाका भुगेपणांतली याद जाली . अशा फोंडकुलावयल्यान उडी 
मारपाचो म्हाका खूब घोस्त . हांवें ते यादीन नकळटना ह्या फोंडकुला वेल्यान 
उडी मारली . पूण हाय ऽऽ हांव फोंडकूल बळांटू शकलेंना . उडी मारली ती 
फोंडकुलां मदींच पडली . फॅचूक करून उदक आंगभर उसळ्ळे . म्हजे फाटसून 
दोन तरणाटे वताले . एकल्यान म्हळे , ‘ जम्पींग चिकन ' आनी ते पोटभर हांसले . 

' जम्पींग चिकन ' जांव कोंबडीच म्हळी मगो ? हांवें मनाक समजायलें . 
फाटी शेजान्न म्हजी तोखणाय ( ? ) दुसऱ्यांक सांगतना हांवें आयकल्ली . 
इतले भुरग्यांचे त्रास आसात पूण आसा पळय कोंबी कशी ? ' कोंबी आसप 
म्हळ्यार कितें वायट . हांणी त्यावूय फुडें वचून जम्पींग चिकन म्हळे , जांव . 

पसऱ्यार वचून सामान घेतले . सामान घेवन घरा येता म्हणसर भिजून 

थापो जाल्लें . भुरग्यांनी म्हाका चिप्प भिजिल्लें पळोवन म्हजी नसाय केली . 
सामान काडून दवरतना गोड बांदून हाडिल्ल्या पेपरा कुडक्यांत बेब्याचे एक 
चित्र आसलें आनी वयर बरयिल्लें ' जम्पींग चिकन ' . हांवें उमळशीकेन सगळे 
वाचून काडलें . हाली बेब्याच्या मासांक मागणी वाडिल्ल्यान तांणी तांकां 
जम्पींग चिकन अशें नांव दवरिल्लें . 

म्हाका त्या दिसा त्या तरणाट्यान ' जम्पींग चिकन ' म्हणिल्लें ते 
फाटल्यान म्हजी ' बेब्या उडी ' आशिल्ली हे आतां म्हज्या लक्षांत आयलें . 
हां रातीकडेन म्हज्या घोवाक ही खबर सांगली . ताणें मुमुरके हांसत म्हळे , 
तूं बेबीण अशें तुजी बेब्याची पदां आयकून आमकां दिसतालेच आतां ताचेर 
शिक्कामोर्तब जालें . आनी हांव ताची उतरां आयकून नकळटना डरांव असो 
आवाज काडीत ताचेपसून चार हात पयस उडी मारून गेले . 

भुरग्यांचे मानसशास्त्र 


' ओ , अभ्यास क रे ' म्हूण पुताचेर धेगसो घालून हांव बेगोबेग गॅलरीत 
गेलें . कोणतरी व्हडा व्हडान कोणाक खेंपतालो . पळयल्यार एक बेबदो खांदार 
वर्साच्या भुरग्याक घेवन रस्तो मेजीत कोणाक तरी खेंपता . आशिकुशीच्या 
दुकानातले लोक ताका पळोवन मजा लुट्टाले . पूण म्हाका मात त्या भुरग्याचो 
हुस्को जालो . तो असो झेलपटलो की भुरगो खांदावयल्यान पडटा पडटा सो 
दिसून म्हज्या काळजांत कोंव जातालें . ताचेर व्हडल्यान आड्डून धेगसो घालचो 
ना जाल्यार सडसडीत सकयल वचून भुरग्याक सकयल देवोवंचे अशें दिसपाक 
लागले . पूण ' सो कॉल्ड प्रतिश्ठा ' आड आयली . तिरमिरीन गेल्लेंच जाल्यार 
आशिकुशीच्या बघ्यांक म्हजो एक विशय घेवन चघळत बसपाक मजा येवपाची . 
झक मारूं तें , म्हळे खरें पूण नदर मात त्या भुरग्यावेली कशीच कुशीक सरना 
जाली . 

कसले मनीस हे . हांकां मनीस म्हळ्यार मनशाचो अपमान . तातूंत हो 

दादलो . ताका आवयचे काळीज खंय आसा . भुरग्यांचे मानसशास्त्र म्हूण कितें 
आसा हे हांकां खंय खबर . भुरग्यांक कशी माया लावंची , तांचे कडेन मायेमोगान 
वागचें , तांकां समजून घेवंचें . आपणाक कितलेय काम आसू , कितेंय टेन्शन 
आसू , तें खीणभर पयस दवरून भुरग्याकडे लक्ष दिवंचे . भुरग्यांक माराची न्हय 
मोगाची गरज आसता . 

तो बेबदो नदरेआड वचसर हांव त्या भुरग्याक तेळीत रावले . तो ताच्या 
खांदावयल्यान पडचो न्हय अशें देवालागी मागतनाच हांव भुरग्यांच्या 
मानसशास्त्राचेर येवजितालें . आतां घरकानीन घरांतले काम सोडून मानसशास्त्रा 
सारक्या विशयार येवजूवप म्हळ्यारूच कितें तरी ग्रेट ह्या तनरेनूच हांव आशिल्लें . 
तेखातीर मम्मा अभ्यास जालो गे . म्हणपी म्हज्या पुताचे सांगणे हांवें आयकलेंच 
ना . तनरी भंगली तशें हांव गॅलरीतल्यान हॉलांत आयलें . पूत व्हिडियो गेम 
लावन बशिल्लो . हांवें अभ्यास करपाक सांगला आसतना तो व्हिडियो गेम 
खेळटा ते पळोवन म्हज्या तळपायाची आग म्हणटा ती तकलेक मारली . 
आवयपणाचो अधिकार गाजोवपाची परंपरा सांबाळीत आनी भुरग्यांचे 
मानसशास्त्र चुलीत घालीत हांवें म्हज्या पुताचेर दोन फुलयली . 

पवनका 
ਇਸ਼ਲ , ਗਲ E ਨ ਨਿਗਲਨ 


चोल - बोस - फाटीं फाटी 


वेळ सकाळची 9.9.30 वरां . थळ शंकर भांडारी मार्ग , विद्यानगर , मडगांव . 
रोंऽऽरों करीत हावसिंग बोर्डातली बस बाजारांत वचपाखातीर येता . दारार कंडक्टर 
हुमकळटा . बस थांबतांच झुजाचे तयारीन हांव बसीच्या चक्रव्युहांत भितर सरतां . 
चोल वोस फाटीं- फाटी , फाटी कंडक्टर तोंडांतल्यान गर्नाला फोडीत आसता . 
थांब्या - थांब्यार नवें सैन्य भितर सरता . म्हाका हांगा स्टेशन रोडार देवपाक जाय रे . 
हांव सांगतां . गर्नाल ठोऽऽ करता ' देवतात गे वोस फाटल्यान . ' 

हांव चक्रव्युहात सामकें भितर पावता . आशीकुशीक फाटीक फाट लावन 
उबी आशिल्ली सेना . मदीं मदीं सोऱ्याची , घामसाणीची फुगोट फुस्स जाता . 
' स्टेशनरोड -कोण ना वोस ' गर्नाल परतें फुट्टा . चक्रव्युहा भितरल्यान म्हजो 
घुस्मटल्लो आवाज राव रे राव रे . बस स्टेशन रोडाचेर थर्र - थर्र करीत थांबता . 
' आगे देव गे ' गर्नाल परतें फुट्टा . हांव चक्रव्युहांतलें भायर सरपाक धडपडटां . 
फाटीक फाट लावन आशिल्ल्या सैन्याच्या मदल्यान म्हजो देह भायर काडटना 

आंगभर चेपां पडिल्लेवरी दिसतात . चक्रव्युहांतल्यान भायर सर सर आपूण सदेह 
भायर सरतले हे विशीं दुबाव येता . एकदांचो चक्रव्यूह भेदप जाता . तशे गर्नाल परतें 
फुट्टा . ' चोल , वोस फाटी - फाटी . ' 

आमी 21 व्या शेंकड्यांत पावल घालता म्हूण मार नेटान ‘ आमी येवं करूं 
आमी तेंव करूं ' म्हण बाण मारले . पूण बाण वयर पावंचे पयलींच ठूस्स जाले . 
आमचे बुध्द दोन फावट हांसले म्हूण हडं फुडें काडटा थंय आसा टी.व्ही . चेर 
चॅनेल घुवडायतकच जशें चोल वोस फाटी - फाटी करीत रामायण , महाभारतली 
पुराणां पळोवंक मेळपाक लागली तशी भश्टल्ली वास्तू मोडून थंय देवळां 
बांदपाखातीर ‘ कार सेवा ' सुरू जाल्यो . यज्ञ , महायज्ञ , दुदान अभिशेक सुरू जाले . 
इतिहासाच्या पानांनी दफन जाल्ले गनिमी कावे परतून सुरू जाले . नव्या शेंकड्यांतली 
वाटी घेवन चोल वोस फाटीं फाटी करीत पोन्नेच पंचामृत पिवप जालें . 

रांदचे कुडींतल्या राजकाँमेरेन उंच उडी मारून , रिक्षा , मोटार , आगगाडी 
चलयत विमान चलोवपा मेरेन , आंगणवाडी , बालवाडी चलयत कंपनी चलोवपा 
मेरेन उंच उडयो मारून लेगीत बायल मनशेन आपलो हट्ट सोडलो ना . बेताळान 
आपलो हट्ट सोडलो ना आनी प्रेत खांद्यार मारून तो चलपाक लागलो . ह्या 
वेताळ काणयेंतल्या राजावरी बायलमनीसूय ‘ मोक्ष मेळपाखातीर चलो जायच ' हो 
हट्ट पुराय करपाक गर्भधारणा करपाक लागल्यो . गर्भात पुता बदला धुवेच्यो कुरवो 
दिसल्यार त्यो कुरवो ना नपयत करपाक लागली . आमी मुखार वता म्हणटनाच 
मनान मात ' चोल वोस फाटी - फाटी ' करीत उरली . 

हेरशी सगळेकडेन मुखार सरता म्हूण दाखयतना चोल वोस फाटी फाटीं ' 
करपी मनीस मात मनीसपणा खातीर फाटी केन्नाच आयलो ना . मनीसपणाक 
फाटल्यानूच दवरून तो मुखार वचत रावलो . दुश्टपणा , पाडेपणा , नाडपणा , 

, 
फटींगपणा अशा गुणांनी वाडत रावलो . पूण मनीसपणान मात शेणत गेलो . हांगा 
मनशाक खरीच गरज म्हणपाची ' चोल - वोस- फाटीं - फाटी . ' 

मागणी 


बायलांचे अस्तित्व 


टीव्हीर एक सिरियल चलतालें . एक बायल मनीस उलयताली , ' हय , 
देवान निर्मिल्लें सगळे तशेंच उरता सोडून बायल मनीस . 

खरेंच जल्माकयेत सावन सरणार चड मेरेन तिका बदलत रावंचें पडटा . 
नातीं बदलतात , तशें तिचे अस्तित्व बदलता . ती जल्मता एक धूव म्हणून . 
एक धूव म्हूण ती आवय - बापायचो मोग करता . आपल्या कर्तव्यांचे पालन 
करता . भाव आसल्यार त्या भावाची ती भयण जाता . मागीर तिचे लग्न जाता 
तसो तिचे जिणेचो एक अध्याय सोंपता . सोंपता म्हळ्यार सामको सोंपता 
इति : संपूर्णः 

मागीर दुसऱ्या अध्यायांत नव्या नात्यांनी ती कोणाची बायल जाता . 
कोणाची भावज , 

कोणाची सून . पयल्या अध्यायांतले तिचे अस्तित्व पुसून 


वता . 


ह्या अध्यायांत कोणाची बायल ह्या नव्या नात्यांत मागीर कितलींच 


बायलेचं अस्तित्व 


134 


पोवनां 


रूपां येतात देखूक शयनेशु रंभा , भोजनेशु माता . माजन 

मागीर लख्ख तिच्या आंगार मातृत्वाचो अळंकार . आपल्या गर्भात 
एका नव्या जिवाची पोसवण करता . आवयपणाचें सूख भोगता . 

म 
ब्रह्मदेवान सृश्ट निर्मिली . बायल मनीस सृश्टी खातीर नवो जीव निर्मिता . 
नवदुर्गेक जशी अनेक रूपां , तशीच कितलींच रूपां घेता बायल मनीस . 

अशी ही बायल मनीस आपल्या संवसारा खातीर , आपल्या घोव 
भुरग्यांखातीर जगतना स्वताचे अस्तित्व जशी विसरून वता . 

ती मागीर उरता धाग्या - धाग्यांनी नातें जोडपी , नात्या - फाटीं फुडें 
धांवपी . ती आसता कोणाची धूव , कोणाची सून , कोणाची बायल , कोणाची 


आवय . 


पूण तरीय कांय बायलां ह्या धाग्या - धाग्यांनी घुस्पल्ल्या नात्यांक 
सांबाळीत आपले अस्तित्व तिगून दवरपाक खर यत्न करतात . आनी केन्ना 
केन्ना ते यत्न फळादीकूय जातात . 

पूण तिचे अस्तित्व तिगून दवरपाचे धडपडीचे सगल्यांकडल्यान स्वागत 
जाता अशें ना . कांय जाण तिच्या ह्या प्रयत्नांक स्वार्थाचें नांव दिवन मेकळे 
जातात . 

आपले अस्तित्व तिगोवन दवरपाखातीर आपल्या संवसारांत खंयच 
तडजोड करिनासतना आपल्या स्वताचे तांकीचेर मुखार सरता तेन्ना त्रासाची 
उतरां दिवन तिचे पाय ओडप जाता . 

बदलत्या नात्याप्रमाण ती बदलता तेन्ना ते बदल सहज मान्य करपी 
समाज तिचे अस्तित्व तिगोवन दवरपाक केल्ली धडपड जांव तिचे अस्तित्व 
सहजतायेन मान्य करना . आनी ह्या समाजांत पडपी बायलां ताका चड आक्षेप 
घेतना दिश्टी पडटा . 

हांगा म्हाका एक लेखिका याद जाता . भोव संवेदनशील कवयित्री , 
लेखिका नात्या - कोत्याचे लुगट सांबाळटां सांबाळटां आपले लिखणेन सुंदर 

1 


साहित्यिक कलाकृती निर्मुवपाक लागली . तेन्ना ह्याच नात्या - कोत्याचे धागे 
तिका घुस्पावन उडोवंक लागले . पूण ते लेखिकेची म्हाका तोखणाय करीन 
दिसता . तिणे आपली लिखणी थांबयलीना . 

प्रत्येक संवेदनशील बायलेच्या मनांत उठ्ठा आसतले ' हांव कोण ? ' 
' हांव कोण ? ' चे साद . ह्या सादाक ' ओ ' दिवपाचे काम बायलांनी करूंक 
जाय . आनी ह्या बायलांक ‘ ठो ' करिनासतना ' गो- गो अहेड ' म्हणपाची 
कापास्ताद समाजान बाळगुवंक जाय . 


F 

मळबांतलो देव 


तिनसांजेर तुळशीमुखार पण्टी पेटोवन सदचे संवयेन हांव पयलीं तुळशीक 
आनी मागीर वयर मळबाक पळोवन पांयां पडले . सदचेवरी म्हज्या भुरग्यांनीय 
ताचे अनुकरण केलें . 

' मम्मा , आमचो देव मळबांत रावता न्ही गे ? ' म्हज्या सात वर्त्यांच्या 
पुताचो , हिरण्येशाचो म्हाका प्रस्न . ' हय ' हावें म्हळे . आनी गॅवीनालो ( इश्ट ) 
जेजू मळबांतूच रावता न्हय ? ' ताचे प्रस्न विचारप चालूच आशिल्लें . ' हय रे 
शाण्या ' म्हजी जाप . परत ताचो प्रस्न . ' आनी अल्ला हो अकबर ? तोवूय 
मळबांतच रावता ? ' ' तिगांचेय देव मळबांतूच रावतात . ' हावें म्हळे . 

' मळबांत ते तिनूय देव एकाच बिल्डिगेंत रावतात मम्मा ? ' ताणें म्हाका 
हो प्रस्न विचारून घुस्पावन उडयलें . ताचीय म्हूण प्रस्न विचारपांत चूक नाशिल्ली . 
तो रावता ते बिल्डिगेंत गॅवीनूय रावता आनी फैजनूय रावता . तशें मळबूय एकूच 
मागीर त्या मळबांत हे तिगूय देव एकेच बिल्डिगेंत रावता अशें ताका दिसलें 

आसूं जाय . 

' देव मळबांत आसता मम्मा ? ' ह्या ताच्या प्रस्नान मात हांव येवजूंक 
पडले . मळब धर्तरेचें पांखें . धर्तर जशी विशाल तशें मळबूय . ह्या मळबांतल्यान 
सूर्य देव उजवाडाचे दान दिता . पूण सुर्यदेवाक केन्ना धर्मभेद , वर्णभेद , जातीभेद 
लागलो ना . चंद्राच्या शीतळ चान्न्यांनूय हो फरक मानलोना , अरूण - वरूण 
देवांनीय हे भेद पाळ्ळेना . मळब आनी मळबांतल्यान आमकां मेळपी प्रत्येक 
गजालींनी समानतेचे दर्शन घडटा . त्याच मळबाक पळोवन सर्वधर्मीय हात 
जोडटात , पराथतात . पूण मळबांत जसो सूर्य - चंद्र , वत - पावस - वारो सगळे 
एक तसो मळबांतलो देव मात एकूच आसना . प्रत्येकाचो देव वेगळो . मागीर 
एकाच मळबांत रावपी ह्या देवांचो राबितो एकेच बिल्डिगेंत आसता काय ? 
असो हिण्येशाचो प्रस्न सामको भायर उडोवपा सारको न्हय . 

समजा मळबांत सगल्यांचे देव वेगवेगळो राबितो करून रावले . तरीय 
त्या सगल्यांचे संबंद सामके इश्टागतीचे आसूंक जाय . म्हणून त मळबांतल्यान 
मनशांक मेळपी वत - पावस - वारो , उजवाड - काळोख हांचे वाटप करतना मनशां 
मनशांमदीं देव भेद करिना . पूण मनशान मात मळबांत रावपी देवाची ही करणी 
लक्षात घेतलीचना . जाका पुजतात , जाका भजतात , जाणे निर्मिल्लो धर्मूय 
मानतात , ते ताणें दिल्ली शिकवण , मळबांतल्यान सर्वधर्मियांचेर घाल्ले समान 
बेसांव पळोवनूच घेनांत . ते फकत मानतात आपल्या आपल्या धर्माचे , देवांचे , 
जातींचे वेगळेपण . मागीर ते आपल्या भोंवतणी एक फास्की आखून घेतात . 
एकाच मळबांत हातात हात घालून मेकळेपणान रावपी सगळे देव आनी एकाच 
धर्तरेर आपआपल्या धर्माच्या , जातींच्या फास्केनी विणून रावपी मनीस . जांचे 
देव मळबांत हातात हात घालून रावतात तांच्या ह्या अनुयायाच्या फास्केक 
दुसऱ्या फास्केचो मात्तूय स्पर्श जालो जाल्यार मागीर फास्के - फास्केतले हे मनीस 
रोखडेच पेटून उठ्ठात . आमी मागीर जाता मनीस संहार . आमी मनीस 
आपआपल्या देवांक मानतात , पूण त्या देवांची शिकवण खंय मानतात ? आमी 
सगले देव एकाच मळबांत रावून सर्व धर्म समभाव म्हूण तुमकां सांगतात . तुमीय 

आपआपले धर्म सांबाळून मनीसजात एक म्हूण मानात अशें सांगपी देवांकडेन 
आमी आडनदर करतात . आमकां मनशांक दिसता ती फकत दुसरे फास्केंतली 
कुसां . 

विशाल धर्तर - विशाल मळब . पूण मनशांचें मन मात कोतें . मन विशाल 
आसल्यार मनाच्या कॅनव्हासाचेर देवांच्यो बोशिकवण्यो पितारप जावपाच्यो . 
पूण रासवळ घराब्यांतल्यान बिल्डिगेंतल्या फ्लॅटांनी रावपी मनशांच्या मनाचे 
कॅनव्हासूय ल्हान जाल्यांत थंय विशाल अशें कितें पितारप शक्य जायना . त्या 
कॅनव्हासाचेर पितारप जाता तो हांव आनी म्हजे . थंय दुसऱ्या खातीर सुवात 
आसना . आपूण रावता त्या सुवातीचो आपूण राजा . आपल्याक जाय तें आपूण 
करतलों मागीर दुसऱ्यांक त्रास जालो जाल्यारूय ताचें ताका किंकोत . हे कोंतेपण 
मनशा - मनशांतल्यान घराघरांनी , धर्माधर्मांनी चरत्यावरी चरत आसा . 
H ळबांतल्या देवांनी दिल्ल्या समभावाचे मलम लायल्यार तें पेखतूय आशिल्लें . 
पूण तें पेखिल्लें कोणाकूच नाका . शिकून - सवरून जंटलमॅन जाल्ल्या मनशांची 
ही कोंती मनां . मागीर अशी मुद्दम जावन फास्क्यांक फास्क्यो आपटुवपाचें 
काम करता . आनी फास्क्यां - फास्क्यांमदीं जातल्या भीशण मनीस संहाराचें 
चत्र पळोवन खूश जातात . पूण तेन्ना मात हे मळबांतले देवूय ओगीच बसतात . 
आपणे दिल्ली शिकवण पाळीनासतना मनीसजात एकमेकांचे पाय ओडटना , 
एकमेकांचे गळे अंदीतना पळोवनूय हे देव कांयच म्हणीनांत . मागीर म्हाकाय 
बाव येता . एकेच बिल्डिगेंत रावपी पूण आपलो शेजारी कोण , कितें , कात हे 
जाणून घेवपाची लेगीत इत्सा न बाळगुपी , एकमेकाच्या सुखदुख : त वांटो न 
सेवपी मनशांवरी मळबांतले देवूय हाली एकेच बिल्डिगेंत रावनांत मूं ? 

सांजेची तेर्रासार भुरग्यांक घेवन एक पासय जाता . दिसूयभर फ्लॅटांत 
बंद आशिल्ली सगळी भुरगीं सांजे तेर्रासार जमतात . तेर्रासार बरे झुमझुम वारें 
व्हावता . वारें कानांत भतकच भुरगीं सामकी उंचाबळीत जातात . मागीर तांचे 
धरच्यांनी खेळपाचें , लंगडी घालून खेळपाचे खेळ सुरू जातात . हांव आनी 
बाकीच्योय आवयो लक्तुबायेन तांचो खेळ पळयतात . पूण म्हाका ही भुरगीं 
तेर्रासार खेळटना वारें कानांत वचून उचांबळीत जाल्ली पूण गळ्याक दावें 
बांदिल्ल्यान दाव्याचे दोरये मेरेन उडयो मारपी वासरां शी दिसतात . ही भुरगीय 
मुक्तपणान धावूक सोदतात . पूण तांची धांव तेर्रासाचे वंयेमेरेन . तितलेच तांचें 
दावें , पूण हेरशी कितलेय दी , नवे - नव्यांचो हावेस बाळगून आसा तातूंत 
समादान ना मानपी ही आताची पिळगी मात आसा त्या तेर्रासार समादानान 
खेळटना पळोवन अजाप जाता . 

भुरग्यांचो धरपाचो खेळ रंगार आयिल्लो . इतल्यांत एका भुरग्यान उजवो 


. 

हात तोंडाकडेन पालसो धरून ' टायम प्लीज ' म्हळे . ' टायम प्लीज ' म्हणटांच 
खेळ ताचे पुरतो थारलो . म्हाका हे पळयतना हांसूक आयलें . कितें बदल्लां ? 
सगळे तर तशेंच आसा . तें भुरग्यांनी धरच्यांनी खेळप , लंगडी खेळप , धांवप , 
उडयो मारप . आमी आनी सगळे बदल्लां म्हणटात . कॉम्प्युटर युग , इंटरनेट युग 
म्हणत सगळे बदलिल्याचो दावो करतात . पूण भुरग्यांचे भुरगेपण , भुरगेपणांतले 
तांचे खेळ खंय बदलल्यात तर ? शेंदरे भितर लिपून रावपाचें , कदेलीचेर शेंदरी 
पातळावन भितर लिपून रावपाच्या खेळाक धरून लंगडी खेळप , धांवच्यानी , 
धरच्यांनी खेळप , वाटकुळे धुवप हे खेळ तशेच आसात . फकत जागे बदलल्यात . 
मेकळ्या , उकत्या मळाच्या बदला काँक्रीटाचे तेर्रास जाल्यात आनी ' आमेटी ' 
च्या जाग्यार ' टायम प्लीज ' आयला . गरजेक आमेटी ' घालतनाच , डाव आंगार 
येतासो दिसतांच ‘ आमेटी ' घालपी भुरगीय तशीच उरल्यांत . 

कितलेशा तेंपासावन भारत - पाक बोर्डरीचेर दोनूय देशाचे झुंजगडे फार 
फार खेळ खेळटात . मदींच ' आमेटी ' घालतात . ' आमेटीचो ' खेळ उलगलो 
म्हणटकच परतो ‘ फार - फार ' खेळ सुरू जाता . मागीर दोनूय देशांतल्या 
राजकर्णांतले कर्णधार आपले जिबेची धार पाजळूक लागतात . परते झुंजगडे 
' फार - फार ' खेळ खेळपाक एकवटीत जातात . दोनूय वसल्यान आमेटी ' घाल्ली 
आसता . राजकारणांतल्या कर्णधाराच्या सिनालाची वाट पळयत ' आमेटी ' 
सोंपपाची वाट पळयतात . पूण पाकिस्तानीच ते . तांकां अदी - मदी रडी खेळपाची 
संवय . मागीर ‘ आमेटी ' घाल्ली आसतनाय ‘ फारार - फार ' पेटोवपाची कूय येवन 
ते ‘ आमेटीं ' तल्या भारतीय झूज - गड्यांचेर फार पेटयतात . 
अब्बा ! चला भारतियांनो दाखयात तांकां तांचे तेर्रासाचे वंयेची 

सुवात . 
मागीर पळयात कशे म्हणटात ते ' आमेटी ' ! 

जिला 


बदलतें रूप 


' स्त्री ही अनंतकाळाची माता ' . हिमालयाच्या काळजांत जशे पवित्र 
न्हंय - वझरे , बायल मनशेच्या काळजांत दया , माया ममतेचे झरे . हेच बायल 
मनशेची विविध रूपां आमी अनादी काळापासून पळयत आयल्यात . गार्गी , 
मैत्रेयी सारक्यो विदुषी , सीता - सावित्री सारक्यो पतिव्रता , द्रोपदी सारकी भयण , 
जिजामाते सारकी आवय , राणी लक्ष्मीबाय- राणी चेन्नमा सारक्यो विरांगना , 
जनाबाय - मीराबाय सारक्यो संतीणी आनी अर्विल्ली संतीण मदर तेरेझा , 
राजकारणी इंदिरा गांधी , दुश्टा मंथरा बी . 

काळ प्रवाहाबरोबर बायल मनीसूय बदलत रावली . विंगड विगंड मळार 
आपलो शेक गाजोवंक लागली . सौंदर्य आनी बुध्दीमत्तेच्या बळार जगतसुंदरी 
जावंक पावली . ह्या विविध मळार जैत हातासतना काळजांतल्या दया , माया , 
ममतेच्या झऱ्यांक सुकती येवंक लागली . जाण्टयांविशी माया सोडाच दया 
दाखोवप तांकां जमना जालें . हेर मळाबरोबर कुटुंबार आपलो शेक उरचो म्हूण 

जाण्ट्यांक अचळय कुशीन काडप जालें . आपल्या आंगावयलो उंची शालू 
पिंजून भावाचें कापिल्लें बोट बांदपी द्रोपदीच्या जाग्यार इस्टेटी खातीर भावाचे 
तकलेर तोणको मारपी भयणीय जाल्यो . सोताच्या जल्मदात्यांक , राखी बांदून 
आपलो भावावेलो विस्वास उक्तावपी भयणीन त्याच भावाक , ताचे बायलेक 
आनी निश्पाप अशा ताच्या माणकुल्यांक जेवणांत वीख घालून उपरांत माथ्यार 
लोखंडांची कांब मारून जिवेशी मारपाचे प्रकार घडपाक लागले . दिसभर रडटा 
म्हूण आपल्याच भुरग्याक बिल्डिगेंतल्या वयल्या माळयेंतल्या जनेलांतल्यान 
भायर शेवटुपाचे कृत्य आवयकडल्यान घडपाक लागले . पुरिल्लें धन मेळचें 
म्हूण सान भुरग्यांक बळी दिवपाचे काम ह्याच बायलांकडल्यान घडले . 
आपल्याच गर्भात वाडटल्या आंकुराक गर्भजल चिकित्सेचे परिक्षेतल्यान 
सासपुवन चलयेचो गर्भ आसल्यार व्हळून उडोवपाचे काम ह्योच बायलो करपाक 
लागल्यो . आधुनिकतेच्या नावाखाला आपल्या गर्भाक मारक थारपी सिगार , 
सोऱ्याचे सेवन करतना दिसपाक लागल्यो . सौदर्य तिगोवन दवरपाक आपल्या 
भुरग्याक आपल्या दुदापासून तोडूक लागल्यो . जिणेतली सगळी सुखां 
मेळोवपाखातीर पयशे जोडपाक स्वताचो देह विक्रेक काडपाक लागल्यो ह्योच 
बायलो . धांपिल्लें सोज्वळ आनी सुंदर दिसता हाचे उरफाटें चड उक्तें रावपाक 
धन्यता मानपाक लागल्यो . 

दया - माया - ममतेच्या तड नाशिल्ल्या ह्या काळ प्रवाहांत व्हांवतना बायल 
मनीस खंय पावत कोणाच्यान सांगू नजो . नायजाल्यार स्त्रियम : चरित्रम : म्हणटात 


तें ओगीच न्हय . 

तो दोंगरामाथो शंकराचे जटेवरी आनी धर्तरेर नेटान येवपी गंगा . घस 
घस आवाजाच्या तालार फातरा फातरांक आपटत , असंख्य थेंब्यांचो शिंवर 
उसळायत ती धर्तरेचे वेंगेंत थिरावता . गंगामाता आनी धर्तरीमाता हांचें तें 
आगळे - वेगळे पवित्र मिलन आनी सरभोंवतणचो पवित्र वाठार . 

मन प्रसन्न करपा सारकें दृश्य . पूण म्हाका मात सामकें अस्वस्थ करून 
TS . Like a spring begining of everything is small . Pocell to choood 
ना म्हाका हे . सांखळेच्या सैमगर्भी वाठारांत कवितेची बिजां घेवन साहित्य 
सागर निर्मुवपाची सपनां घेवन आयिल्ली ती कवळी तरणाटीं मनां . तांतलेच तें 
एक . कवितेचो जलाशय निर्मुवपाक धबधब्याचो हावेस घेवन आयिल्लें तें एक 
तरणाटें चली . मोगाची कविता करपाची पिराय . पूण ताणे एक वेगळो विशय 
घेवन कविता बरयिल्ली . आवय - पुताचे नातें . सद्याच्या संदर्भात सांगपी कविता . 
कविता साद्या उतरांनी आनी छंदबध्द आसली . वाचतना ते तरणाटेनूय कविता 

बरे रितीन सादर केली . 

पूण तरीय म्हाका कित्याक जमले ना ताची तुस्त तोखणाय करपाक . तें 
दुखावतलें , निर्शतलें , ताका राग येतलो हेवूय हा कित्याक येवजिलेंना . सुरवेचे 
यत्न म्हूण ते तरणाटेची फाट कित्याक थापटिलीना . ते तरणाटेच्या पिरायेचो 
विचार करिनासतना हांव जाल्यार अशें बरोवपाचे असो अहंम म्हज्या मनाक 
कसो स्पर्शेन गेलो . कित्याक हांवेंय हेरांवरी ताका चण्याच्या झाडार चडोवन 
ताणें कविता निर्मुवपाक घेतिल्ल्या कश्टाची , तकालसीची दखल हांवें कित्याक 
घेतलीना ? 

अस्वस्थ मन घरा आयलें . रातीकडेन हांव गॅलरीत आयलें . शीतळ 
वाऱ्याचे ल्हार काळजाक आफडून गेलें आनी तनामनाक प्रसन्नताय लाबली . 
हांव चुकनाशिल्लें . म्हाका म्हजी ते कवितेवयलीं मतां उक्तावंक सांगिल्ली . 
म्हजे प्रामाणिक मत . कविता कॉमन विशयार आशिल्ली . विशय चालंत 
आसल्यार लेगीत तातूंत कितें वेगळेपण म्हाका जाणवलेंना . ती कविता बरी 
आशिल्ली . पूण म्हज्या काळजाक ती स्पर्शेन गेली ना . पूण ते तरणाटेंत ती 
कविता त्यापरसूय बरी सादर करपाची तांक आशिल्ली . सगल्यांनी तिची तुस्त 
केली . तिचे उमेदीक खळखळ हाडिल्लो . पूण ते तुस्तेन फकत खळखळ व्हांवपी 
व्हाळ जावन जिणेच्या रखरखान तो सुकून आटोवन वचचो न्हय . पूण ल्हानशे 
सुवाते वेल्यान सुरू जावन अणभवाच्या फातरार आपटून धपटून काळजांतल्या 
उमाळ्यांच्या शब्दांचो शिंवर उसळायत ताणें आपलो एक काव्य जलाशय 
निर्मुवंचो इतलोच हावेस हांवें मनांत बाळगून ताका म्हळे ' बाय गो , कवितेत 
आवयची व्यथा ह्यावूय परस बरी मांडिल्ली जाल्यार काळजाक हालोवपाची 
तांक तिका येतली . म्हज्या उतरांची भास समजली जातली काय ? 

माजी 


a 


ला 


काळखाचे झाड 


' म्हजे बंद मुठीत भूत - भविश्य लिपला . वर्तमानाच्या मिठीत अख्खें 
जिवीत गोठला ' अशें म्हणपी हांव मात त्या दिसा बरेंच अस्वस्थ जालें . कारण 
कितें ? म्हजे बंद मुठीचो पोसो उगडटांच म्हजे इश्टीणीक म्हजो हात पळोवन 
अजाप जालें . ताचें इतलेच हावूय अजापलें . हांवेंय केन्ना लक्ष दिवं नासलें 
म्हूण 

ती गजाल म्हज्या केनाच लक्षांत आयलीना . एक आयुश्याची रेशा 
सोडल्यार म्हज्या हाताक चडशो रेशाच नासल्यो . हांवें उमळशिकेन म्हजे 
इश्टीणीचो हात पळयलो . आयुश्य रेशा , धन रेशा , शिक्षण रेशा अशो 
कितल्योशोच बारीक मोट्यो रेशा . म्हाका कित्याक ना काय ह्यो रेशा ? मनांत 
तरांतरांचे विचार येवन मन अस्वस्थ जालें . इतलो वेळ टॅऽऽटॅचलपी म्हज्या 
तोंडाची कॅसेट आपसूक बंद पडली . 

सांखळे युवा महोत्सवाक एका नवोदीत कविची कविता आयकुवपाचो 
योग आयलो . ' काळखाचे झाड ' आंगभर काळो किट्ट काळोख पांगरून 

बशिल्ल्या ह्या झाडार एक दीस एक , एके चिमटेंत जाय सारको काजुलो 
येवन बसता आनी आपल्या पिकपिकपी उजवाडान अख्खें झाडूच उजवाडान 
भरून उडयता . काळोख खंयचे खंय नानपयत जाता . 

कविता आयकली आनी म्हज्या हाताच्या रेशांखातीर अस्वस्थतायेन 
घालयल्ली रात म्हाका याद जाली . हांवें येदेशा कारणाक लागून म्हजी न्हीद 
खळयल्ली . हे रेशेच्या किटीन रातभर उजो पेटयलो काळजांत आनी न्हिदेचो 
गोबोर जालो . पूण ह्यो रेशा नासतनाय मनाच्या बळग्यार जिणेत पुंजायल्ले 
सुखी खिणांचे काजुले आनी तांचो म्हजे जिणेंत फांकिल्लो उजवाड हांव 
विसरले , म्हूण तर गरजेभायर रात पेड्डेर केली . 

अशीच एक भविश्यवाणी म्हजे एका इश्टीणीन म्हजो हात पळोवन 
केल्ली . खूब वर्सी आदीं हांव आनी आनीक बरोवंचें ना अशें तिणे भाकीत 
केल्लें . तेन्ना सळसळट्या रक्ताची पिराय . हे भाकीत ह्या कानांतल्यान त्या 
कानांत पासार जालें . मागीर जिणेच्या मार्गार कांटे , फातर , फोंडकुलां जायतीं 
मेळ्ळी . दर आपटल्ल्या धोपटल्ल्या अणभवाचेर हांव कविता बरयत रावलें . 
काय डायरेंत उरल्यो कांय खंयचे खंय शेणून गेल्यो . पूण सातत्य उरलें . 

' काळखाचे झाड ' कवितेन हांवें म्हज्या सुखी खिणांच्या काजुल्यांक 
परतें पिकपिकायलें . निरशेल्ल्या मनांत आशेचे लख्ख दिवे पेटले . ही आसूच 
तर मनशाक जिविताची वाट चलपाचे बळगें दिता . केन्ना केन्ना नितळ उदकांत 
पडिल्ल्या चंद्राच्या प्रतिबिंबावरी आसता आस . केन्ना केन्ना रेंवटांत व्हांवपी 
मृगजळावरी . तरीय मनशान आशेची वाट सोडूंक जायना . सगळे सोंपता 
सोपतां दिसतनाच मुखार कितेंय पूण बरें मेळटले ही आस आसल्यार 
भोगिल्ल्या कश्टांची , घेतिल्ल्या तकालशीची तितलीशी जाणविकाय जायना . 
पूण ही आस सोंपून निराशेच्या भोवऱ्यान घुस्पल्यार मात मनशाक सावरूंक 
वेळ लागता . ह्या भोवऱ्यान घुस्मटून तो स्वताचे जिवीत सोंपोवपाखातीर यत्न 


करता . 

दर एकल्याच्या जिवितांत अशें काळखाचे झाड जावपाचे प्रसंग 
येतातच . अशा वेळार आशेचो एक काजुलो पुरो , निराशेच्या काळखाक 
पयस करून जिणेत लख्ख उजवाड फाकूक . 

एकवटाचे वारें व्हावोवंचें 


. 
चपात्यो करपाखातीर हांवें गंवाचे पीठ सरर्र करून परातीत ओतलें . 
भितर उदक आनी मीठ घालून कालयलें . पीठ मळटां मळटां बरो गुळो तयार 
जालो . रूचीक चपात्यो - रोटयो दिवपाक तयार गुळो . 

पीठ मळप हो सदचे जिणेंतलो एक भाग . पुणून आयज म्हाका ही सदचीच 
गजाल वेगळेच कितें सांगून गेली . एक- एक गंव दात्यांत भरडता आनी ताचें 
पीठ जाता . अशा कितल्याशाच गंवाचे पीठ एकठांय हाडून तांचो एक गुळो 
तयार करपाक उदकाची गरज . आनी रूच हाडपाक मिठाची गरज . आनी तो 
गुळो मागीर रूचीक सुवादीक अशो रोटयो - चपात्यो दिता . पोटाची भूक 


भागयता . 


जिणे चक्रांत भरडुपी मनीसूय जर अशे मायेच्या उदकान आनी रूच 
हाडपी उतरांच्या मिठान एकठांयले जाल्यार त्या एकवटान मना - मनांची गोडी 
वाडटली . काळजाची भूक भागतली . 

एकवटा , वारंव्हांव , 


पूण कर्मकट्टी मनीस जात . हांगा थंय फाफशिल्ले मणी पुंजावन माळ 
गुंथल्यार हड्ड्यार ती सोबून दिसता ही सादी गजाल जांकां कळना ती ह्या 
पिठाची गजाल मतींत घेतली ? तांकां मायेच्या उदकाची आनी रूची 

पुरत्या 
मिठाची गजाल कळना . ते उदक कशें रगत व्हावयत , उतरांचे मीठ मारून 
खारसाण हाडीत . मागीर मोगाचे वारे व्हांवचे बदला दुस्वासाचे वारे व्हावतलें . 

म्हाका महात्मा गांधीची उतरां याद जातात . ' कसलीय गजाल जांव बरी 
जांव वायट , पयलीं घरांत सुरू जाता . मागीर ती समाजांत पातळटा , मागीर 
देशांत . ' 

आमी गांधी जयंती मनयतात पूण ती फकत एक भोगावळ कशी . महात्मा 
गांधीजीन सांगिल्ल्या ह्याच उतरांचेर आमी लक्ष केंद्रीत केले जाल्यार लेगीत 
खूब्ब 

जालें . घरांतल्या मनशांमदीं मोग आसत जाल्यार हो मोग ती समाजाक 
वांटपाक शकतली . समाजांत मोगाचें , एकवटाचे वारें व्हांवल्यार तें अखंडतायेचें 
वारें देशांत व्हावपाक वेळ लागचोना . आनी देश अखंड आसल्यार खंयच्याय 
दुस्मानाक वाकडी नदर करून पळोवपाचो धीर जावंचोना . 

पुणून मनशान पयलीं आपल्या घरांतल्या मनशामदींच धोशी करपाक 
सुरवात केल्या . धोशीचो धुंवर समाजांत पातळून उबस येसर समाज खोकूक 
लागला आनी हे वशाचे दुयेंस देशभर पातळ्ळां . 

हे वशाचे दुयेंस ना करपाक महात्मा गांधीजींच्या उतरांची माती घराघराच्या 
बुन्यादीक पडपाची चड गरज आसा . 


एकवटाचे वारे व्हांव , 

एका युगांत काळजां काळजांत कोरांतिल्ली आसतालीं उतरां 
मातृदेवोभव - पितृदेवोभव , आचार्य देवो भव , अतिथी देवो भव . मागीर कली 
चोरयां दपत - दपत मनशांच्या काळजां भितर रिगपाक लागलो तशी हीं उतरांय 
मनशाच्या काळजा भायर येवन फकत दाखोवपाखातीर झगझगीत बोंदेरां जावन 
झळकपाक लागली . कली आतां दिसा उजवाडा भंयाविरयत सगळ्या काळजांचेर 
शेक गाजोवंक लागलो आनी ह्या उतरांच्या बोंदेरांची बोतरां जावन वेशीर लोबूंक 
लागली . 

शिक्षण , बरे संस्कार मनशाक बऱ्या वायटाची जाण करून दिता . 
सोताविशीं आत्मविश्वास दिता . जीण फुलयता - फळयता , अशें आमी मानतात . 
हे मानपूय आतां काळाचे भिरकेंत खंयचे खंय शेणून गेला . बऱ्या संस्कारांत 
वाडिल्लो भुरगो , उच्च शिक्षण घेतिल्लो भुरगो उजू मार्ग आपणायतलोच अशी 
खात्री आतां कोणूच दिवं शकचोना . 

आयज समाजांत में कितें घडटा ताचेवयल्यान कलीचे चित्र सहजपणान 

पितारूं येता . अख्खो संवसार व्यापून आशिल्लो महाकाय कली पयशांचो पावस 
झडोवपी लक्षमीकूच मूठीत आवळून धरता . दुसऱ्या हातान अस्त्र - शस्त्राचो 
सांठो . तकलेर लोभ - मोहाचो मुकूट . आंगाक काम - क्रोधाचे कवच . गळ्यांत 
विवेकाची मुंडकी लोंबकळतात . सुण्या जीबेभशेन लवलवपी जीब रक्ताक 
आशेल्या . आंगभर क्रोधाचे उटणे . तो पावली मारतांच ताच्या पायापोंदा संस्कार , 
संस्कृती मातयेभरवण जाता . 

ह्या कलीन जग अशें व्यापला , संस्कार सोडाच विवेकाकूय सुयेच्या पोता 
इतलोय जागो ना . आतां शिक्षणाक मोल उरूंक ना . संस्काराची मुळांय धरच 
ना . नितीमत्तेक म्हत्व उरूंक ना . हांगा सगल्याक नगद नारायणाचो जयजयकार 
चल्ला . ताच्या झगझगाक जो तो भुल्ला . ताका हातासपाक मेळत त्या थरार 
वचपाक सगळ्यांनी आपल्या वारीसयत विवेकूय मातयेंत पुरला . 

मागीर हांगा माया - ममतेचे पास उरनांत . राग - लोभाचे फांस पडटात . 
हांगा नात्यांच्यो गांठी उरनांत . जो तो क्रोधाच्या गोळाक हुमकळटा . मागीर 
येदेश्या कारणाक कोण पूत आवय - बापायक , भाव - भयणांक फारान मारता . 
खंय बापूय , बायल भुरग्यांक आत्महत्या करूंक लायता . कोण गुरू शिश्येचेर 
आगळीक करता . कोण शिश्य गुरूक सुरी तोपता . कोण अतिथीच्या धनाचे 
आशेन ताका जीवेंच मारता . कोण अतिथी येजमानकूय नाडटा . 

मनीस एक बुध्दीवादी जनावर , पूण कलीन ह्या मनशाचे बुध्दीचेर अंकूश 
दवरला . ते परस अंकूश तोपून तोंपून ताका बुध्दीभ्रश्ट केला . कलीच्या नेमाप्रमाण 
मातृ - पितृ हे नवो जीव जल्माक घालपाचे फकत एक साधन . मागीर कली 
ताका आपल्याक जाय तसो आकार दिता . ताका घडयता एक जनावर . 

मातृदेवोभव ... ह्या जपाबदला आता जगभर जप चल्ला ... 
नगद नारायण देवो भव ... 
मोह - लोभ , काम - क्रोध देवो भव . 
कलीदेवाय नमः 

बाब , तूं कोण जातलो ? 


ल्हान आसतना आवयन जांव हेर कोणेय विचारलें - बाब , तूं कोण 
जातलो जाल्यार चडशा भुरग्यांची जाप आसताली , हांव शूर शिपाय जातलों . ' 
कोण अभिमान दिसतालो भुरग्यांक तशें म्हणटना . 

तशीच चडशी भुरगी टिचर जांव पोलीस जावन आपले भितरूच 
खेळटाली . टिचर जाल्यार शिकोवपाचो अभिनय करून पट्टेन वण्टीक 
मारतालीय . तशेंच पोलीस जावन चोराक मारपाचो अभिनय करताली . पोलीस 
म्हळ्यार चोराक धरपी बरो मनीस , हेच समीकरण आमच्या बालमनाचेर 
जाल्लें आनी तेदे वेळार पोलीस खात्यांत तशे कर्तव्यदक्ष प्रामाणिक पोलीस 
आसले . 

काळ बदलता तसो मनीस बदलत रावलो . काळान मनशांमुखार तरेतरेची 
हांयसां लावन ताका बदल्लो . पोलीसूय थंय फाटी उरलेना . पोलीसे 

मुखार 
चिरीमिरी उतर लागले . जंय पोलीस थंय ' चिरिमिरी . ' ' चिरिमिरी ' ची आस 

भरभर वाडटा तसो तसो पोलिसेच्या पोटाचो घेर गरगर वाडत रावलो . 

एकदस्त , भारदस्त , वजनी देह मागीर सर्वसामान्य जनता वाघाक , 
शिंवाक पळयलेवरी पोलिसेक पळोवन कांचेवंक लागली . कसलीय कागाळ 
करूंक वचचे आदी धा वेळां विचार करपाक लागली . पोलीस चौकीत भितर 
सरतना आपली सोणकटां सांबाळीत , ती फोडिनासतना तशा तशी उरची 
म्हूण देवाकडेन आाँ मागीत वचपाक लागले . 

फाटी एका भौमानेस्ताची मुलाखत टिव्हीर पळयिल्ली . तांचे जिणेंतलो 
एक दुखेस्त खीण म्हूण सांगतना तांणी म्हळे , ‘ म्हजो एक विद्यार्थी आपूण 
पोलीस इन्स्पेक्टर जालो म्हूण मिठाय घेवन म्हजेसरी आयलो . हांवें ताका 
विचारले , ' बाब , सगळे सोडून अशी कमी पगार मेळपी पोलिशेची नोकरीशी 
तुवें सोदून काडली . तूं शिकला त्या कोतान तुका कसलीय बरी नोकरी मेळू 
येताली . तेन्ना ताणें हासत जाप दिली . ' सर , थंय पगार थोडो खरो पूण वयल्यान 
खूब सुट्टा . ' पोलिसेचे बदलतें चित्र हे आयकतच सामकें दोळ्यांमुखार येता . 

पोर्तुगिजांची राजवट सोंपपाच्या काळार जल्मल्ल्यान तांची सालाझार 
वृत्ती पळोवपाचो योग आयलो ना तरीय जाण्टेली सांगताली ताचेवेल्यान 
कल्पना करूं येता . एकदां खंय काय पोर्तुगेज पोलिसांनी एका मनशाक , 
दुसऱ्या मनशाक पांय लागलो म्हूण ताका पांयां पडटना पळयलो . पोलिसांनी 
मागीर मेळत ताका खोंट मारून मागीर पांयां पडपाचो अभिनय करचो . 

सद्या गोंयचेच उदाहरण घेतल्यार ही सालाझारी वृत्ती खेमलो सावंत 
तशेंच भौमानादीक स्वातंत्रसैनिक दो . मार्टीन्स , कुंकळचो अपंगूळ दत्तू नायक , 
आनी वास्कोय जाल्ली अशी दोन - तीन प्रकरणां हातूंत दिसून येतात . जाण्टे 
पिरायेचो एम . करूणानिधी हांकां अटक करतना जे रितीन पोलिसांची वागणूक 
आशिल्ली तें पळोवन सर्वसामान्य मनशांमदीं आनीक भिरांतेचे वातावरण 
पसरतले हातूंत दुबाव ना . 

पोलिस जाल्यार हात बरोच ओलो जाता . आस्पत वाडटा . मान वाडटा . 

लोक भियेतात . एक राजा कसो लोकांमुखार ओढून भोवपाक मेळटा , हे 
हाली भुरग्यांमुखार पोलिसेचे चित्र . मागीर भुरग्यांक जर विचारले , ' बाब , तूं 
कोण जातलो ? ' जाल्यार ‘ हांव पोलीस जातलों ' म्हूण तांणी सांगल्यार नवल 
तें कसलें . 

को age 


18 


टेन्शन छू ऽऽ 


शाळा सुरू जावन म्हयनो जाता थंय आसा म्हज्या पुताच्या पुस्तक 
चोपड्यांच्या कवरांची दशा . पोरूं वर्सा म्हळे अजून ल्हान आसा . सुदारतलो . पूण 
छे ! अंदूय तेंच . हांव बेजारले . ' कितें रे , किती वर्सा शिकता पूण सुदारना मरे ? ' 
अशीं उतरां झुप्प करून तोंडसून भायर सरली . 

भुरग्यांक न्हिदावन मातसो सुशेग घेवंक बशिल्लेकडेन मनांत्त येदोळची उतरां 
याद जाली . कशें म्हळे हांवें पुताक कितलीं वर्सा शिकता मरे म्हणून ? अशी कितली 
वौं शिकता तो . पयर ऑक्टोबरांत ताका सात सोंपल्यांत . म्हळ्यार सात वर्सी 
जातांच तो तिसरेक . सव्या वर्सा दुसरेक , ५ व्या वर्सा पयलेक , ४ थ्या वर्सा 
के.जी.क , २,३ ऱ्या वर्सा के.जी. , १,२ ऱ्या वर्सा म्हळ्यार दोन वर्सा सोंपता थंय 
आसा नर्सरीक ( अपरीक ) म्हळ्यार जल्माक आयिल्ल्याक बाबड्यान दोन वर्सी 
मेरेन सुशेग घेतला . नाचला , खेळ्ळा आनी म्हत्वाचे म्हळ्यार सुशेगादीन सकाळचो 
णव - धा मेरेन लोळत रावला . सुशेगादीन सकाळचो नाश्ता खाला . त्या उपरांत 

नर्सरीच्या नावाखाला सात मेरेन उठप जाला . न्हिदकुऱ्या दोळ्यांनी आसतनाच 
' बाबू तो शाणो तो ' , म्हूण हांवें बळयां तोंडांत धुकलिल्लें ‘ दूद ' पिवप जाला . 
टेम्पोंतल्यान शाळेत वतना तें ' दूद ' भायर काडपूय जाला .. " 

मागीर स्टॅण्डींग लायन , स्लिपींग लायन , एल.टी.इ.एफ. अशी अक्षरांची 
घुस्पोवपी वळख करता करतां होमवर्काच्या नावाखाला बोटां दुखोवन घेवप जालां . 

म्हळ्यार म्हज्या भुरग्याची वळख हुस्को , टेन्शनाकडेन हांवेंच करून दिल्या . 
हे म्हज्याच भुरग्यांबाबतीत घडना , जायत्या भुरग्यांबाबतीत घडटा . कित्याक धाडलें 
हांवें ताका इतले ल्हान पिरायेर शाळेत ? ताका शाळेची संवय जावंची म्हण ? काय 
फॅड म्हणून . बिल्डिगेंतली सगल्यांची भुरगीं वतात , ताणेय वचचे म्हण ? 

भुरग्यांक शाळेत घालतकच आमची सपनां जी आमच्या भुरग्यांखातीर 
आमी पळयल्ली आसतात ती मागीर तांचेर लादप जाता . आपणे चितिल्ल्या 
सपनांची पुर्तता जावंची म्हण भुरग्यांचेर प्रेशर हाडप जाता . शाळेच्या अभ्यासांत 
ट्युशनाची भर पडटा . भुरगो अभ्यास अभ्यास - अभ्यासाच्या चक्रव्युहांत फसता . 
ह्या अभ्यासा मुखार मागीर आवय - भुरग्यांचो संबंद फकत जेवणाकडेन , अभ्यास 
करपा पुरतो येता . अभ्यास करून थकिल्लो जीव हांतरूणार पडटांच न्हिदेचे सुवादीन 


जाता . 


मागीर थंय नासता आवयच्यो काणयो , ललयो . ते खातीर कोणाकूच वेळ 
नासता . भुरग्यांक आनी आवयकूय . 

भुरगो ल्हानाचो व्हड जाता जातां सतत टेन्शनाखाला जगत रावता . परिक्षेक 
बरे मार्क मेळपाक जाय , सगल्या सर्तीनी मुखार आसपाक जाय , ना जाल्यार तापोवणी 
पडटलीं , भुरगो बाबडो घुस्पता . आयच्या काळांत अभ्यासाक खूब म्हत्व आसा 
खरें पुणून तेचबराबर भुरग्यांक मायेन समजावन आयिल्ल्या परिस्थितीकडेन कशें 
झुंजप आसता , कशें जुळोवन घेवप आसता हे समजावंक आमी अपेशी थारतात . 
मागीर येदेशा कारणाक लागून ल्हान - ल्हान भुरग्यांनी केल्ल्यो आत्महत्या कानार 
पडटात . ते खातीर आमी पालकूच जबाबदार आसात न्हय ? 

भुरग्यांच्या अभ्यासाचे टेन्शन घेवन बशिल्ल्या म्हजे सारकिल्ल्या आवयांचे 
टेन्शन पयस करप पयलीं गरजेचे . आमच्या टेन्शनान आमी भुरग्यांचेर टेन्शन हाडटात 
आनी घराचे वातावरणूच टेन्शनमय जाता . 

टेन्शन छूऽऽ करपाची गरज आमकां पालकांक पयलीं आसा अशें दिसना 
तुमकां ? 

आवयगेर सावन येतना वास्को येवंक सीटी बसीर चडले . चर्च काडून 
मातशी मुखार बस गेली इतल्यांत म्हजें लक्ष त्या घराकडेन गेलें . थंयच सोपणार 
तें बशिल्लें . गुलाबीच व्हिस्तूद घालून . ताच्या हातांत चुडो आशिल्लो . ' ताचें 
लग्न आसा दिसता ' हांवें कुशीक बशिल्ले ताईक म्हळे . ' शें ताचे लग्न केन्ना 
जाला . ती तांची निमाणी भयण मगो . तें गो तें फाटी ... ' म्हणत ताईन उलोवणे 
अारूच सोडले . पूण म्हाका उमळशीक लागिल्ली ‘ कितें जालें गो ताई ताचें ' 
हांवें पथून विचारले . ‘ आगो तें सॅबीले निमणे चली . तुका याद ना येदें आशिल्लें 
तें ? ताचे लग्न जाल्लें फाटीं आनी रोखडीच ती बोट शेणली पळय खंयच्यातरी 
दाँत . तो गो विजयाचो भाव आशिल्लो पळय ती बोट . हाचोय घोव आशिल्लो 
थंय . नवेंच काजारी . सामको शॉक बसलो ताका . तेन्नासावन असो चुडो घालून 
पिसाय शें घोवाची वाट पळयत बसता . ' ताई उलोवन गेली . पूण हांव मात 
निर्णेल्लेवरी जालें . 

म्हाका तो दीस सारको याद जायना आनी ते बोटीचेंय नांव याद जायना . 
पूण म्हज्या भावाच्या इश्टाचो धाकलो इंजनेर जाल्लो भाव हे बोटीर आशिल्लो 
इतलें म्हाका कळ्ळे . काळीज तुटिल्ले भशेन जालें खबर आयकून . ते फामिलींतले 
लोक सगळे उच्च शिक्षित पूण म्हणटात न्हय शेणिल्ल्याचे मन धा कडेन तशें 
तिवूय देव - बाब - घाडी भगताकडेन धावली . तांचेंय नवेंच लग्न जाल्लें . देवान 
सांगलां म्हजो पूत येतलो परतून . तो जंय खंय आसा थंय जिवो आसा . विजय 
ताचो बापूय - आवय आनी ताची भावज सगळी वाट पळयत आसात एक आस 
मनांत्त दवरून . तो येतलो , परतून येतलो . अवश्य येतलो . 

सॅबीचें चलीय अशेंच वाट पळयता आपल्या घोवाची . आपूण नवी व्हंकल 
हाची तितली जाण उरल्या ताका . म्हूण तें चुडो भरीत आसता हातांत . तो 
येतलो तेन्ना ताका चुडो दाखयत घडये ते म्हणटले ' चोय मुगो चुडो तेस्सो 
आहा तुका लागून काडुंकूच ना तो . ' आनी ताका ही सगळी पिसाय कशें 
म्हणटात . आपल्या मनशाची वाट पळयत बसला तें . तो येतलो आनी आपणे 
सपनेल्लो आपलो संवसार सुरू करतलें म्हूण आशेन ताचे वाटेकडेन दोळे लावन 
बसला तें . ताका पिसाय म्हणप समा न्हय . 

सोनी चॅनलाचेर शेणिल्ल्या मनशांविशीं एक खासा प्रोग्राम आसता . ती 
कार्यावळ सुरू जातना जे सूर वाजतात ते काळीज पिळवटून उडयतात . 
शेणिल्ल्या मनशाच्या वास्तव्य घडणुकांचे नाटकीय रूपांतर दाखयले उप्रांत 
त्या शेणिल्ल्या मनशांच्या लागींच्या नातलगांच्यो त्या मनशाक परतून येवपा 
खातीर विनवण्यो केल्ल्यो दाखयतात . तेन्ना तांची अवतिकाय पळोवं नजो जाता . 
आपलो शेणिल्लो मनीस परतून येतलोच ही आस्त बाळगून ती रावतात . 

रूक्मीणी हीवूय अशीच . आमी तेन्ना नवें वाडे वास्को हांगा रावताली 
तेन्ना आमगेर वावर करपाक येताली . थंड सभावाची . चड उलोवपी न्हय . सदांच 
आपले उपासतपास , व्रत - वैकल्यां चालूच आसताली . गळ्यांत घसघसशीत 
मंगळसूत्र आनी पदराक दोन भुरगी . रूक्मीणीक पळयतकच ती वावर करपी 
बायल कशी दिसच नाशिल्ली . एक दीस हांवें सहज फकाणां करपाच्या उद्देशान 

तिका म्हळे , ' आगे इतले उपास - तापास कित्याक करता ? घोवाक फायदो करता 
गे ? ' तेन्ना दोळ्यांत उदक हाडून तिणे म्हळे , ‘ ताचे खातीरूच करतां हे सगळे . ' 

' म्हणचे ' हांव घुस्पल्लें . 

' चार वर्सी जाली . मदेराचें सामान म्हूण हाडूंक थंय बेळगांव गेल्लो तो 
आयलोच ना . तो येवंक जाय म्हूण हे देवाकडेन सांकडे . ' 

' खंय आसा तें तरी खबर आसा ? ' 

' ना . पूण देव सांगता तो येतलोच . तेच खातीर करतां सगळं . हांवें कोणाचें 
वायट करूं ना . म्हाका देव फळ दितलोच . तो परतो येतलोच . म्हजे खातीर ना 
जाल्यार ह्या दोन भुरग्यांखातीर येतलोच . 
आयज हे गजालीक पंदरा वर्सी जाली . तिचो घोव आयलो ना . 

पूण 

तो 
येतलोच निमण्या खिणाक आपल्या तोंडांत उदक तरी घालूक येतलो ही आस्त 
ती बाळगिता . ताची वाट आजुनूय पळयत बसता . ही आस मनशाक कशी 
झुलयता . खुटिल्ल्या मनाक परतून फुलपाची आस्त दाखयता ही आस . जीण 
जगपाची वाट दाखयता ही आस . म्हाका एके इंग्लीश कवितेच्यो वळी याद 
जातात . कवी मात याद उरूंना . " Hope is the thing with feathers , that 
perches in the soul . And sings the tune without the words . And 
never stops at all . " " 

thm मा 


वाऱ्या गड्ड्यांचो खेळ 


दिवाळेचे सुटयेत भयणीली भुरगी आयल्यांत . हेरशी घराभायर 
आंगणांत , उक्त्या मळार खेळपी हीं भुरगी म्हज्या फ्लॅटांत ओगी बसनांत . 
दिसूयभर तांचे तरातरांचे खेळ . आतांच कॅरम खेळटा म्हळ्यार रोकडींच 
झगडून खेळ फाफसून गॅलरीत फुटबॉल घेवन धांवतात . थंय फुलझाडांचे 
वाझ फोडटा म्हळ्यार कंवचेच्या गड्ड्यांनी घर घणघणायतात . तांचे 
फाटल्यान धांवता नाचता म्हाका कथकली , भरतनाट्यमाची प्रक्टीस 
केल्लेवरी दिसता . आनी म्हज्या ह्या मावशेच्या मोगांत प्रत्येक सुटयेत 
मुजरत म्हजेसरी येतात तांच्या ह्या मोगांत म्हाका आंतरीक सूख भोगता . 

काल अशेंच घर लीप करून सुशेग घेवपाक वतना गड्डो जमनीर 
पडलेलो दिसलो . हांवें तो मेजार दवरलो आनी मेजाकुशीच्या कदेलार 
बसले . म्हजे फाटलेवटेनचे जनेल हांवें वाऱ्याखातीर उगडले ते सरशी 
वाऱ्याचे एक मंद ल्हार जनेलांतल्यान भितर सरलें . वारो लागतांच गड्डो 

थरथरलो . वारे व्हांवत आसलें . वाऱ्याच्या नेटाबरोबर गड्डोय मेजभर 
थरथरपाक लागलो . जसो वारो एक महाकाय राकेस आनी ताणें फू 
करतांच गड्डो भियेवन सगळोच कडकडटा . वाऱ्याच्या नेटासरशीं 
गड्डो मेजावयल्यान कडकडत थरथरत सकयल जमनीर पडलो . पूण 
जमनीरूय ताका वाऱ्यान सोडलो ना . ताका फाटी फुडें नाचयत नाचयत 
वाऱ्यान ताका कोनशाक मारलो . गड्डो कोनशाक पडलो मागीर तो 
हाल्लोय ना धोल्लोय ना . 

हांव उमळशिके न हो वाऱ्या - गड्ड्याचो खेळ पळयत आसलें . 
गड्ड्याचो सभावधर्म खेळप . पूण ह्या खेळपाकूय काय नेम आसतात . 
त्या नेमाक धरून खेळटां खेळटां गड्डो जर कोनशाक गेलो जाल्यार 
व्हडलोसो फरक पडना . पूण ह्या गड्ड्याक खेळोवपी खेळाच्या नेमा 
भायर वचून , एके तरेन ताका भियेवन ताका कोनशाक मारता तेन्ना तें 
नीतीक धरून आसना . हांगा कोनशाक मारप हाचो अर्थ नश्ट करप नाश 
करप असो जाता . हो वारो गड्ड्याक थरथरायत मेजा वयल्यान सकयल 
जमनीर उडोवन कोनशाक मारता . तितली शक्त ताका आसता . पूण 
कोनशाक मारिल्ल्या गड्ड्याक परतून उखलून हाडून आसा तसो मेजार 
दवरपाची शक्त ह्या वाऱ्यालागीं आसना . म्हळ्यार वाऱ्याक गड्ड्याक 
नाशाक पावोवपाक जाता . नश्ट करपाक जाता . पूण गड्ड्याक पुनर्जिवीत 
करपाक ताका तसो दवरपाक जायना . 

हो वाऱ्या - गड्ड्याचो खेळ म्हाका मनीसकुळयेच्या जीणे खेळाची 
याद करून गेलो . मनीस जल्माक येता आनी जीणेची सोपणां चडटां 
चडटां कितल्याशाच सुख - दुख्खाकडेन झूज दीत रावता . तरीय मनांत 
एक आस तिगोवन तो ही सोपणां चडटा . आनी ही सोपणां चडटां चडटां 
तरे तरेन ताका पिडापीड भोगपाचें , तरातरान कश्ट दिवपाचें , ताचो फुडार 
काळखांत उडोवन ताका निराशेच्या देगणांत धुकलपाचें , आनी ताका 

नश्ट करपाचे काम हेच मनीस कुळयेंतले कांय जाण करतात . 

आज वचत थंय संधीसाधू आपलें सादोवन घेवपाक देशाक लुटपी 
राजकर्णी धरून धर्मकोल्ला , पिसायपण घेवन बॉम्ब हल्ले करून , जैविक 
विज्ञानाच्या आदारान मनशाचे जिणेचो नाश करपी हे माथेफिरू दिसतात . 
ते ह्या वाऱ्याचे प्रतीक , आनी गड्डो हो सामान्य नागरिकांचे प्रतिक . 
माथेफिरू म्हळ्यार सामान्य मनशाच्या जिवितांत तांकां पिडापिड करून 
तांकां नश्ट करपी हिंवूय मनशांच . पूण काळीज विरयत , दुश्ट ती सामान्य 
मनशांक कांय न्हय करून कोनशाक मारतात . तांका नश्ट करतात . पूण 
मारिल्ले , नश्ट जाल्ले मनीस कुळयेक , संहार केल्ले मनीस कुळयेक परतून 
जीवदान दिवप हांकां शक्य आसना . 

जशे परी वारो आनी गड्डो . 

जालमा 


संद 


' पिवळे तांबूस ऊन कोवळे पसरे चौफेर ' ही कविता आमी भुरग्यांनी 
धडाधड म्हणून दाखोवंची . ताका मास्तर केन्ना कविता म्हणूक लायनाशिल्लो 
तरीय तो नेटान उबो रावून कविता म्हणटालो . ' पिऽऽ पिऽऽ पिवळे तांऽऽ तांऽऽ 
तांबूस इतलें तो आळयता म्हणसर मास्तरान पिरंगून म्हणचे ' अरे बस रे ' पूण 
ताणें मास्तराचे आयकनासतना कविता चालूच दवरची . मागीर मास्तरान ताचेर 
तापचें . तो उलयतना तत् पप् करता म्हूण आमी भुरगीय ताका हांसताली . ताका 
सगल्यांनी ‘ पिवळे तांबूस ' नांव दवरिल्लें . ताच्या उलोवण्या खातीर मास्तर ताका 
कित्यानूच वांटो घेवंक दिनासलो . पूण तो मास्तराची उलोवणीं खावनूय भाशणां 
करपाक मुखार येतालो . ताणें उलोवप सुरू केलें रे केले सगळी भुरगी हासूक 
लागताली . पूण तो निर्शनासतना उलयत रावतालो . चवथी पास जातकच हांव 
दुसरे शाळेत गेलें मागीर उपरांत तो भुरगो म्हाका केन्ना मेळ्ळोना . 

फाटल्या दिसांनी दिसाळे वाचतना ताचेर एक फोटो आनी ताचें नांव 

दिल्लें . नांव वाचतकच म्हाका त्या भुरग्याची याद जाली . हे नांव खात्रीन ताचेंच . 
आनी हो मनीसूय वास्कोचोच . एके राजकी पार्टीचो अध्यक्ष म्हूण निवडून 
आयिल्ले खातीर ताचो फोटो आयिल्लो . राजकी पार्टी म्हळ्यार भाशणां 
आयलींच . हो अजूनय तशीच भाशणां करता काय ? मनांत उदेलें एक प्रश्नचिन्ह . 
ह्या प्रस्नाचिन्हाची जाप म्हाका म्हजो भाव येतकच मेळ्ळी . ' शे , तो काय बरें 
उलयता जाणां आतां . एक मात आं ' , भाव तुस्त करीत सांगतालो . तो मेळिल्ले 
एक्कूय संदीचो लाव घेतल्या बगर रावलोना . देखून आयज ह्या पदार पावला . 

आमी खूब फावट पळेतात . काय मनशांक कसलेय गजालीक ववपाची 
संवय आसता . आमकां केन्ना संदूच मेळना . तांचे आपलें बरें . तांकां कितल्योच 
संदी मेळटात . ' पूण अशें वतना आमी एक गजाल विसरता , अशो जायत्यो 
संदी आमकां मेळिल्ल्यो आसतात . आमच्या अज्ञानाक लागून , आमचे 
आळसायेक लागून , वा केन्ना जापसालदारी फाफुडपाच्या आमच्या सभावाक 
लागून 

मेळिल्ली संद आमी वगडावन बसतात . केन्ना केन्ना हातांत आयिल्ली 
संद गेली हे लेगीत आमकां कळना . हाचे कारण आमी जागरूक आसना . 

म्हाका म्हजे इश्टिणीच्या आज्याची गजाल याद जाता . तेदे वेळार मॅट्रीक 
शिकिल्लो मनीस . परिस्थिती खातीर मुंबय पावलो . पूण थंय कोणाचोच आदार 
नाशिल्ल्यान बरीशी नोकरी मेळोवप ताका शक्य जालें ना . निमणी एका हॉटेलांत 
रांदप्याची नोकरी ताका मेळ्ळी . नोकरी तर मेळटा . ही संद सोडची न्हय 
येवजून तो हॉटेलांत कामाक रावलो . रांदप्याचे काम करता करता हॉटेलाचें 
वेवस्थापन कशें चलता हाचीय बारीकसाण तो घेतालो . चार पयशे गांठीक 
जमतकच ह्याच अणभवार ताणें एक ल्हानशें हॉटेल सुरू केलें . करता करतां 
बरो जम बसलो . मुंबय शारांत ताची सद्या चार हॉटेलां चलतात . ताची सोताची 
बिल्डींग आसा . गोंयांतूय जायते कडेन ताणें सुवाती घेतल्यात , आतां इश्टिणीचो 
आजो ना , पूण ताणे घेतिल्ले एके संदीचो लाव आतां ताची भुरगीं - बाळां 
आनी नातरां घेतात . 

आमी अशा कितल्याशाच व्हड मनशां विशीं जायत्यो गजाली 
आयकल्यात . मेळिल्ल्या संदीचो लाव घेवपाक आपल्या घरादाराक फाट करून 
लेगीत तांकां वचचें पडला . मेळिल्ली संद वगडायल्ली जाल्यार आयज तांकां 
जी नामना मेळ्ळ्या ती मेळची नासली . 

म्हाका म्हज्या बाबाचीय गजाल याद जाता . सामकी प्रतिकूल परिस्थिती 
आसतना बाबान शिक्षण घेतले आनी एके नामांकीत कंपनीत टायपिस्ट 

म्हण 
रावलो . पूण बाबाक शिर्विसे परस सोताचो वेवसाय करपाक खूब आवडटालें . 
एक दीस तांच्या मावान तांकां म्हळे , ‘ म्हज्या दुकाना मुखार इल्लीशी सुवात 
आसा . तुका कितेंय करपाक जाय जाल्यार कर . हीच संद घेवन बाबा थंय टायप 
रायटर घेवन बसलो . करतां करतां वेवसाय वाडलो . आमी भुरग्यांनीय तो वेवसाय 
वाडयलो . आयज बाबा ना पूण तांणी सुरू केल्ल्या टायपींग सेंटराचेर काम 
करून तांच्यो धुवो तशोच आनीकूय चलयो आपल्या संवसाराक हातभार 


लायतात . 


संद म्हणटना ती अशीच पाखा लावन आयिल्ली आसता . पायाच्या 
आखाण्यार भार दिवन उबी आसता संद . म्हळ्यार संद एका खिणाखातीर येता . 
तो खीण सोंपतकच पाखां हालयत भुर्र करून उडून वता . जाका सादता ताणे 
संदीक धरपाचें ना जाल्यार फाटल्यान फकत हात चोळपाचे.संद प्रत्येक खिणाक 
आमचे दार धाडायत आसता . आमी ते खातीर जागरूक आसूंक जाय . दारांत 
आयिल्ले संदीचे वाटेर गुलाबाची फुलांच आसना . वाटेर तोकांचे कांटेय 
आसतात . कांट्यांक अचळय कुशीन काडून चलत रावल्यार जैत आमचेच 


आसता . 

मंगळूर अधिवेशनाक गेल्लेकडे आमच्या राबित्याची वेवस्था सैम - सोबीत 
वाठारांत केल्ली . वाऱ्या सांगाताक सळसळपी माडांची चुडटां , आनी रूखांची 
पानां मनाक चैत्यन्न हाडटाली . अधिवेशनाच्या एक दिसाची कार्यावळ सोंपल्या 
उपरांत रातीकडे न्हिदपाक कुडीर आयिल्ले कडेन घरकारान एका रूखाक बोट 
दाखोवन म्हळे , ‘ रातच्या काळखांत तो रूख भूत कसो दिसता न्हय ! ' हांवेय 
ताच्या म्हणण्याक हयकार दिलो . आनी हांव न्हिदले . पूण घडये भंयाची एक 
कीट खंय तरी काळजांत लिपून बशिल्ली ती भर फांतोडेर म्हाभंयकर रूप घेवन 
सपनेली . सपनांत तो रूख ही हा करीत म्हजे भोंवतणी ध्रुवपाक लागलो . धडपडून 
जागें जालें . तशेंच उठून जनेलाकडे वचून रूखाक पळयलें . तो रूख बाबडो 
ऋशी कसो निश्चल उबो आसलो . वारो ताच्या पाना पानांक सांसपितालो 
तितलोच . हेरशी थंय कोण ना . म्हाका हातूंक आयलें . भित्या फाटल्यान 
ब्रम्हराक्षस म्हणटात तें खरेंच . 

म्हाका जेन्ना जेन्ना अशोक भोसल्याची ‘ म्हजे कडे मळब आसा , नकेत्रां 

आसा , चंद्रिम आसा तुका जाय येता जाल्यार दितां ' ही कविता वाचतां वा 
आयकतां तेन्ना तेन्ना झुप्प करून ह्यो ओळी मनांत येतात . ' म्हजे कडे हावको 
आसा , भुतां आसा , राकेस आसा , काळोख आसा कोण भियेता थंय येता . ' 

जाल्लें सान अर्भक लेगीत मदीं मदीं भियेवन आंग काडटा . आनी रडटा 
तेन्ना जाण्टी म्हणटात , ‘ पळयलें देव तांकां सांगता तुजी आवय गेली . तेन्ना तें 
भुरगें भियेवन आंग काडटा आनी रडूंक लागता . ल्हान भुरगीं सपनांत भियेतात 
आनी हांतरूण लेगीत ओलें करता . तर व्हडली मनशां लेगीत केन्ना केन्ना सावळेक 
भियेवन आंग काडटात . 

भुरगेपणांत हांव काळखाक खूप भियेतालें . दिसा उजवाडे कितलीय मस्ती 
करूं काळोख जालो मस्तीचो बाळू शेळेतालो . म्हज्या ह्या वीक पॉइंटाचो म्हजी 
आवय जुस्त फायदो घेताली . म्हजी मस्ती निवळावपाक काळखे कुडींत दवरून 
' जुवार जू काळखांत कोण आसा ताका पळय तूं ' अशें म्हों की म्हजी शेंडी 
तिच्या हातांत वताली . आनी म्हजी मस्ती थोडे दीस तरी कमी जाताली . 

एक दीस साद्या कापसाक लेगीत रातीच्या वेळार पळोवन किंळाच्यो 
मारपी म्हजे व्हडले भयणीक ताईक बरेंच भियेवपाचे हांवें थारायलें . आमचे 
मान्न्यान पयलीं एक माड आसलो . एक दीस रातची भयण दार बंद करूंक गेल्ले 
कडेन माडार मातशे वयर चडून हांवें ताचेर घब्ब करून उडकी मारली . ताईच्यो 
किंळच्यो . सगळी धावून आयलीं . पळयल्यार म्हजी पाडी करणी . आईन म्हाका 
ख्यास्त दिवंक म्हजी पोटली त्या काळखी मान्न्यांत दवरली . रडून रडून केन्नाच 
अशें परतून करचें ना हे वचन दियसर . 

इश्कोलान फाट दुखसर धुमके मारपी मास्तराक , पट्टेन हाताची तायटां 
तांबडी जायसर सोलपी ताईक हांव केन्ना भियेलेना पूण दोळे मोठे करून भेश्टावपी 
बाईक मात हांव सामकें भियेतालें . म्हज्या घरकाराक लेगीत म्हज्या ह्या वीक 
पॉइंटाची सुलूस लागल्या . मागीर कसल्याय वाद विवादा वेळार ताचे मोठठे 
दोळे पळोवन म्हजी गची आपशींच आवुळटा आनी वाद विवाद खंडीत जाता 
हे ताका बेस बरें कळपाक लागलें . हाली हाली हांव शत्रुपक्षाच्या नदरेक नदर 
दिनासतना वाद कसो फुडें व्हरूं येता हाचो अभ्यास करता . काळखाक भियेवपाचे 

दीस कशे फाटी पडले तशे नदरेक भियेवपाचे दिसूय फाटीं पडटले हे हांव जाणां . 

जो भिलो तो मेलो हे जेन्ना म्हाका कळपाक लागले तेन्ना ‘ डर लगे तो 
गाना गा ' हो मंत्र आत्मसात केलो . आनी खऱ्यांनीच काळखाक भियेवपी हांव 
केदेय काळखांतल्यान आपटनासतना धोपटनासतना चलपाक शिकले . एक 
आत्मविश्वास जागयलो हावें . मागीर तो खरो काळोख आसूं ना जाल्यार जीणेत 
फांकील्लो अडी - अडचणीचो काळोख आसूं . हांसत - गायत ताका बळांटपाक 
म्हाका बरेंच येस मेळ्ळे . एक तेप म्हज्या कर्तुत्वाचेर विश्वास शेणोवन बशिल्लें 
हांव म्हज्या दाराचो हुमरो हुपूंक लेगीत भियेवंक लागलें तेन्ना म्हज्या दोन 
इश्टीणींच्या हातांचो आदार घेवन हुमऱ्या भायर घाल्ल्या पावलान भंयाचो पगडो 
म्हज्या मनांतल्यान हुमटावन आत्मविश्वासाचे बी परतें म्हज्यात किल्लुवपाक 


आदार जाला . 


म्हजो हो वयलो लेख बरोवन हांव च्या पियेवंक गेल्लेकडेन म्हजे आवयन 
लेख वाचलो आनी हांसत म्हळे बाय गो तुजे मनांक काळाक लेगीत भियेवपाची 
शक्त येवनी मागीर पळय तुज्या मुखावेल्या जिवीत डायरेंत भंय शब्दच आसचो 
ना . ' हां मनांतल्या मनांत म्हळे , ‘ आई तुज्या तोंडांत साकर पडो . ' 

सद्या गोंयभर फळांचो राजा आंबो आपली राजवट चलयता . ( आनी गोंयचे 
शासनकर्ते आंबे चोखून ताच्यो पारी एकमेकाचेर शेवटुपांत गुल्ल आसात . ) आंबो , 
आंबराई , आंबेगाळ हीं उतरां आमी शारांतल्या लोकांनी सपनांनी पळोवपाची ना 
जाल्यार काणयांनी आयकुवपाची . शार = चिरे + विटो + शिमीट + रेंव - मनीसपण 
हे शाराचे गणित . थंय ह्यो राई , गाळी वखदाक लेगीत मेळप कुस्तार . ना म्हणपाक 
एकटें दुकटें आंब्या झाड सोदल्यार मेळत . त्या आंब्या झाडाक पळोवन प्रा . 
प्रकाश पर्येकाराल्या दवरण्यांतलो आंबेगाळी बी कशो आसतल्यो काय हाचे चित्र 
मागीर शारवाशीय काडटात . बरे , आंब्याचे झाड दिसले . पूण झाडारूच पिकिल्लो 
झाडपिको आंबो दिसूक कुस्तार . आंबो चंवरता , तोरां येतात . तोरां पिकूक लागतात 
इतले मेरेन बरे वता . मागीर आंबो फाल्यां पिकतलो , फाल्यां पिकतलो म्हणटा 
म्हणटा अचकीत कोगळे आंब्याक वेंगायता . 

म्हजे बिल्डिगे फाटले वटेंतल्या बिल्डिगें शेजरा एकटें एकसुरें आंब्याचे 

झाड आसा . झाड बाबडें सामकें प्रामाणिक . वर्सी सारके वेळार चंवरता , फुलता , 
फळटा . आनी पिक्या आंब्याचे दर्शन घेनासतना उरता . कितलींशींच वर्सी झाड 
बाबडे झाडपिको आंबो पळोवंक आशेता आनी झाडा सांगाताक हावूय . आंबो 
पिकतलो म्हाका भुरगेपणांत पावयतलो . मामाल्या चणींत झाडां चडून झाडपिके 
आंबे खाल्ले खीण जागयतलो म्हूण कितलीं वर्सी झाडपिक्या आंब्याची वाट 


पळयता . पूण ... 


सैम नेमाप्रमाण जल्म -मर्णाची काळ भोवंडी चालूच आसा , मनीस जांव 
हेर प्राणी जांव फळां फुलां सैम नेमा प्रमाण जल्माक येतात . आवयच्या गर्भात 
कोमरेल्लो आंकूर सैम नेमा प्रमाण आकार घेयत दिशीमाशी वाडटा आनी सैमान 
नेमिल्ले वाटेन जल्माक येता . पूण मनीसजात हाका आडवाद आसा . मनशाचो 
जीव आवयच्या गर्भात णव म्हयने रावता खरो पूण सैमान दिल्ले वाटेंत परीपूर्ण 
पिकून जल्माक येना . तो जल्माक येता ' सिझेरीयन ' पध्दतीन . चड मोबदलो मेळटा 
म्हूण दोतोरूय ही पध्दत आपणायता ; जाल्यार बाळंतवेणो चुकोवपाक काय 
आवयोय ही पद्धत आपणायतात . आतां मेरेन हुस्क्या मेकळो आवयच्या गर्भात 
न्हिदिल्लो जीव सैमाचे वाटेन वचचे आदीच सिझेरीयन करून भायर काडटात . 
ज्युस्त झाडपिक्या आंब्यावरी गत . 
जल्माक आयिल्लें पिकलें काय गळटलेच हो सैम नियम . 

पूण 

आतांच्या 
काळार तो लागू पडना . आतांच्या काळार जीण ताकून - भोगून पिकपाक पावंचे 
पयलींच कितलेशेच कवळे , तरणाटे जीव शेणटात , नाच जातात , गळून पडटात . 
ज्युस्त झाडपिको आंबो पिकचे आदीं काडिल्लेवरी भर जिणेंतले उठून वतात . 

' करीत ती संवय ' म्हणटात . मनशाक आतां अशे अमुरपिके , अपरिपक्व 
खावपाची संवय लागल्या . अमुरपिके धाडावन , मुद्दाम पिकोवन खावपाची संवय 
न्हय वेसन लागलां म्हळ्यार अतिताय जावंचीना . ( धाडावन पिकयल्लें गोड लागना 
हे खबर आसूनय अशेंच घडटा ) देखून वचत थंय ल्हान अजाण बाळकांचेर तन्न्या 
अमुरपिक्या जिवांचेर आगळिको जाल्ल्यो आयकूक येतात . तीन - चार म्हयन्याच्यो 

चलयो , ते अजाण चले भुरगेय हाका बळी पडटात . 

मुद्दाम काडून पिकयल्लो आंबो आंबट , कुळकुळलिल्लो , पचको , 
कुशिल्लो आसूं येता . ताका झाडपिक्या आंब्याची सर येना . आंबो धरून जिणेतल्यो 
अशो कितल्योच गजाली परिपक्व जावंक दिवपाचे नदरेन मनशान विचार केलो 
जाल्यार कितलें बरें जातलें न्हय ? 

रामा , रामा एक चीट 

तुज्या 

नांवान 


म्हज्या भुरगेपणांत वास्कोंतलो सासमोळो वाठार यु.पी. वाले भैयांचो 
वाठार म्हूण फामाद आसलो . ' हमरा नाम बोलके इमलीके झाड के पास पुंछै तो 
हमरा घर मिलतगवा ' असो ' इमलिका झाड ' हो पक्को नामो आशिल्ले भैया 
लोग ल्हवू ल्हवू किरिस्ताव भाटकारांगेर नाल्ल पुंजावंक आनी कुमावाखातीर 
वापरतल्या कुडींनी भाड्याक रावंक लागले . भाटकारांगेर जाण्टी सोडल्यार हेर 
सगळी पुर्तुगालाक . मागीर भैया ‘ जय सिया राम की ' म्हणत हनुमानाचे वाडटे 
शेंपडेवरी भाटकारांलीं भाटां आपल्या घरांखातीर व्यापीत गेले . 

हे भैया लोक शेनवारा रातचे ' रामा , रामा हरे रामा'चो गजर करीत जागरण 
करताले . वास्कोच्या मेस्ता वाड्यावेल्या रामाच्या देवळांत वर्साक एक फावट 
म्हळ्यार रामनमीक पावपी आमी मागीर भैयांनी वाड्यार बांदिल्ल्या रामाच्या 
देवळांत रामलिला ' पळोवंक वचूंक लागली . ' रामनम ' आनी ' रामरक्षा ' म्हणपा 
इतलोच आमचो रामाकडेन संबंद . मागीर शिकतना राम , रामायण रामराज्य 

कितें तें समजले . 

आयतारच्या सुनापरान्तांत ‘ एक चीट श्रीकृष्णाच्या नांवान ' ह्या मो . 
सलाहउद्दीन परवेज हांचे मूळ उर्दू कवितेचो नागेशबाबांन केल्लो अणकार वाचलो 
आनी मनांत आयलें पयरूच जाल्ल्या रामनमीचे औचित्य सादून रामाक एक 
चीट बरयल्यार ? 

हालीं सरां श्रीकृष्ण हो महाभारतांतल्यान परदेस वारयेक गेला . ह्या भारतांत 
तरी हाली सरा हो सावळो नंदाचो पोर आंतरराष्ट्रीय कृष्णभावनामृत संघाच्या 
गोऱ्या भक्तांच्या तनां - मनांत रिगला तें पळोवंक मेळटा . हे गोरे भक्त रेल्वे 
बशी आनी हेर पब्लीक सुवातींनी श्रीकृष्णाची पुस्तकां विकीत ह्या सख्या हरीचो 
प्रचार आनी प्रसार करतना दिश्टी पडटात . 

भारतियांनी मात श्रीकृष्णाचे हेर कलेपरस माखनचोर ही कला समर्थपणान 
केळयिल्ली दिश्टी पडटा . देखीक , गोरवांखाण चोर , शेणचोर आनी ... चोर 
आदी . हो सख्या हरी भारतीय सिनेमातूय रिगला . आपल्या सख्या सांगातान 
गोपींची छेड काडटना तो सिनेमांनी दिसताच दिसता ! 

भारतियांची इमेज इतिहास घडोवपी . ताकाच पाळो दिवंक म्हूण 
भारतांतले राजकारणी दलबदल घडी - घडी खेळटा आनी रडी - रडी करीत नवे 

नवे इतिहास ( तशेंच सरकारां ) घडयत आसतात . अशा वेळार रामायणान 
महाभारतांत पक्षांतर करून कुरूक्षेत्राचे युध्द घडोवन हाडले हातूंत नवल तें 
कसले ? 

सद्या भारतांत गाजपी रामाचें कुरूक्षेत्रीय झूज पळोवन रामाक एक चीट 
बरोवपाक बसला . रघुकुलवंशज दशरथनंदन अयोध्यानरेश रामसायबाक 

' तुवे मारूतीरायाच्या काळजांत जसो निवास केला तसो तुज्या वासाचो 
श्वास घेत तुजो ध्यास करपी तुजे भक्त ( मारूती ) तुजें नांव घेयत , दोळ्यां 
मुखार तुजें भक्त वत्सल , प्रेमळ रूप हाडून तुज्या जयजयकारान देश हालयत 
शेंपडेक उजो पेटोवन देशभर सगळे पेटयत सुटल्यात . 

आरे रामसायबा , हो भारत देश कितल्याशाच भक्तांचो देश . आयदनाक 

आयदन ( भक्तांक भक्त ) लागतकच आवाज येताच . मागीर दोनूय वटांतल्यान 
तरसादी , भाले , उज्या गुळे , अॅसीड , हांचो हल्लो फेर हल्लो जाता . पूण अजाप 
जाणां देवा , मारतले मारतात . आनी कुशीकूच उरतात . मदले मदीं रावन हो 

पळोवपी प्रेक्षक मात काबार जाता . आंगातलो निमणो रक्ताचो 
थेंबो व्हावन वचसर . आंग लासून गोबोर जायसर तांकां बाबड्यांक कळचना हे 
विदारक सत्य . तांकां बाबड्यांक दिसता हो खेळ आनी हो खेळ पळयतां पळयतां 
तांचो संवसाराचो जिणेचो मेळूच उध्वस्त जावन वता . 

रामसायबा , तुका दिसना ( आनी हेर देवांकूय ) ह्या जगांत मनशाक रावंक 
धड जागो ना . थंय असो फातराच्या वण्टींनी रावंचे परस प्रत्येकाच्या काळजांत 
रावप गरजेचें म्हूण . रामसायबा , तुवें सद्या ‘ राम -रहिम सुनो भई साधो ' म्हणपी 
कबीर जावन काळजां काळजांत उजवाडाची ज्योत पेटोवप हातूंतच भारताचे 
कल्याण आसा . 

चूक - भूल - माफ करची . बरें मागून . 


rora 

आनी राम रडलो 


भारताचो तिरंगी बावटो वयर हुबयतना , राष्ट्रगीत म्हणटना , कवायतीचे 
बॅन्ड वाजतना , भारत माता की जय ' , ' वंदे मातरम् ' अशो घोशणा दितना , ' भारत 
म्हजो देश आनी सगळे भारतीय म्हजे बांधव ' असो सोपूत घेतना भुरगेपणांत 
तशेंच आजूनय म्हज्या काळजाक भावनांचो ओतो येता आनी आंगार ल्हव उबी 
रावता . भुरगेपणांत ह्या सोपूतान काळजांत किल्लयल्ली बंधुत्वाची भावना , तिची 
व्याप्ती इतली वाडल्या ती जात - पात - वंश - वर्ण - धर्म ह्यो रिश्की हुपून म्हज्या रक्ता 
मांसाच्या ह्या देहांत , म्हजे बुध्दीत म्हज्या प्राणांत रिगल्या . 
म्हूण 

जेन्ना जेन्ना भारतीय ‘ आमी सगळे एक , आमी सगळे बांधव ' ही 
भावना विसरून एकमेकांमदीं झगडीं - झुजां , हत्याकांडां करतात तेन्ना हांव खूब 
दुखावतां . 

मनीस बुध्दीवादी म्हूण तो हेर जनावरांपरस वेगळो अशें मानतात . पूण ही 
बुध्द 

घाणांक दवरून तो जनावरांच्या पाश्ट वागूक लागता तेन्ना ताची काकळूट 

दिसता . तो चंद्रार -मंगळार पावलो . जीव सृश्ट निर्मित मानवी क्लोनींग करपा 
इतली प्रगती करपी तो जीवसृश्ट नानपयत करपाक जीव - जंतू निर्मून अधोगतीची 
दिशा आपणायता , मळबाक पादाक्रांत करपाक अवकाश यानां घडोवपी तो 
आपणाल्या प्रगतीचेर मार भपके मारता ; पूण आपणाक वर्ण - वंश - धर्माच्या अभेद्य 
कंवचान धांपून दवरता . ह्या कंवचाच्या आडाम्याक लागून मनीस जातीत रणखेव 


मातयता . 


मळबांतलो हो देव मंदिरांत , मशिदीत , इगर्जेत वास्तव्याक आसता अशें ते 
ते धर्मीय मानतात . पूण तांणी दिल्ली शांतिकायेची शिकवण , एकमेकांकडेन प्रेमान , 
आदरान वागपाची शिकवण मनीस मानिना . ' देव प्रत्येकाच्या काळजांत वसता ' हे 
तो चितिना . फकत धर्माच्या नांवांन धुमशेणां कांडून रक्त खेव मातोवंक सोदता . 
एकटो गाय मारता म्हूण दुसरो वासरूं मारूक सोदता . हाचे मदीं भड्डता , चिड्डता 
चडशे निरपराधी . अर्भकां , जाण्टे - अपंगूळ , धर्मांध जाल्ले हे पिसाट मागीर 
आगगाडयेंत जळपी भुरगी - बाळां पळयतात , पूण तांच्या विकळापान हांचे काळीज 
द्रवना . घरांक उजो पेट्टना देव आनी देवपण समजूक नाशिल्ल्या निरपराधांचें क्रंदन 
कोणाक आयकूक येना . ह्या वेळार उत्फर्के मारता फकत एकमेकां विशींचो दुस्वास . 
हो दुस्वास कीट पेटयता आनी हां हां म्हण्टां सगळे ग्रासून -लासून वडयता . 

गुजरातेत तेंच घडटा जें फाटी मुंबयत घडिल्लें . गुजरात घडये भोगता 
आसतले एक शाप . फाटीं प्लेगान रेवाडलें म्हणटां म्हणसर वादळा - मोडां आयलीं 
आनी भंयकांपान खिळखिळायले उपरांत आतां भोगता ही धर्मांधतेची हुलपावणी . 

अहिंसेचो पूजक आनी भजक भगवान गौतम बुध्दाक अणुबाँब चांचणी 
करून हांसयलो आनी सुराज्याचो जनक राम ? फाटी आपल्या नांवान दोनूय धर्मियांनी 
पातळायल्ली मडी आतां परतून उसपून देशभरांत मारतल्या ह्या वासाच्या प्रदूशणाक 
पळोवन मळबांतल्यान राम ... घोळसां फुटून रडला आसतलो . 

ती आवय माणकुल्या भुरग्याक आपल्या पदरान धांपताली आनी 
म्हणटाली उचूक बाय ना ऽऽ ना . ते सरशीं तें माणकुले आपल्या तोंडावेल्यान 
तो पदर कडेक काडटालें आनी खळखळून हासतालें . 

म्हाका तांचो तो खेळ पळयतांच म्हजें भुरगेंपण याद जालें . 
' डबासपास ' , ' आपालिपा ' चे ते खेळ याद जाले . आपा - लिपा साय लिपा , 
सायचो गोंडो सोदून काड . हातांत किदें ? मुदी ! चल घोवाक सोदी ' तेदेवेळार 
बाकीच्या भुरग्यांची लिपपाखातीर धावपळ सुरू जाताली . आमचे मदीं 
सगल्यांत धाकलो आशिल्लो लालदास . एक दीस खंय लिपचे नकळ जावन 
आपलेच दोळे आपणेच धांपून थंयच बसलो आनी म्हणपाक लागलो हांव 


नाना . 


पूण भुरगेपण सरले तरीय हे हांव ना ऽऽ ना चे खेळ मात म्हजी फाट 
सोडूंक तयारूच नांत . पयरूच तर तो खेळ जिवो तट्टटीत घडलो . म्हगेर 

फोन नाशिल्ल्यान म्हाका कोणाकूय फोन करपाक जाय जाल्यार तीन माळयो 
देवन टेलिफोन बुथार वचचें पडटा . म्हण फकत गरज आसल्यारूच फोन 
करपी हांव त्या दिसा भायर पावस रकता आसतना सामकी गरज म्हूण पे 
फोन करपाक गेले . फोन नंबर घुवडायलो . पलतडच्यान वळखीचो आवाज 
आयलो ' हॅलो ' हांवें फट्ट करून म्हजें नांव सांगलें . ते सरशीं फोन सकयल 
कडेक काडून दवरपाचो आवाज आयलो आनी मागीर म्हज्या इश्टान कोणा 
चलयेक सादयलें . ते येतकच ताका सांगले ‘ फोन उखल आनी हांव ना म्हूण 
सांग ' पूण ते चलयेन म्हाका सांगचे आदीं तो रकाद म्हाका टेलिफोनान 
पयलींच दिलो . रिसिव्हराची बाबड्याची कसली चूक . ताका धांपूकच 
नासलो . ताणें बाबड्यान आपले काम बेस बरें केलें . 

पूण केन्ना केन्ना हो हांव ना ऽऽ ना खेळ जड वता . जड खंयचो सामकोच 
माल वता . म्हज्या एका पयसुल्ल्या सोयऱ्याक नोकरेचो कॉल येवपाचो 
आसलो . आपल्या घरांतल्या कोणाक कळचे न्हय म्हूण ताणें म्हजो अँड्रेस 
दिल्लो . तें रावता बाणावले आनी हांव मडगांव . पूण ताचें मन राखपाक हांवें 
ताका कॉल आयल्यार फोनान कळयतां म्हळे . पूण ताची एक अट . ही 
गजाल घरातल्यांच्या कानार घालू नाका . गजाल घरातल्यांक लिपोवन 
दवरपाचो गोड सोपूत घालून ते गेले . उपरांत दोन दीस हांव कामांत गुल्ल 
उरलें . तीन माळयो देंवन पोस्ट बॅगांत कसली पत्रां आयल्या काय म्हूण 
पळोवपाक फुरसत नासली . तिसऱ्या दिसा भुरग्यांक टेम्पोर पावोवंक म्हूण 
मुद्दम सकयल देवलें आनी सगळी पत्रां पुंजायली . तातूंत त्या सोयऱ्याचे 
कॉल लेटर आशिल्लें . उक्तें करून पळयल्यार त्याच दिसा इन्टरव्यूव . णवांक 
कुंकळ्ळे कॉलेजीत मुलाखतीक पावूक जाय . हांव परतें ज्या ज्या सकयल 
देंवन फोन करूंक गेलें . फोन उखल्लो त्या सोयऱ्याचे वावराडेन . सोयऱ्याचे 
नांव घेवन विचाल्ल्यार मातशी घुस्पल्ल्या बशेन जाली . मागीर ' बाय ना ' 
म्हण सांगलें . केन्ना येतलें ? ‘ खबर ना ' खंय गेला ? खबर ना . मागीर हांवें 

वयर - सकयल काडीवोडी काडीत णव मेरेन तीन फोन केले . तीनूय फावट 
वावराडी आनी तिची तीच रेकॉर्ड . त्या सोयऱ्याचो इन्टरव्यूव आनी म्हाका 
मात चक्रव्यूह . मागीर अख्खो दीस तकलेन त्याच कॉल लेटरान टिकटीक 
टायपींग केलें . निमणे म्हाका ' सॅरीडॉन ' घेवंची पडली . दोन दिसा उपरांत तें 
सोयरें म्हगेर आयलें . हांवें ताका कॉल लेटर ' दाखोवन ' बाय ना ' ची गजाल 
सांगली . तेन्ना कपलार हात मारीत ताणें म्हळे , तो तुजो फोन . म्हाका दिसलो 
कोण मस्णो देव जाणां . म्हूण तिका हांवें ‘ हांव ना ' म्हूण सांगूक लायिल्लें . 
आरे ऽऽ देवा , हांव थंयच आशिल्लें मगो . आतां हांगा नावेली कॉलेजीत 
अर्ज धाडटां . तुजोच पत्तो दितां . म्हाका हे खेपेक फोन कर . हांव रोखडोच 
घेता . पूण अणभवान हांवूय बरें शादूर जाल्लें . हांवें म्हळे रागार जावं नाका 
आं . तूं दुसऱ्याक कोणाकूय पळय . आतां मात ‘ हांव नाऽऽ ना . ' 


जिलागि 

हांव आनी म्हजी एक इश्टीण एकदां कोणागेर गेल्ली . तांचे घर बरें 
चडटेर आशिल्लें . घराकडेन पावता म्हणसर खरस लागली . तानेन ताळो सुकलो . 
घरचे यजमान्नीन बरो येवकार दिलो . पुरो जाल्ल्यान तांच्या गुबगुबीत सोफ्यार 
घालून घेतलें खरें पूण उठ्ठना इश्टीणीच्या आदाराबगर उठप कठीण जातले हे 
लक्षांत आयलें . इतल्यांत यजमान्न ‘ इल्ली च्या हाडटा आं ' म्हणत उठली . च्या 
चें नांव आयकून जिवाक सू जालें . इतल्यांत इश्टीणीन म्हळे , ‘ नाका नाका हांव 
च्या पिना ' ' मागीर कॉफी ना जाल्यार थंड ' येजमान्न . ' शे कांयच नाका . आतांच 
पिवन आयल्यां ' इश्टीण . ' नाकाच म्हणटा तर ' म्हणत यजमान्न बसली . म्हाका 
जिवाक चिटमिटे पडले . घरा पियेल्ली च्या ही चडण चडटा मेरेन पोटांत गाळून 
गेल्या आसतली . पूण इश्टीणीचे उतर राखपाक म्हाकाय ‘ हय नाका नाका ' 
म्हणचे पडलें . पूण म्हजे म्हणप घडये चुकिल्ल्यान यजमान्नीक म्हज्या 
उलोवण्याचो रोख कळ्ळो नासुये . हांवें ' हय हय ' अशें दोनदां म्हणपाचें आनी 

नाका एकूच फावट म्हणपाचे अशें म्हाका मागीर दिसले . 

म्हजे इश्टीणीच्यो आनी यजमान्नीच्यो गजाली नेटार आयिल्ल्यो . पूण 
म्हाका मात भलत्योच गजाली याद जावंक लागल्यो . इश्कोलांत शिकतना हांव 
एकदां बाबा बरोबर विमानान मुंबय गेले . हवाई सुंदरी वाटेर ‘ आँरेज ज्यूस ' घेवन 
आयली . म्हज्या तोंडांत सट्ट करून ' नो ' आयलें . तशी ती मुखार गेली . म्हाका 
मात मुंबय पावसर त्या ऑरेंज ज्यूसा'चे चिटमिटे पडले . मुंबयच्या सोयऱ्यान 
म्हाका आनी बाबाक आपलें एल.आय.सी.चें ऑफिस दाखयलें . ऑफिसा 
लागसार उसाचो रस मेळटालो . सोयऱ्यान उसाचो रस ऑर्डर करताच हांवें सदचे 
संवयेन म्हळे , ' नको , नको . ' सोयऱ्यान बाबाक आनी आपल्याक उसाचो रस 
घेतलो . रस पितांच बाबान म्हळे , ' वा ! बरो रूचीक तूं पियेवन पळय . ' पूण 
' ' मला नको मला नको ' अशें ठासून म्हणिल्ल्यान मनांतल्या मनांत चडफडत 
म्हाका वयलेचाराक हे हे करून दांत दाखयत रावंचे पडले . 

एकदा गोंयांत सावड्ड्या लग्नाक वचचे पडले . वास्को सावन गरे गॅरे 
करपी बसीचो सुमार २०-२५ वर्सा आदलो प्रवास आनी लग्नाक शेव - चिवडो , 
खारी बिस्कूत आनी सरबत पियेवन फटवल्ली आमी लागींच्या एका सोयऱ्यांगेर 
गेली . तांणी च्या हाडली तशी हांगाय हांवें सदचे संवयेन ' म्हाका नाका ' म्हळे . 
ती बाबडी रोखडीच कॉफी घेवन आयली . पूण तेवेळ मेरेनच्या मध्यांतराक हांव 
फट करून उलोवन गेल्लें , ‘ हांव सांजेचें केन्नाच च्या जांव कॉफी पियेना . ' उतरां 
उलयले उपरांत कॉफी आयली . कॉफयेच्या वासानूच जिबेक रूच सुटली . तुमचे 
उतर राखपाक इल्लीशी घेता कॉफी अशें अडेची उतरां म्हणत हांवें इल्लीशी 
कॉफी तोंडाक लायली . हत सायबा ! काय बरी कॉफी . हांगाय सामके चिटमिटे 
पडले . 

चिटमिटे पडिल्ले फावटी हांव मनांतल्या मनांत निश्चेव करताले केन्नाय 
कोणेय कितें दिल्यार ना म्हणप ना . पूण तोंडार बशिल्लें उतर ' म्हाका नाका ' 
फट्ट करून तोंडार येतालें , तें उतर तशें येवपाकूय कारण आसलें . आई खावंक 
वांटून दितना हांवें ' म्हाका नाका ' म्हणप . हांव म्हाका नाका म्हणटकच म्हजो 

भावूय म्हाका नाका म्हणटालो आनी खावंक थंयच सोडून वतालो . हांव फाटल्यान 
मागीर दोनूय वाटे मट्ट करतालें . आईच्या लक्षांत ती गजाल खूब उसरां आयली . 
तिणें तेन्ना म्हाका कांयच म्हळे ना . बरेच दीस गेले . म्हजो काका मुंबय सावन 
आयलो . ताणें माहिमची फामाद पापडी हाडिल्ली . आई खाणाचे वांटे करूंक 
बसतांच आमीय तिचे सभोंवतणी बसली . वाटे करून जातकच आई वांटपाक 
लागली . हो ताईक , हो भाऊक , हो प्रतिमाक हांवें फट्ट करून म्हळे , 
नाका . हेरशी आई म्हाका पयलीं दिवन मागीर भाऊक दिताली . त्या दिसा पयलीं 
भाऊक दिले . ते सरशी भाऊ आपलो तो वांटो घेवन गेलो . हांवें म्हाका नाका 
म्हणटनाच आईन ' बरें ' तुका घे गो , सिंधू म्हणत तो वांटो शेजारच्या सिंधूक 
दिलो . सगळं खावंक सोंपिल्ल्यान म्हाका कांयच उरूंक नाशिल्लें . म्हाका सामकें 
रडूंक येवंक लागले . सामके चिटमिटे पडले . तेन्ना सावन हांवें कानाक पीळ 
घालो . ' म्हाका नाका ' केन्नाच म्हणप ना , कोणेय आंब्याच्यो शियो खावंक 
दिवं ना जाल्यार काळगांची शीर ना जाल्यार अनसाचे काप . हातार गळू ना 
जाल्यार ओंठार गळू . म्हाका नाका म्हणप ना . तेन्ना घाल्लो कानाचो पीळ 
अजुनूय वचूंना . 

त्या दिसा सांजेवेळार म्हजो घरकार सामानाची पोती घेवन वयर चडून 
आयलो . कांपीण वाजनाफुडें तो बापुयूच आसतलो हे जाणा जाल्ली भुरगीं 
झुम्म करून दार काडूंक धांवली ( हेरशी आमगेर कांपीण वाजल्यार हांव दार 
काडूंक वचसर ती कोणूच आयकूक ना अशे तरेन भुरगीं वागतात ) बापायले 
पोतयेत सामानाबरोबर आंबे , चॉकलेटी बी आसताच हे जाणा जाल्ली भुरगी 
दारांतूच पोतयो झोपय मारून घेतात . ( हांव हाडटां त्या पोतयांनी तांदूळ , 
मिरसाग्यो , तेल - तूप हाचे भायर कांयच आसना हे तांकां खबर आसता म्हूण 
म्हाका कांपीण धा फावटी वाजोवन खर्शत धांपेत पोतयोय घरांत हाडून म्हाकाच 
उस्तुच्यो पडटात . ) दोगांय भुरगी पोतयो उस्तूंक लागली . इतल्यांत धुवेच्या 
हाताक शेवींग क्रिमीचे व्हडलें पॅक मेळ्ळे . ' हाचेर एक बायल फ्री मेळटा न्हय रे 
हिरण्येश . टी.व्हीर दाखयतात . डॅडीन हाडूकच ना पळय . ' युगान निरागसपणान 
म्हळे . ताचेर तितल्याच भाबडेपणान हिरण्येशान म्हळे , ‘ तो तसोच करता सद्दां . 

केन्नाच फ्री मेळटा तें हाडना . चॉकोसाचेर मेळिल्लो तो अॅटलास अजुनूय हाडूंक 


ना . 


तांचे संभाशण आयकून आमकां दोगांयकूय हांसो फुटलो . 

फ्री म्हळ्यार फुकट . फुक्याचे , फुक्यासवाय , असो ताचो अर्थ . पूण हे 
फ्री खरेंच आमकां फ्री पडटा काय ? 

अमूक वस्त घेतल्यार चोवीस कॅरेट भांगराच्या वस्तू पसून भुताचो , 
मनशाचो कवटीचो टॅटू लेगीत फ्री मेळटा . टी.व्ही . चेर ह्या अमुकाचेर अमूक 
फ्री दाखयतना कसल्याय शेवींग क्रिमाचो वापर खंयच्याय दादल्यान करतकच 
ताच्या पोल्यार हात भोवडावंक रोखडी एक बायल दाखयतात . धुवेक ती बायल 
फ्री मेळटा अशें दिसल्या ताची कितें चूक ? 

फ्री म्हळ्यार फुकट अशें मानपी भुरगीं सोडाच जाण्टीय आसात . म्हज्या 
इश्टीणीच्या घोवाक आपले बायलेक दिवंक साडी घेवंक जाय आसली . पूण 
साडयेच्या दुकानाचेर वचून वरां - वरां साडयो उस्तुवप ताका मानवनासले . 
दुकानार गेलो आनी उखल्ली साडी सांगिल्ल्या प्रेसाक . मागीर ती साडी बायलेक 
आवडू वा ना आवडूं . पूण हे फावटी बरी उंची साडी तिका घेवन दिवची ह्या 
इराद्यान ताणे आपल्या इश्टांक बरोबर घेवन साडयो सिलेक्शनाचो बेत केलो . 
इश्टान ताका एका दुकानार व्हेलो . थंय एक पाटी लायिल्ली ताचेर बरयिल्लें 
एक साडी घेतल्यार दोन साडयो फ्री . 

ताणे उमेदीन साडी घेतली . ते साडयेची किमंत रू . २००० / - . ताचेर 
दोन बऱ्या पयकी साडयो फ्री ... जांव इश्टांनी दाखयली म्हूण ही बरी साडी 
मेळ्ळी अशें येवजून त्यो फ्री मेळिल्ल्यो दोनूय साडयो दोनूय इश्टांक उदार मनान 
दिल्यो . ' फ्री तर मेळ्ळ्या म्हज्या बोल्सांतलें कितें वता ? ' अशें ताणे येवजिलें 
जातलें . घरा येवन ताणें साडी नेटान म्हजे इश्टीणीक आपले बायलेक दाखयली . 
ताणें हाडिल्ली तसलीच साडी बेळगांवसावन रू . ५०० क घेवन हांगा ती सातशें 
रूपयांक विकपाचें काम करता ते बायलेकडल्यान म्हजे इश्टीणीन तसलीच 
साडी सातशे रूपयांक घेतिल्ली . सातशे रूपयांचे साडयेक दोन हजार फारीक 

करून वयर मेळिल्ल्यो दोनूय साडयो इश्टांक दिल्लेखातीर म्हजे इश्टीणीच्या 
पोटांत जाळ पडलो . आपल्या घोवाक हांसचे काय रडचे हे तिका कळना जालें . 

हे ' हे वस्तूचेर ती वस्तू फ्री ' हाची टी.व्ही.र पळोवन पळोवन भुरग्यांक 
इतली संवय जाल्या , जायरात येवचे आदींच ती कित्यार कितें फ्री हे सडसडीत 
सांगतात आनी त्योच फ्री मेळटा त्यो वस्तू घेवपाचो आग्रो करतात . मागीर 
चोवीस कॅरेटाची कानांतली फ्री जांव जाल्यार इक्लेअर्स चॉकलेटीचेर मेळिल्लो 
टॅटू जावं . पूण दुकानदारूय बरोच हुशार आसता . दादलो गिरायक चडशें हें फ्री 
प्रकरण वाचून पळोवपाचे भानगडीक वचना हे ताका खबर आसता म्हूण तो ह्यो 
वस्तू ताका दियचना . बायलां मात हे बाबतीत्त सामकी दक्ष आशिल्ली दिसून 


येतात . 


> 


एक दीस एक दुकानदार म्हाका सांगपाक लागलो . हे फ्री - फ्री म्हळ्यार 
सामको बेजार बाय . हे फ्री सांबाळून दवरपाक आमकां जागो करचो पडटा 
आनी कामाच्या वेळार हे फ्री दिवपाक बेश्टो वेळ नश्ट जाता . सगल्या 
दुकानदारांक हे फ्री प्रकरण बंद करपाखातीर आवाज उठोवपाची गरज आसा . 

हाली आल्बम ' ह्या गोड नांवाखाला हेर देशांबरोबर भारतीय बायलांनी 
सगळेच ' फ्री ' मानून घेतला . एक आल्बम ' येवपाखातीर आपल्या देहाचें जाय 
जाय तशें फ्री दर्शन लोकांन घेवचे असो हेतू बाळगून हे आल्बम करतात अशें 
दिसता . हे आल्बम पळयतना म्हाका ‘ ऐका ऐका पयशाला दोन बायका ' ही 
म्हणणी याद जाता . ‘ पळयात आनी आयकात ' ह्या आल्बमांत एका दादल्याक 
धा बायका . हे आल्बम पळयतना अशें उतर जिबेर आयले बगर रावना . 
आपल्याक इतले हीन पातळीर देंवोवपी ह्या बायलांक पळोवन बेठोच भंय 
दिसपाक लागता . ' ही बायल घेतल्यार ती बायल फ्री . ' अशें म्हणपाची पाळी 
ती हाडचींना मूं ? 


पोवनां 


187 


फ्री - फ्री 


जापति 


निजाम जान 


जिबेक ना हाड 


' जिबेन आमकां रूचीचें ज्ञान मेळटा . जिबेच्या तोंकार गोड रूच , 
फाटल्या भागांत कडू रूच आनी दोनूय कडांनी आंबट वा खार रूच कळटा , 
म्हजो पूत 

परिसर प्रस्न - जापो पाठ करतालो . मदींच ताणें आपली जीब भायर 
काडली . उजव्यान - दाव्यान हालयली . ' बळाबळा ' -असो आवाज केलो आनी 
मागीर म्हाका विचारलें ' मम्मा , जिबेक हाड ना मगो . कित्याक ? ' 

जिबेक हाड ना म्हूण होवूय जाणां आसलें पूण कित्याक ? कित्याक हो 
प्रस्न म्हाका केन्नाच पडलो ना . मागीर हांवें जाप सोदपाचो प्रस्नूच नासलो . पूण 
म्हजे अज्ञान भुरग्यांक दाखोवन म्हनें हाशें करपाक मन तयार नासले . म्हजी 
हाड नाशिल्ली जीब फट्ट करून भुरग्याचेर तापली . ' अभ्यास कर रे पयलीं , 
सगल्यो जाणवायो जाय ' म्हज्या उतरांचेर बाबडो येदेशे तोंड करून परतून 
अभ्यासाक लागलो . 

जिबेक हाड ना म्हूण ती जाय तशी वळवळटा . ती आमकां कडू - गोड 

आंबट - तिखट ह्यो रूची दाखयता . तशीच आपले भितर ह्यो रूची केळयता 
आनी आपल्याक जाय तेन्ना असली कडू - गोड - आंबट - तिखट उतरां दुसऱ्यांचेर 
मोखून मारता . 

भात्यांतलो सुटिल्लो बाण मनशाचो आक्ताक जीव घेता . पूण हे 
जिबेंतल्यान सुटिल्ल्या उतरांनी मनशाचे कुडीक खंतून , खिणा खिणाक मरत - 
मरत जगपाचो त्रास भोगचो पडटा . जशें परी आर्सेनिक अॅसिड तशीच कडूं 
उतरां . 

जीब म्हळ्यार उज्याची कीट . केदेय व्हडले रान आसूं पूण ती लासोवंक 
एक कीट पुरो . तशेंच केदोय व्हड घराबो , समाज जो पिळग्यान पिळग्यो एकठांय 
नंदता . एकामेकांचो विस्वास करता . जिबेन एका उतराची कीट पेटयली जाल्यार 
धुमसून धुमसून अख्खो घराबो , अख्खो समाज नश्ट करपाची तांक आसता . 

जीब म्हळ्यार दुधारी सुरी . वापरतना सांबाळून वापरूंक जाय . जिबेर 
संपूर्ण ताबो आतंक जाय . मातशी अशी- तशी हालली जाल्यार कापपाचो 
संभव आसता . आनी कापल्यार रगत व्हांवतलेच . कापिल्लो कुडको 
पेखनासतना उरून गॅगरीन जावं येता . पूण जिबेर ताबो आसत जाल्यार मात ह्यो 
संगल्यो गजाली टाळू येतात . 

अशे कितलेशेच कावज आमी आयकतात . भाटांत घाल्ल्या एका साया 
फातराखातीर दोन मनशांमदीं कडू - तीख उतरांचे फारार फार मारप जाता , आनी 
मागीर झगडीं - झुजां जातात . भुरगीं झगडल्यार लेगीत पालकांमदीं कडू उतरांच्यो 
गुळयो झडटात . भुरगी मागीर एक जातात पूण कडू उतरांनी दुखावल्ली ही दोन 
घराणी मागीर हो दुस्वास पिळग्या पिळग्यांनी केळयतात . 

जिबेच्या उतरांनी इतिहास घडयला तसोच इतिहास परतीलाय . राणी 
अहिल्याबाई होळकार आनी चाणक्य ह्यो दोन इतिहास परतुवपी व्यक्तींच्यो 
देखी . अशे म्हणटात भुरगेपणांत अहिल्ल्याबाईचो भर दरबारांत अपमान जाल्लो . 
अपमानीत कडू उतरांचे वीख अहिल्ल्याबाईचे तकलेक मारले . जालें , तिणे 

सोपूत घेतलो , ‘ आपूण म्हाराणी जावन दाखयतलीच आनी धा हजार हतयांचे 
बळ आपणासरी आसतलें . ' तिणे तिचो सोपूत पुराय केलो . आनी कूट नितीन 
चाणक्य तर सगल्यांक खबर आसतलोच . अपमानीत उतरांचे कडू वीख आपलेच 
नितीन घोळोवन ताणे इतिहासूच बदलून उडयलो आपल्याक जाय तसो . 

जिबेंतल्यान ह्या कडू - आंबट - तीख उतरां सोडची न्हय तशेंच जिबेंतल्यान 
गोडासयत ह्या वस्तूंच्यो रूचीय चड घेवच्यो न्हय . कसलीय अती गजाल विकार 
घडयता . पूण जिबेर जर पुराय ताबो आसलो जाल्यार मनीस हर तरेच्या विकाराचेर 
ताबो दवरूंक शकता . देखून हाड नाशिल्ली ही जीब उखल्ली आनी लायली 
ताळ्याक अशें घडूंक जायना . तशें जाल्यार फायद्याबदला लुकसाणूच चड 


जाता . 


हांव केदोवेळ जिबेचेंच चिंततालें . इतल्यान कानार व्हडान आवाज 
आयलो . ' बरी आसा मम्मा दिवचे पडटा म्हूण हांव विचारतां तें आयकूक ना 
अशें दाखयता . केदो वेळ हांव फ्रीजांतलें आयस्क्रीम दी म्हूण मागतां . अभ्यास 
करतकच दिता म्हणटाली - आतां दिना . ' चल्यान हाड नाशिल्ली जीब 
ताळ्याक लायिल्ली . 

राजा विक्रमादित्यान आपलो हट्ट सोडलो ना आनी कलीयुगांत हांगा 
थंय भोंवपी त्या अमर प्रेताक ताणें झोपय मारून घेतले . भ्रश्टाचार , हिंसाचार , 
वासनाकांड , खून , मारामारी , लांचलुचपत , गडबड - घोटाळ्यांनी लेपडायिल्लें 
तें प्रेत अमर जावन जगभर संचार करतालें . ताचेर झोपय मारून धरतकच राजान 
न्हिदेदेवीची आराधना केली आनी त्या प्रेतार न्हिदचे बेसांव घालूक लायलें . 
आनी न्हिदिल्ल्या प्रेताक खांद्यार घालून तो वाट चलपाक लागलो तसो प्रेतांत 
बशिल्लो वेताळ खदखदून हांसलो . ' राजा , तुका सदाचारी - दुराचारी असो 
भेदभाव लागना मरे ? म्हूण हे दुराचारी प्रेतूय तूं खांद्यार घेवन चलला . मग्र्य 
अशेंच तुजेच भाशेन , भेदभाव ना मानपी . हे राजा , मर्ण आनी तुजे भाशेन आनीक 
एक गजाल ह्या जगांत आसा जी भेदभाव मानिना . ती गजाल खंयची हे तूं सांग 
नाजाल्यार तुजेच तकलेची शंबर शकलां जावन जमनीर लोळूक लागतली . 

वेताळाची उतरां आयकून राजा खूऽक करून हांसलो . वेताळा तुका हांव 

जाप दिना . दाखयता यो असो . म्हणत राजा वेताळासयत गुप्त जावन पणजे 
कदंबा बस स्टॅण्टावेल्यान सुटपी शटल सर्विसेचे मिनी बसींत भर दनपारचो प्रकट 
जालो . ‘ ए तुमची तिकेट दाखयात रे म्हूण कंडक्टरान सांगतकच घुस्पल्ले दोगूय 
सकयल धाकटुले लायनीक उबे रावले . ' आरे ती वास्को लायन ' कंडक्टरान 
शिटकायलें . तशें उपकरता म्हणत राजान तिकेटी काडल्यो आनी वास्को शटल 
सर्विस मिनी बसींत वेताळासयत येवन बसलो . जनेलाकडली सगळी सिटां फुल्ल 
जाल्ली . आनी एकोडे बसचे पडटले म्हूण ते फाटल्यान वचून बसले . 

' राजा खंय रे ती दुसरी गजाल ' वेताळ राजाच्या कानांत फुतफुतलो . 
' मातसो पांच मिण्टां राव ' राजान म्हळे . 

बस सुरू जाली तशें वारें सुळ्ळ करून जनेलां जनेलांतल्यान भितर सरून 
सगल्यांक जाय तशें पोशेवंक लागले . आनी तेन्नाच ल्हवूच ती भितर आयली . 
आनी तिणें आपलो जादू पातळायलो . सगल्यांनी दोळे मिटले आनी मागीर पुंगी 
वाजयतकच सोरोप कशे धोलतात तशो तकल्यो धोलूक लागल्यो . उजव्यान 
दाव्यान . मदीं मदीं खड्ड्याक - खड्डो आपट्टालो . खड्डो फाटल्यान आपट्टालो . 
कपल धाडावताले पूण तरीय कांयच निशेध ना . कसलेय उतर ना . तिणे 
गुटलायिल्लें सगल्यांक जात - पात , लिंग - रंग तिका कांयच लागले ना . जो तो 
तिच्या सुखांत मनसोक्त बुडून गेल्लो . ‘ पळयलें वेताळा मर्णाभशेन दुसरी गजाल 
जिका कसलोच भेद - भाव लागना , वेळ - काळ लागना ती ही न्हीद ! ' राजान 
वेताळाक म्हळे पूण वेताळ तें आयकूक जागो खंय आशिल्लो . आपल्याक 
तेंकून आशिल्ले बायलेच्या खांद्यार तकली दवरून सुशेगाद घोरेतालो . 
न्हिदिल्ल्यांक उठोवपाचे पातक राजा कसो करतलो म्हूण राजा ओगी बसलो . 
वास्को पावतकच राजान म्हळे , वेताळा पळयली मरे ती गजाल कसली ती ? ' 
' ना ' वेताळान म्हळे . 

राजा वेताळाक घेवन परतो गुप्त जालो आनी गुप्तूच जावन घरांघरांनी 
भोवूक लागलो . घरांघरांनी कॉलेजीची भुरगीं अभ्यास करतना दिश्टी पडटाली . 
पयसुल्ल्यान पळयल्यार ती अभ्यास करतात अशी दिसताली . पूण भायर 

पडिल्ल्या कालोरान सामकी थकून अभ्यास करतां करतां तांकां लकण येताली . 
' पळयलें मरे वेताळा ती गजाल कसली ती . तिका भुरगी - जाण्टी कोण 
लागनात . ' राजान म्हळे . पूण तें आयकूक वेताळ खंय आशिल्लो . तो 
भुरग्यांखातीर दुदांत घालूक आवयांनी हाडिल्ल्या हॉलीक्स - बॉर्नव्हिटाचेर ताव 
मारपाक गुल्ल जाल्लो . 

इतले म्हणसर रात जाली . आतां रातची बारा जावचे पयलीं वेताळाक 
ती दुसरी गजाल दाखोवंक जाय अशें येवजितनाच राजाच्या कानार उतरां पडली . 
' पयली फावट , दुसरी फावट , केळ्यांचो घड एकशें एक रूपया तिसरी फावट . 
पावतो सा ऽऽ ' राजा आवाजाचे दिकेन वेताळाक घेवन गेलो . एका देवळाकडेन 
व्हड माटवांत माचयेर पावणी चलताली . माटवभर लोक शेनरी - हातरी पातळून 
बशिल्ले . काय वेळान पावणी सोंपली आनी नाटक सुरू जालें . तशी ती थंय 
आयली आनी एक एकल्यांच्या माथ्याक पोशेवंक लागली . ती वेताळाकडेन 
पावचेपयलीं तिका दाखोवंक जाय म्हूण राजान वेताळाक चिमटो काडलो . 
' वेताळा ती पळय ती न्हीद कशी बशिल्ल्या लोकांमदीं भोंवतां . आता थोड्याच 
वेळान हे सगळे ल्हान व्हड पिरायेचे वेगवेगळ्या जातीचे लोक तिचे आधीन 
जातले आनी धर्तरेवेल्या सगल्या घरांनीय तिचो संचार सुरू जातलो . मर्णावरी 
जिका भेदभाव लागना अशी दुसरी गजाल म्हळ्यार न्हीद . राजाच्या उतरांचेर 
खूश जावन वेताळ परतून खदखदून हांसलो . 

राजा तूं सामको पिसो . तुवे ह्या प्रस्नाची जाप म्हाका दाखोवपाचीच 
न्हय . आतां पथून तु त्या दुराचारी प्रेताक सोडपाची चूक केल्या . तेच चुकीची 
फळां तुजे रयतेक भोगची पडटली . म्हणत वेताळ नाच जालो आनी राजा 
विक्रमादित्य हालीसरा जातले ह्या दुराचाराचे थैमान पळोवन आपलो हट्ट सोडून 
कपलाक हात धरून ओग्गी बसलो . सामको थकिल्लेवरी . 

घोंटेर 


म्हजी खाशेली इश्टीण माया खरंगटेच्या ‘ घोंटेर ' ह्या कथासंग्रहाची 
उजवाडावणी आसली . खरे म्हळ्यार हे कार्यावळीचे सुत्रसंचालन करपाची 
जापसालदारकी प्रकाशिकेन म्हजेर सोपयिल्ली . हांवूय सामकें खूश जालें . 
पूण 

जशें येवजिल्लं तशें घडले ना . हांव घोंटेराचे उजवाडावणीक पावले 
ना . बदला म्हजोच ‘ घोंटेर ' म्हाका राखूक बसचो पडले . 

' घों टेर ' ' नेस्ट ' - विसव घेवपाचो जागो . एक - एक काडी - बडी 
कश्टान एकठांय करून बांदिल्लें घरकूल . मोग - माया - आशा - आकांक्षा 
नाती - गोती अशा नाजूक धाग्यांनी विणिल्लो घोंटेर . मायेच्या ममतेच्या 
उबेखाला एकामेकांचेर विश्वासान पातयेवपाचो जागो घोंटेर . 

१५ वर्सी आदी आमकां तरणाट्या लेखिकांक ' चित्रंगी'त एक विशय 
दिल्लो . ' म्हज्या मनाचो राजकुंवर ' तेन्ना हांवें त्या लेखांत बरयिल्लें , ‘ आमचो 
एक आसचो घोंटेर , त्या घोंटेरांत आमी दोगां . कांय वर्सानी खेळची थंय 

आमची माणकुली दोगां ! म्हाका म्हजो मनकुंवर मेळ्ळो आनी आमचो 
घोंटेरूय जालो त्या घोटेरांत तिगां माणकुलींच आयली . माया - ममता 
विश्वास अशा धाग्यांनी विणिल्लो म्हजो सुपुल्लोसो घोंटेर . आमच्या 
माणकुल्यांचे खोशये खातीर आमी दीस - रात झटत रावली . सगळे सूख त्या 
घोंटेरांत दार भरून वोत्तालें . माया - ममतेचे पाखें , विश्वासाच्यो वण्टी . पूण 
तरीय एक उणेपण आमकां सतत जाणवत रावतालें . नव्या घोटेरांत नवीं 
सपनां जल्म घेताली , पूण तरीय ... 

हांवें तशेंच म्हज्या घरकारान ज्या घोंटेरांनी आमचे भुरगेपण मस्तेंत 
घालयिल्लें . जुवानीची पाखा लावन ज्या घोंटेरांत बसून उक्त्या मळबाची 
सपनां चिंतली , ते घोंटेर अशे बंदिस्त नाशिल्ले . पांचव्याचार सैमाचे कुशीत , 
मळबाची नियाळ झेलीत नात्या गोत्यांनी भरिल्ले आमचे घोंटेर . त्या 
घोंटेरांत काका - मामाची ओड आसताली . मावश्यो - मामींची गोडी 
आसताली . थंय सगल्यांची माणकुलीं , भावंडांच आसताली . त्या घोटेरांच्या 
आंगणांत पोरसू आसतालें . पोरसामुखार व्हडलें मळ आसतालें . मळार मीठ 
पिको , लंगडी , चारकुट्यो अशे खेळ आसताले . थंय आशीकुशीक झाडां 
पेडा आसताली . झाडां खांदयेर - खांदयेर - सवण्यांची भिरी आसताली . 
सवण्यांची चींव - चींव , वाऱ्याची रीव - रीव . त्या घोंटेरा फाटल्यान एक बांय 
आसताली . उदकाक शितळ गोडी आसताली . 

आतांचो आमचो घोंटेर सगल्या सुखसोयींनी भरला . पूण तरीय थंय 
ना आजी - आजयेचे मायेची उब . मामा - मावश्यो - काका - काक्यो हांचें सूख . 
ती उब , तें सूख मेळोवचे वर्सात एक दोनूच खीण येता . पूण थंयूय एक 
अलिप्तता , एक पयसुल्लेपण . म्हज्या घोटेरांत आसा टीव्ही रेडीओची माक्नां 
पूण थंय उक्त्या मळावेल्या मुक्त खेळांचें सूख ना . 

म्हजो घोंटेर इल्लोसो , सुपुल्लो . पूण तरीय म्हज्या घोंटेराखातीर म्हाका 
वेळूच पावना . मागीर दुसऱ्या एका घोंटेरांतलें माणकुलें म्हज्या आदाराक 
हाडचे पडटा . तें माणकुले सवणे पयलीं - पयलीं भियेता खाकुंडटा . मागीर 

हळू हळू संवकळीचें जाता . मागीर ह्याच घोंटेरांतलें जाता . काळाबरोबर 
ताकाय पाखां फुट्टा . मागीर तें सवणे भुर्र उडटा . आपल्या मनशांच्या 
घोंटेरांत . आनी विसरता ह्या घोंटेरांतली माया . पूण म्हाका मात त्या सवण्यांक 
विसरतां विसरूंक येना . तांच्यो यादी म्हज्या काळजांत ‘ घोंटेर ' करून 


रावतात . 


वाला निजाम 

" मम्मा , आमी अदूं नीव इयर सेलिब्रेट करूंया ' पुतान म्हळे . “ आरे 
शाण्या आमचे नवें वर्स फाटी जालें मरें . गुडी पाडवो . आमी गॅलरीत ग्रिल्सांचेर 
कपडे सुकत घालपाची बडी लावन वयर कपडो , तांबयो बी घाल्लो पळय ' 
हांवें भुरग्यांक याद करून दिवपाचो यत्न केलो . “ तें कांय ना , आमकां हॅपी 
नींव इयर सेलिब्रेट करपाक जाय ” पुतान सामको सूर धरलो . “ आरे , पूण 
डाडा रातचो ना मरे , आमींच कितें मनोवप तें नवें वर्स ' पूण म्हजीं हीं उतरां 
कोणेच कानार घेतली नात . निमाणे आसू . भुरग्यांची उमेद कित्याक मोड 
म्हणून म्हळे करया सेलिब्रेट . 

हांवें मागीर मेणवाती हाडल्यो . त्या दिसा सोमार . सोमार भश्टत म्हणून 
केका वाट्याचो दाळीचो हालवो ( दोश ) हाडलो . दोशा चारीय वटेन मेणवाती 
लायल्यो.ज्युस्त बारा वरांचेर सगल्यो लायटी पालोवन काळोख केलो . 
( आमचे बिल्डींगेंत सगळी असोच काळोख करतात म्हणून ) मेणवाती पेटोवन 

हॅपी नींव एयर म्हूण किळांट्यो , बोबो हुयेली मारल्यो ( टी . व्ही . चे अनुकरण ) 
दाळी दोश एकमेकाच्या तोंडांत कोंबलो आनी परती लायट पेटोवंक गेल्यार 
लायट पेटचना . दार उगडून भायर आयल्यार बाकीच्या फ्लॅटांनी लायट आसा . 
म्हळ्यार आमचो फ्यूज गेला आसतलो . आनी ज्यूस्तूच होवूय ना . इश्टाच्या 
लग्नाचो पयलो वाडदीस मनोवंक गेला . तो येता म्हळ्यार एक तरी जातलें . 
इतलो वेळ तशेंच रावप ? शे ! शेजाऱ्यांली दारां धाडायलीं . पूण तांगेरूय 
सगल्यो बायलोच घरा . तांचे दादले नींव इयर सेलिब्रेट करूंक गेल्ले . म्हजेर 
भर नव्या वर्सा मेणवातीच्या उजवाडांत जळेरां मारीत बसपाचो प्रसंग आयलो . 
मनांत आयलें- “ म्हाका फ्यूज सारको करूंक आयिल्लो जाल्यार ? " 

भर दनपारची बारा वरां जाल्यां . मिसेस गोमीशान शाक - भाजी बारीक 
केली . नुस्तेंय लीप करून मीठ मिरसांग लायली . आतां एकवटेन गॅसीर शिताक 
दवरतलीं आनी एकेवटेन फ्राय घालतली . तिणे चिंतलें आनी गॅसीर कुकर 
दवरलो . गॅस पेटोवंक गेली . जाल्यार गॅस खाली . दुसरो सिलिंडर आसा पूण 
तिका लावंक येना . तिचो नातू ज्युस्त साडेबारांक इश्कोलांतल्यान येतलो . 
के . जी . क आसा . धूव सकाळी इश्कोलांत शिकोवंक वता , ती दनपरां 
देड - दोनांक पावता . तें येवचे पयलीं नातवाक जेवण करून भरोवप मिसेस 
गोमीशूच करता . आतां रोकडोच धाकलो बाब भुकेन येतलो . आनी ही गॅस 
ज्युस्त गेली . ती आपले बिल्डीगेंतल्या सगल्या फ्लॅटांनी भोवली . दनपारच्या 
ह्या पारार घरांत सगल्यो बायलोच . आनी कोणाकूच गॅस लावंक येना . 
सायबा , मुज्या मुस्तीतली येणेंगाद अस्तुरी हांव . पूण म्हाका गॅस सिलिंडर 
लावंक येना . तिच्या मनांत आयलें “ म्हाका गॅस सिलिंडर लावंक आयिल्लो 
जाल्यार ? ' 

मिसेस काणकोणकान्नीक काणकोणासावन मडगांव शिर्विसेक येवंचें 
पडटा . ते खातीर सकाळी फुडेंच ती कपडे वॉशींग मशिनांत घालून धुयता . 
मागीर आनी सांजेचें येवन कपड्याची कटकट ना . पूण एक दीस उंदरांनी 

तिच्या वॉशींग मशीनांतली कसली प्लास्टीक दोरी खाल्ली . आतां वॉशींग 
मशीनांतलें उदक पायपांतल्यान भायर वचना . तिका उदक उसपून भायर 
उडोवपाचो नवो वावर उप्रासला . मॅकानिकाक आपयतली म्हळ्यार दोगांकय 
वेळ ना . ती गेले उपरांत घरांत जाण्टेली मांय आनी भुरगी म्हूण मॅकानिकाक 
मागीर यो म्हणून सांगुकय मेळना . ती घरा सांजेची सात साडे सातांक पावता 
जाल्यार घोव पणजे साकून तिचेकूय उसरां . सदां उदक उसपून उडयतनां 
मिसेस काणकोणकान्न मनांत येवजिता “ म्हाका म्हाका हे कितें मोडलां तें 
सारकें करूंक आयिल्लें जाल्यार ? " 

मिसेस कामत हाऊस वायफ ' . एम . कॉम जाल्ली मिसेस कामत सद्या 
हाऊज वायफ जावन घर सांबाळटा . भुरग्यांचे इश्कोल , घोवाची शिर्वीस 
करता म्हणसर पुरो जाता . आनी वावरांत वावर म्हणून नळाचो वायसर तुट्टा . 
नळ कितलोय घट्ट बंद कर फें फें करून गळत रावता . “ एक प्लंबर धाडात 
हो ” ती घोवाक सदा सांगता . “ तें मागीर पळोवया . म्हाका हांगा एक 
मिनटाचो सुशेग ना . आमचे व्हडले व्हडले प्रोजेक्ट येवपाचे आसात . ( सगल्या 
प्रोब्लेमाचेर तांचे थारिल्लें उत्तर ) मागीर घालतां सगळे जाग्यार . सगल्या 
ऑफिसाचो भार आपले तकलेर आशिल्लेबशेन मिस्टर कामत सांगता . मिसेस 
कामतीन चडूच कागाळ केल्यार म्हणटा “ कित्याक इतलो दामता तो नळ 
मागीर वायसर तुट्टलोच न्हय ? ' ती मागीर वोग्गी . पूण मनांत चिंतता “ हांव 
पोस्टग्रॅज्युएट पूण ह्या नळाचे काम शिकिल्लें जाल्यार ? " 

घराघरांत ह्योच अडचणी . अनंत काळापासून चलत आयल्यात . 
बायलांनी घरचो हुमरो हुपून दादल्याच्या भुजाक भूज लावन भायलीं कामां 
करपाक सुरवात केली . पूण घरांतल्या ह्या अडचणींचेर कोणाचेच लक्ष गेलें 
ना . हांगा मात बायल दादल्यांचेर विसंबून रावली . हेवूय चित्र बदलूंक जाय . 
आनी तें बदलप बायलांक शक्य आसा . 

बायलांनी बायलांखातीर चलयल्ली कितलींच मंडळां आसात.हीं 

मंडळां तांदूळ वेंचपाच्यो , सुयेंत सूत घालपाच्यो , रांदपाच्यो सर्ती घेतात , 
केन्ना केन्ना शिवणकाम , भरतकाम , पेंटिंगाचे क्लासेस घेतात . बायलांय ताका 
उपाट गर्दी करतात . ह्या मंडळांनी बायलांक अशीं बारीक - सारीक सदचे 
जिणेंत उपयोगाक पडपी कामांचे प्रशिक्षण दिवपाक जाय . बायलांय व्हडा 
उमेदीन वांटो घेतली . मागीर म्हजे सारकिल्ल्यांक काळखांत रावंचें पडचेंना . 
मिसेस काणकोणकान्न शिर्वीसेक गेल्यारूय तिचे मायक वॉशींग मशीनाची 
ती प्लास्टीक दोरी लावंक कळटली . मिसेस गोमीश गॅस सिलिंडर लावन 
नातरांक भरोवपाचें सूख भोगतली . मिसेस कामत हांव एम् . कॉम . हाऊज 
वायफ म्हूण सांगतना अभिमानान सांगतली . बायला अधिकार वर्सा बायलां 
मंडळांच्या हे लक्षात येत काय ? 

निजामाना 


देवाची इत्सा 


' देवाचे इत्सेबगर हांगाचे पान हालना . देवाचेर श्रद्धा दवर ' म्हजे 
आवयचे आमकां भुरग्यांक हेच सांगणे . जाल्यार ‘ खोंट मारीन थंय उदक 
मेळयन ' असो आत्मविश्वास जागोवपी बाबा हांचे सावळेखाला भुरगेंपण 
सुगूर गेलें . पूण जशी जशी व्हड जातां जातां भायल्या जगाकडेन संबंद आयलो 
तेन्ना देवाची इत्सा हे उतर चडशें वायट घडणुकेवेळारूच आयकूक येवंक 
लागलें . देखीक कोणागेरूय कोणूय मेलो जाल्यार सांत्वन करपी म्हणटालो 
' हय , तो आमकां सगल्यांक जाय आशिल्लो खरो . पूण कितें करतली देवाची 
इत्सा ! ' 

आमी भुरगेपणांतसावन बाबांक खूब कश्ट करतना पळयला . 
' आमकांय कश्ट करपाची संवय तांणींच लायली . पूण केन्ना केन्ना खूब कश्ट 
करून लेगीत आमचे प्रयत्न फुकट वताले . काम जाय तशें जायनासले . 
लुकसाण चड जातालें . तेन्ना जीव सामको थतरवितर जातालो . तेन्ना आईन 

म्हणचे ‘ कित्याक तुमी इतले मनाक लावन घेतात . जालें तें जालें , देवाची 
इत्सा ' मागीर म्हाका ह्या देवाची इत्सा उतराची तिडक मारताली . 

म्हजे जिणेंत सुख - दु : खाचे जायते प्रसंग आयले . जेन्ना सुखाचे न्हंयत 
पेंवताले तेन्ना कोणे म्हळेंना ही देवाची इत्सा ' म्हूण तूं सुखांत पेंवता . सगळी 
जाणां तुजी बाये मजा , तुजें बाये फोल्ग , तूं बाये हाली फॉर्मांत ' अशें 
म्हणटाली . पूण देवाची इत्सा म्हूण तूं आयज इतल्या सुखान आसा अशें 
कोणेच म्हळे ना . 

पूण जेन्ना दुःखाच्या हुंवारान सामकें बुचकळून गेलें तेन्ना मात सगल्यांनी 
म्हजे चुरचुरे करीत निमणे ' कितें करतली सगळी देवाची इत्सा ' अशेंच म्हळे . 
तेन्नासावन ‘ देवाची इत्सा ' ह्या उतराचो म्हज्या मनान धसकोच घेतिल्लो . 

ह्या दिसांनी अशेंच म्हजेर संकटाचे सांवट आयलें . म्हजी हांगा धांव , 
थंय धांव करून जिवाची सामकी आवतीकाय जाल्ली . आनी ह्याच दिसांनी 
म्हाका एक खोशयेची खबर कळ्ळी . ते खबरेन हांव सामकें उचांबळून आयलें . 
तो एक भौमान म्हजे जिणेतलो . आनी तो भौमान स्वीकारूंक म्हाका 
गोंयाभायर वचपाची संद आयली . हांवूय सामकें भाराविल्ले भशेन जाल्लें . 
हांवें सट् करून भायर वचपाक हयकार दिलो . घरा येतकच सगळो प्रपंच 
दोळ्यांमुखार उबो रावलो . कशें जातलें आतां ? कशें करूं ? कोणाचो आदार 
सोदूं ? मनांत एक ना लाख प्रस्नांचो हुस्को . इतल्यान म्हजी शेजान्न म्हगेर 
आयली . ती म्हज्या आवयचेच पिरायेची . पूण म्हजी इश्टीण कशी . 
एकमेकांची सुख - दुखां , काळजाचे उमाळे एकमेकाकडेन शेअर करपी . ती 
येतकच हांवें पयलीं तिका खोशयेची खबर सांगली आनी मागीर म्हजो हुस्को . 
ते सरशी म्हज्या हाताक घट्ट धरीत तिणे म्हळे भियेवं नाका . हे सगळं जाता 
ती देवाची इत्सा . त्या देवाची इत्सा म्हूण आयज तुका इतली खोशयेची 
खबर मेळ्ळी . ती ताचीच इत्सा . तुका जाल्ल्या त्रासांतल्यान तुका आनंदाचे , 
सुखाचे खीण दिवपाची ही ताचीच तजवीज . तोच राखतलो तुका . तोच 

करतलो तुका आदार , देवाचे इत्से बगर हांगा पानूच हालना ! 

आनी म्हाका आवयची उतरां याद जाली . ' देवाचे इत्सेबगर हांगा पान 
हालना . ' हय म्हजे खोशयेचे कारण हीच ईश्वरी इत्सा आसूंक जाय . ताचो 
म्हाका आदार मेळटलोच , हेच श्रद्धेन हांव म्हज्या भायल्या गांवांत वचपाचे 
तयारेक लागला . 

मालभाटांत चवदा वर्सी आदी आमी फ्लॅट घेतलो तेन्ना म्हाका म्हज्या 
घरकारान म्हळे “ Flat is in the heart of Margao city . " बारावेचे 
परिक्षेक चौगुले कॉलेज पळयिल्ली आनी मडगांव सर्कस पळोवंक येतना 
मडगांवचे ( तेन्नाचें ) सोबीत जार्दीन पळयल्लें तितलेच . ते खातीर हाणे ' हार्ट 
ऑफ मडगांव सिटी ' म्हणिना फुडें म्हाका पुस्तकांत वाचिल्ली भोपाल इज 
हार्ट ऑफ इंडिया ' हीं उतरां याद जाली . तेन्ना पळोवंक नाशिल्ल्या भोपाळाकडेन 
हांव पळोवनाशिल्ल्या म्हज्या फ्लॅटाची तुळा करपाक लागले . 

फ्लॅटांत रावपाक आयलें तेन्ना मात फ्लॅट भोपाळ न्हय तर मुंबयच्या 
गिरगांव वाठारांतलो कसो दिसलो . दिसूयभर रस्त्यार लोकांची गजबज आनी 
रातचे बिल्डींगे सकयल न्हिदतल्या लोकांचो कचकच . फ्लॅटांत आयलीं त्याच 
दिसा आमचेच खातीर राखून दवरिल्लेवरी बिल्डींगे पोंदा दोन गुरख्यांची पॅन्टीच्या 
बेल्टान ‘ मार सिंघाणी ' ( अर्थ म्हाका खबर ना ) ' मार सिंघाणी ' म्हणत केल्ली 
फ्री स्टायल कुस्ती पळोवंक मेळ्ळी . मागीर आत्र्या - पययन सकयल झगडी 

पळोवपाची सवंयूच जाली . आनी सवंय जाली पळोवपाची फुटपाथार न्हिदपी 
लोकांची . जांका आमी सर्व सादारण ' घाटी ' ह्या लेबला सकयल दवरिल्ले . 

पयरची गजाल . मीर्गान वाजत गाजत नगरांत प्रवेश केलो आनी 
बिल्डिंगे सकयल न्हिदपी पोटल्यो ऊठचे आदींच भिजून थापो जाल्यो . अशाच 
एका कुडकुडटले पोटलेकडेन म्हजी नदर गेली आनी अचकीत तोंडासून ऊतरां 
आयलीं ‘ आरे , हो तो मिस्टर शेट न्हय रे ? ' म्हज्या उतरार अजापून हाणेय 
मागीर ताका बारीक साणेन पळयलें . ' हय गो . तोच तो . पूण कशी दशा जाल्या 
पळय . ' सामको कळवळ्यान हो उलयलो तशें म्हाका कच्च जालें . हाका 
कळवळो येवप म्हळ्यार हाच्या बोल्साक खार पडप हे म्हाका सवयेंन खबर 
आसलें . ' बाबा रे , वेळ , काळ , थळाचे भान दवर आदी भितर वचून न्हीद . हांवें 
मात्शें वितरागूनच म्हळे . तसो तोवूय ‘ च् च् च् च् ' असो चुरचुरत भितर येवन 
न्हिदलो . 

हांवूय हांतरूणार पडलें खरें पूण म्हाका न्हीद लागना जाली . परतो परतो 
मिस्टर शेट दोळ्यांमुखार घुवपाक लागलो . 

दोन म्हयन्या फाटी पणजे रेजिस्ट्रारांत कसल्या कामानिमतान आमी दोगांय 
गाडयेन वतना आमकां वेर्ध्या तो मेळ्ळो . लांब -रूंद , हातान एक बॅग असो 
डिसेंट दिसपी त्या मनशान हात दाखोवन गाडी ( कार ) थांबयली . चेयक 
पळयतकच तो मनीस खूब थकला हे जाणवतालें . चवकशे उपरांत कळ्ळे ताचें 
नाव मिस्टर शेट . बांदा , सावंतवाडी ताचो मूळ गांव . गोंयांत मडगांव शिर्विस 
करताना ताचो एके गोंयकार चलयेकडन मोग जालो . चलयेच्या घरच्यांच्या 
विरोधाक जुमानी नासताना तांणी लग्न केले . सावड्ड्यां एक ल्हानशी शिर्विस . 
जातूंत दोंगायची पोटां भरताली . आतां तातूंत दोन माणकुल्यांचीय भर पडिल्ली . 
संवसाराची ४-५ वर्सी बरी गेली . आनी एक दीस बायल दुयेंत पडली . तिच्या 
काळजाक बुराक पडिल्लो . मुंबय ऑपरेसावांक व्हरची पडली . आशिल्लो 
नाशिल्लो पयसो फुकलो . पूण ती बरी जाली ना . बायलेक निमाण्या दिसांनी 
बांबोळे दवरची पडली . बायले भुरग्यांचे करताना शिर्विस कुशीक पडली . शिर्विस 
ना जाल्यार दुडू ना . दिसपटें बांबोळे येवप -वचप जाताले . त्या दिसा ताचेकडेन 

एक पयसोय नाशिल्लो . देखून सावड्डे सावन बांबोळे तो चलत वतालो . 

ताची काणी आयकून म्हाका वायट दिसलेंआनी हाका कळवळो 
आयलो . ताणें बोल्सांतली पन्नासाची नोट काडून ताका दिली . म्हाकाय बरें 
दिसले . पूण हाचो कळवळो चडूच तेंगशेर पाविल्लो . हाणे ताका आपलें कार्ड 
दिले . ' गरज पडल्यार येवन मेळ ' आमचो सायब उलयलो . 

मदीं एक देड म्हयन्या आदीं तो हाच्या ऑफिसांत आयिल्लो . बायल 
मेली . ताच्या निमण्या संस्काराक संयशे रूपया जाय म्हूण पयशे घेवन गेल्लो . 
म्हाका खबर कळतकच वायट दिसले . 

आनी आयज हो मिस्टर शेट आमचे बिल्डिंगे सकयल न्हिदला . ताका 
पयलीं पळोवंक नाशिल्लें जाल्यार तोवूय एक घाटी हे लेबल ताका लागपाचें . 
' आवय घाटीं ' म्हूण नाक मुड्डपी म्हाका घाटी होवूय एक मनीसूच म्हणपी 
म्हज्या घोवाची उतरां याद जाली . मिस्टर शेटीवरी ह्या घाटयांचे जिवित अशेंच 
वादळांनी हुमटावन गेल्लें आसतले . मडगांवच्या काळजांत आशिल्ल्या म्हज्या 
फ्लॅटापोंदां काळीज तुटिल्ले हे अशे कितलेशेच जाण . आनी तांचविशी 
कळवळो दिसून बोल्सांक खार दिवपी कळवळेकार ते कितले ? 

ह्या विचारांच्या चक्रांत धुंवतना केन्ना तरी दोळो लागलो . फांतोडेर 
काळीज तुटिल्ले लाखांनी हात आमच्या फ्लॅटाकडेन पळोवन हात पसरतात 
आनी हाचे दोन हात तांचें सात्वन करपाक पावनांत अशें शें किदें हांव 
सपनेलें.त्याच बोवाळांत जागें जालें आनी आनी धडपडत हांव गॅलरीत गेलें . 
राती पावसान थापो जाल्ल्यो सगल्यो पोटल्यो कावळे -चिमण्यो उडिल्लेवरी 
पोटा -पाणयांखातीर भुर्र करून गेल्ल्यो . भायर रिपरीप पावस शेनतालो आनी 
काळीज ? काळीज मात काळीज तुटिल्ल्या मनशाचें येवजून पावसाच्या त्या 
शेळाव्यान ओल आयिल्ले वरी जालें . 

' दिसा - दिसाक फटवल्ल्याचे लक्षात आयलें तेन्ना खूब दीस जाल्ले . ' 
ही म्हजीच कविता.पूण आयचे घटकेक दिसा - दिसाक फटवता तें आमकां 
त्याच वेळार कळटा , पूण ‘ काना - तोंडाक गुड्डो आनी दोळ्यान कुड्डो ' 
अशी आमची गत . मागीर आवाज उठोवप , निशेध करप ह्यो गजाली पयसूच 
उरल्यो . 

हालींसराक उट्ठा - सुट्टी तरेतरेचे दीस मनोवपाची फॅशन जाल्या . 
' मोगाचो ( वॅलेन्टायन ) दीस , ' आवयचो दीस , बायलांचो दीस , भुरग्यांचो दीस , 
जाण्ट्यांचो दीस ! मागीर वळेरेन तांची वर्साय मनयतात . देखीक अंदूंचे ‘ बायलां 
वर्स ' . अशे दीस अशीं वर्सी येतात तेन्ना बॅनर करतल्यांची जोड वाडटा . हॉलांक 
आनी मानेस्तांक ( राजकारणी , संत - साधू , लेखक , नगरसेवक ) डिमांड येता . 
मागीर भुरग्यांचे वर्स वा दीस आसल्यार भुरग्यांच्यो कार्यावळी , बायलांच्या 
वर्सा बायलांच्यो आनी जाण्ट्या वर्सा जाण्ट्यांच्यो कार्यावळी आंखतात . हे 
आंखणेक आनी मांडणेक हजारानी रुपया मोडतात . ( आनी जोडटातूय बी ) 

उरले - सुरले लोकांच्या दोळ्यांक उदक लावंक गरजू बायलांक , जाण्ट्यांक 
सत्कार करपाच्या नांवान वाट्टात . आनी ते वांटना ‘ पोझ ' घेवन काडिल्लो 
फोटो मोटे बातमेसयत पेपरांनी येवचो ही तकालस घेतात . कार्यावळ जाली 
की त्या नांवाचे झगझगीत बॅर्नस कोणायच्या घरा पड्डे करपाक पावतात . 
आमकां हे दिसना अशें न्हय , पूण वयर सांगिल्ल्या प्रमाण आमची गत . 

अंदूंचे हे वर्स बायलां अधिकार वर्स . खरे म्हळ्यार बायलांचे अधिकार 
तांकां मागनास्तना मेळपाक जाय आसले . खासा करून ह्या बायलां अधिकार 
वर्सा तरी . पूण हे अधिकार झोमून घेवचो प्रसंग मात येता . गांधी मार्केटाक थंय 
मुळावण घालून बशिल्ले बिगर गोंयकार अपभ्रंशीत भाशेत ‘ घाण दी ' मार्केटच 
म्हण्टात . आनी तें नांव साथूय करून दाखयता . ह्या मार्केटांत चलतली अंदाधुंदी 
आनी खासा करून बायलांक मुतारे खातीर जावपी त्रास आनी हे त्रास मार्केट 
तपसनीसाच्या पोंतान नगराध्यक्षां मेरेन पावोवपाखातीर आवाज उठोवन पेपर 
आनी जोती झरोवन कितेंच फायदो जालोना हे आमकां भौ . दीपा मुरकुंडेच्या 
लेखांनी वाचूंक मेळ्ळे . भायल्यान जितली घाण ताचेपरस चड भितरल्यानूय 
घाण , रेबेल्ले आनी रेबेल्ल्या मनशांनीच रेवाडिल्ल्या ह्या मार्केटाची वस्तुस्थिती 
आमकां तेन्ना कळटा . शिशुपालाक लेगीत शंभर गुन्यांव माफ केले उपरान्त 
एकशें एकाव्या गुन्यांवा दिसा श्रीकृष्णान सुदर्शनान ताचे शीर धडा वेगळे केले . 
कितलेच खेपो कानार घालून दोळ्यांनी दाखोवन , कागदां भरून , जोतीं झरोवन , 
आवाज करून नगरपालिकेक जाग हाडपाक वावरूनय ती आपली ढिम्म . कितें 
करतली , भितर कदेलार बसकण मारिल्ल्या लोकांक ' नोट ' आनी ' वोट ' हीच 
भास कळटा आशिल्ल्यान ती बाबडी वण्टी - वण्टी तोंड धापून अशी उबी . पूण 
ह्या ' नोट ' आनी वोट ' वाल्याच्या मुखार सैमिक विधी ' करून तांचेर सणसणीत 
खोट मारपाचो वावर करपी ते बायलमनशेक वालोर . Hats off to the brave 
lady ( हें कोंकणी उस्तुऱ्यांवतल्या मनशांक कळपाक . ) 

हांवूय एक बायल मनीस . वास्को म्युनिसिपल बिल्डिंगेच्या एका दुकानार 
म्हजो बिझनेस आसतना ह्याच कारणाक लागून आमची बायलांची कितें 
कुचंबणा जाताली हे हांवेंय अणभवलां , घडये नगराध्यक्षा , बायलांचो साद , 

बायलांचो एकवट , महिला मंडळ , भगिनी मंडळाच्यो अध्यक्षा आनी हेर 
कार्यकर्त्यांक हाची झळ बसूंना जायत . हेरशी कसल्याय कारणांक पँव - तँव 
करपी ह्या बायलांनी सामुहीक पद्दतीन सैमीक विधी आडावपाचो एक दीस 
मनोवचो मागीर तांकां तें कितले त्रासदायक आसता ते कळटलें . 

अशाच एका ' बायलांचो दीस ' मनोवपाच्या सुवाळ्याक हाजीर रावलें . 
तेन्ना सत्कारमूर्ती आशिल्ले स्वातंत्र्य सैनिकेन गोंयाखातीर जीव ओपिल्ल्या 
कितल्याच भयणींची नांवां सांगलीं आनी तांची नांवां आतां खंयच दिसनात 
ती इतिहासाच्या काळांत गडप जाल्यांत म्हूण सांगून खंत उक्तायली . 

खरेच आमचे पयकी कोणाक खबर आसा अश्या वीरांगनांची कर्तुपां . 
तांची नांवां . आमी मनयतात स्वातंत्र्याचो दीस आनी स्वातंत्र्यसैनिकांच्या नांवान 
एक दीस . पूण काळाची गरज वळखून शेजाऱ्या - पाजाऱ्यांच्या थोमण्यांची पर्वा 
करिनासतना आपलो जीव धोक्यान घालून गोंय सुटकेचे चळवळींत आपल्याक 
समर्पण करपी ह्या भयणींची कितल्या जाणांक खबर . म्हजे पिरायेचे पिळगेक 
ना मागीर म्हजे फुडले पिळगेक तरी कशी कळटली . ह्या भयणींची नांवा , तांचे 
कार्य हाचे विशीं ' बायलांचे अधिकार वर्स ' मनोवपी कितल्यो संस्था खबर 
काडून ती उजवाडायतली ? ह्या कार्याक जांव वाड्यावाड्यार बायलांक एकठांय 
करून वाडो वाडो लींप करूया ही येवजण चालीक लावंक तांचेकडेन वेळ 
खंय आसा ? सगळे करून जातकच दीस मनोवपाक , फीत कापपाक आनी 
कदेलां सोबोवपाक मात एका पांयार तयार . 

आतां हांव वतां दीस मनोवपाक गांधारीन दोळ्यांची पट्टी काडून 
वडयल्लो तो दीस , हजारांनी भयणींक कुंभमेळ्याक हाडून सोडून गेल्ल्या 
पातक्यांक धडो शिकोवपाचो दीस . जळगांव कांडासारकी नराधमी कृत्यां करपी 
नराधमांक चेंचून काडटलो तो दीस . बायलांच्या अधिकाराक सोणकुटाचेर 
थापटां फुलोवन झोमून घेवपाचो दीस . तुमी आसात मूं तयार ? 

शेनवारची सांज . धुवे सांगाताक आर्के सावन स्टेशनाकडेन वचपी 
रस्त्यावेल्यान चलत वतालें . इतल्यान इश्कोलाचे बॅग फाटीर मारून , आपले 
थंडेन चोंदिल्लें नाक सों सों करीत चलपी एक भुरगो आमकां मेळ्ळो . ताका 
पळोवन म्हजे धुवेची प्रस्नावळ सुरू जाली . ' मम्मा , तो खंयचे शळेत वता ? 
कितली शिकता ? तो व्हड जातकच कोण जातलो ? ' हांवें ह्या प्रस्नांच्यो जापो 
त्या भुरग्यांकडसून मेळयल्यो . पूण व्हड जातकच कोण जातलो हाची जाप 
मात तो दिवंक पावलो ना . ताचो बरोच घुस्पागोंदळ जाल्लेवरी दिसले . ' तूं 
व्हड जातकच कोण जातलो ' ह्या प्रस्नार ' म्हाका खबर ना ही ताची जाप . 
हांवें ताका म्हळे , ' तुजी आई नाजाल्यार बाबा तुकां विचारता तेन्ना तूं कितें 
म्हूण 

सांगता ? ' ताणें म्हळे ' ती म्हाका केन्ना विचारिचना . ' आनी तो एक 
पायणींत भितर सरून खिणभरांत नाच्च जालो . 

नव्या स्टेशनाकडल्यान गेल्लो रस्तो नीट पोन्न्या स्टेशनाकडेन पावता .. 

वाटेर उजव्या अर्दान तंबू कश्यो खोपी . थंय कितलींच माणकुली खेळटाली . 
म्हजे धुवेन परतून प्रस्नावळ सुरू केली . ' ती अशी घाणीत कित्याक रावतात ? 
तांकां न्हिदपाक गादयो कित्याक नांत ? ती खंयच्या इश्कोलांत वतात ? ती 
व्हड जातकच कोण जातलीं ? ' 

तें विचारता त्या प्रस्नांक हांवें म्हजे परीन जापो दिल्यो . पूण ती व्हड 
जातकच कोण जातलीं ह्या प्रस्नार मात हांव घुस्पलें . कोण जातली ती व्हड 
जातकच ? ताणी केन्ना चिंतलां काय ? तांच्या आवय - बापायनी केन्ना 
तांचेविशीं सपना पळयल्यांत आसतलीं काय ? तांचे आवय - बापूयच जगतात 
सपनां विरयत . प्लास्टीक पुंजाय , कोयर उस्तीय , हमाली कर अशें करीत पोट 
भरपी ह्या लोकांची भुरगीय भुरगेपणांत हेच उद्देग करतात . शाळेत वचपी 
भुरग्यांक पळोवन , बरें बरें न्हेसून वचपी भुरग्यांक पळोवन , सायकल - स्कुटरीन 
कारीन भोवपी भुरग्यांक पळोवन तांकां कितें दिसता जांवयें ? तिवूय सपनेतात 
काय ? शाळेची , बऱ्या जिणेची सपनां तांकांय पडटात काय ? 

विचारांचे तनरेन हांव अळंग सगल्या भुरग्यांमदीं भोवून आयलें . 
भाजीवालो , फळां विकपी , वेशा वेवसाय करपी . तांच्या सपनांची दारां उगडूंकच 
नाशिल्ली . पोटाची भूक आनी ते भुके खातीर जिवाची काडामोड करतना ह्या 
सपनांच्या दारांची चावीच शेणिल्ली . त्या बंद दारा भायर सपनांचें एक जग 
आसता हे विसरूनच गेल्ली ही भुरगीं . 

दुसरे दिसा हांवें सहज आमचे वावराडेक बिसमिल्लाक म्हळे ' बिसमिल्ला 
तेरी दो बेटीयाँ और एक बेटा है , आगे चलकर क्या बनाना चाहोगी उन्हें ? ' 
बिसमिल्ला हांसली , ' क्या बनायेंगे भाभी ? ' तिणे म्हळे . 

' कुछ सोचा तो रहेगा . तुम्हारे बच्चोंका क्या सपना है ' हांवें म्हळे ; तशें 
बिसमिल्लान म्हळे ; ‘ पता नहीं मैने कभी पुछा नहीं . क्या भी बनने दो . बुढापेमें 
हमना खाना - पिना दिया तो बस्स . ' हांगाय बिसमिल्ला उलयली ती पोटाचेच . 
' खाना - पिना दिया तो बस्स . ' म्हळ्यार आतां आपूण वावर करून तांकां पोसतां 
ताणी मागीर वावर करून आमकां पोसपाचे होच हेतू . म्हळ्यार मुळांत आवय 

बापूयच सपनां पळयनांत आपल्या भुरग्यांच्या भविश्याची , थंय भुरगी कशी 
पळयतलीं ? पूण हो फकत पोटाचे भुकेचोच प्रस्न , जे खातीर ही मनशां सपनां 
पळयनांत ? काय परंपरागत संस्कार ! नाजाल्यार हांवें अशे बऱ्या संस्काराचे 
कितलेच गरीब घराबे पळयल्यात . म्हज्यो वळखीच्यो दोन बायल मनीस . 
घोवाच्या माँ उपरांत कोणाचोच आदार नासतना उबंत पडिल्ल्यो . एकलेन 
लोकांची पर्वा करिनासतना आपले पाककलेचो उपयोग केलो . घराच सामोशा , 
भजी अशी खाणां करून शाळेनी मदले सुटयेंत ती खाणां घेवन भोंवपाचो वावर . 
मानान जगली आनी आपल्या धुवां खातीर सपनां पळयली . तांकां शिकयली 
आनी बऱ्या घराब्यांनी तांची लग्नांय करून दिली . 

दुसरीय अशीच पूण शिक्षण नाशिल्ली . आपूण शिकुना पूण धुवांक 
शिकयतलींच , ही सपनां पळोवपी . ती सपना पुराय करपाक ती लोकांगेर वावर 
करपाक लागली . सोयऱ्यां - धायऱ्यां कुचित्रीपणान हांसतालीं तांची पर्वा 
करिनासतना ती कश्टत रावली . तिचीय भुरगी शिकली . आतां बऱ्या पोस्टार 


आसात . 


म्हळ्यार पोटाची भूक , सपनां पळोवपाक आडावंक शकना.आपले 
जिणेक जाय तो आकार दिवपाक पयलीं आपल्याक कितें जाय हे प्रत्येकान 
थारावचें पडटले . प्रत्येक भुरग्याच्या जांव तो आस्पतीन बरो वा जांव आस्पतीन 
सामको गरीब , आपल्या भुरग्यांच्या भविश्याची सपनां पयलीं आपणे पळोवची 
पडटली . ती सपना पुराय करपाक तांकां कश्ट करचे पडटले . आवय - बापूय 
आपल्याक बरो मनीस करपाक धडपडटात हे पळोवन भुरग्यांकय ती सपना 
फुलोवंचेली उमेदी येतली . मूठभर सपनां पळयली तर चिमटीभर सपना तरी 
फळादीक जातलींच हो आशावाद सपनां पळोवंक सगल्यांक प्रवृत्त करतलोच . 


ना 


सपनां 


212 


पोवनां 


तांकां कशें कळटा काय ? 


आमच्या पाचव्याचार ( ? ) गोंयचे आनी काजूचे अतूट नातें . 
गोंयांत काजू पिके र आयलो म्हणटकूच रूचीक सवकल्ल्यो जिबो 
आपआपले परीन रूच काडटा . कोण पिक्या रोसाळ काजुची रूच 
काडटा . कोण निऱ्याची रूच काडटा . कोणाक फेणयेच्या वासानूच 
चडटा . जाल्यार कोण हुर्राकाचे रूचीन फुर्रर्र जाता . काजू चंवरता तशे 
जायते जाण काजुच्या तरातरांच्या सुवासीक सुवादीक रोसांनी घुवळटात . 
तसो काजुच्या चंवरांचो आनी फुगांवाचेंय अतूट नातें . काजू चवरूंक 
लागतकच फुगांव ( चिकन पॉक्स ) आंगभर चंवरता . 

फुगांव गोंयांत पिकेर आयल्या म्हूण कळनाफुडें म्हजे जाण्टेले 
शेजान्नीन म्हाका शिटकायलें , ' आयतार - बुधवार भुरग्यांच्या आंगार 
बारीक नदर दवर . फुगांव दिसल्यार आयतारा - बुधवाराच दिसता . ' 

तिच्या उतरांनी म्हाका म्हज्या भुरगेपणांतली याद जाली . आयतार 

बुधवार आमकां भुरग्यांक कोडू घेवचे पडटालें . आनी आयतार 
बुधवाराक ऍन्डेल . अजुनूय आयतारा - बुधवाराक जातालें . तेन्ना म्हज्या 
भुरग्या मनाक कुवाडे पडटालें . कोडू , ऍन्डेल , आजूत हीं आयतार 
बुधवाराकूच कित्याक दितात ? आयतार एक समजू येता . त्या भुरग्यांक 
सुटी . पूण बुधवारा ? बुधवारा कित्याक ? मागीर हांवें म्हजे आज्जेक 
प्रस्न विचारून बेजार करचें . तिणे मागीर म्हाका फोडणीशी करून करून 
सांगचें ! आयतारा - बुधवारा पोटांतले जीव तोंड उक्तें करून रावतात . 
मागीर वखद घाले की ते तांचे बध्द तोंडांत पडटा आनी ते मरतात . 
मागीर तुमच्या पोटांत भू - भू जायना . ' सांगतां सांगतां आज्जेन केन्नाय 
कोडू पियेवचें आनी पोटाक इल्लें कोडू लायत म्हणचे ‘ आरो - जिरो 
पोटांत जिरो म्हातारेच्या पोटांत जांव . ' 

आतां शेजान्नीनूय जेन्ना सांगले तेन्नाय म्हाका याद जावन तोच 
प्रस्न पिडपाक लागलो . फुगांव आयतारा - बुधवारा कित्याक दिसतात ? 
हेरशींच्या दिसांनी कित्यक नात ? फुगांवांक वार खबर आसतात काय ? 
आसल्यार कशे खबर आसतात ? पोटांतले जिवूय आयतार - बुधवारा तोंड 
उक्तें करतात . ते वार कशे मेजतात काय ? धरुया भुरगी इश्कोलांत वार 
पाठ करतात तेन्ना अभिमन्यूच्या कानार जशी चक्रव्यूह भेदाची खबर 
पडिल्ली तशें हे वारांचे पाठांतर आयकून वार पाठ करतात आसतले . 
देखीक कोंकणी शिकपी भुरग्यांच्या पोटांतले जीव आयतार - बुधवार जुस्त 
जाणा जाता आसतले . मराठी , इंग्लीश , कन्नड आनी हेर भाशांतल्या 
भुरग्यांवरी ते जीवूय भास शिकतात आसतले काय ? आसतूय . 
पुराणकाळांतली सगळींच वायंगी आसनांत . नाजाल्यार महाभारतांत 
कुंतीक सूर्यपूत्र , वायूपूत्र ( मळबांतल्यान पडिल्लेवरी टी . व्ही . सिरियलांनी 
दाखयतात ) जातात ते आमच्या शास्त्रज्ञांनी क्लोनींग करून सिध्द केलांच . 
तशें फुडें फाटी पोटांतल्या जिवांक आयतार - बुधवार कशें कळटा हाचंय 
संशोधन जातलें . 

पूण फुगांव , हुरहुऱ्याक आयतार - बुधवार कशे कळटात . तें वायरल 
दुयेंस . वाऱ्या कणकणी पातळपाचें , पूण तरीय आयतारा - बुधवाराकूच 
कुडीर उदेवप हे तांकां ज्युस्त कशें कळटा हाचें कुवाडे उलगना . 

जल्माक आयिल्ल्या जिवाक आपले आवयचो स्पर्श रोखडोच 
वळखूक येता . समजूं येता . णव म्हयने आवयच्या गर्भाची ताका वळख 
आसता . झाडांक जीव आसता ? समजू येता . उदक नासतना सुकिल्ली 
झाडां , उदक घालतकच टवटवीत जातात तेंवूय पळोवन आमच्यांनी हे 
खरें मानूं येता . पूण काय गजाली मात कुंवाडींच उरतात . देखीक - सेगीत 
सत्री व्हरूनय ना पडपी आनी एक दीस सत्री व्हरूंक ना जाल्यार मुद्दाम 
घो करून पडपी पावस . शाळा ऑफिसांनी सुटच्या वेळार हट्टान पडपी 
पावस . आयतारा - बुधवारा आंगार दिसपी फुगांव , हुरहुरें . तांकां हे ज्युस्त 
वेळा - काळाचें , दिसा - वाराचे गणीत कशें कयटा काय ? 


गावी 

' ये जीवन है , इस जीवन का यहीं है , यही है , यही है रंग रूप ' 
किशोरदाच्या आवाजांतलें सुंदर पद वाऱ्या सांगाताक म्हज्या कानार पडले . 
घडये रेडियोचेर वाजता आसतले . 

जीवन , जिवीत , जीण , लायफ - परमेश्वराचे कृपेन जल्माक आयिल्ल्या 
प्रत्येक जीवाक जगपाचो अधिकार दिला . पुरायेन भोगपाचो अधिकार दिला . 
ब्रह्मदेव जीव निर्मिता आनी यमदेव जीव व्हरतात म्हणटात . ह्या मदल्या काळार 
जल्माक आयिल्लो प्रत्येक जीव जगता . पूण हे जगप सोपें आसता व्हय ? 
जल्माक येवन सडसडीत मार्गाक लागून जिविताच्या साध्याक पावंक जमता 
व्हय सगल्यांक ? जिविताचो मार्ग आसता व्हय बरो ? 

जिविताचो मार्ग आनी आमी दिसपट्टे पळयतले मार्ग , रस्ते हांची तुळा 
करप सामकें समा जाता . रस्ते पळयात सुळसुळीत केन्ना आसच नांत . फोंड 
फोंडकुलां , धोंगां - पोंगा , खांच - खळयो हातूंत भरिल्ले आनी जिविताचे रस्तेय 

तशेच चडणां - मोडणांचे , दोंगर - देंगणाचे . शेताचे मेरेवेल्यान वतना जशें 
कुयदादीन वच्चें पडटा . पांय निसरलो , पडलो चिखलांत - रेब्यांत . तशेच 
जिवीताचे रस्ते . हे रस्ते हुपतना मनशाक नाका पुरो जाता . कोण वाटेवयल्या 
फोंड - फोंडकुलांत पडून वेळ येवचे आदींच यमाक होरावणी घालता , कोण 
चडणार अडटा , कोण देंगणांत शेण्टा पूण तरीय जगतात जिवीत काडा - ओडी 
काडीत . पूण अशेय जीव आसतात झेलपटत , सोलपटत , झेझरत रावतात 
आयुश्यभर पूण तरीय जगतात जिवीत नवे उमेदीन . तांच्या मनाचे बळगें घडये 
दिता आसतलें तांकां बळगें जियेवपाक जीण खऱ्या अर्थान . खरें पळोवंक 
गेल्यार जिविताच्या मार्गावेल्यान वाट काडटनाच मनशाचो जल्म अर्दो जाता 
आनी हातांत उरता फकत इल्लोसो वेळ जगपाक आपल्या मनासारखें . पूण 
ह्या इल्ल्याश्या वेळांतूय आमी दुस्वास , झगडी , झुंजा , हांचे सारकिल्ल्यांक 
पोसवण दितात आनी हो वेळूय वगडावन बसतात . हर्र ऽऽ म्हूण कावळ्यांक 
धांवडावंक उबारिल्लो हात हत् ऽऽ म्हूण सकयल येता म्हणसर जिविताचो 
काळ सोंपता . जिवीत सोंपतकच काय उरना . थोडोसो काळ आपल्यो यादी 
आपल्या प्रीय मनशांमदीं दवरून मागीर जीव सोपिल्लो मनीस सासणाचो सोंपता . 

हाचो अर्थ मनशान आपणाक हातांत मेळिल्ल्या खिणां - खिणांत 
बांदिल्ल्या जिविताचो सारखो उपेग करूंक जाय . आपल्या मनाक सूख भोगून 
तें सूख दुसऱ्यां मदीय वाटपाचो यत्न करूंक जाय . पूण केन्ना केन्ना एका 
मनशाचें सूख दुसऱ्या मनशांचें सूख जावंक शकना . काय कारणां आसूं येतात 
हांकां . 

म्हाका भोपाळ गेल्लेकडेन एका हास्यकवीची याद जाली . हैद्राबाद सावन 
आयिल्ल्या एका नामनेच्या तेलगू कवीन ह्या हास्यकवीक म्हळे , ' तुज्यो कविता 
आयकतना मन खोशेन भरून वता . खिणभर हांव म्हजें दुःखूय विसरता . तुजे 
फामिलीन तूं हांसोवपी म्हूण बरोच फामाद आसतलो न्हय ? ' ह्या उतराचेर 
हास्यकवीन म्हळे , ‘ म्हजे फामिलीक दुःख जाता हांव कवी म्हूण . मागीर म्हज्या 
कवितांनी तांकां सूख थोडेंच मेळटले ? ' 

खरेंच हे जिवीत सुख - दुखा : च्या धाग्यांनी विणिल्लें . अडी - अडचणीचे 
कातरीन कातरिल्लें , समजिकायेच्या , सोशिकतायेच्या पोतान शिविल्लें . 
दुस्वास , झगडी - झुंजानी , मदीं - मदीं उसवल्लें . जिविताचे हे तरांतरांचे रंग 
रूप ! तातूंतच मानतात आमी सुख . ' ये जीवन है ..... यहीं है रंग रूप ! ' 

जीण आनी रंग जशे एकामेकांत भरशिल्ले सूर . एका बगर दुसऱ्याक 
अर्थ ना . रंगाविणे रंगहीन शी , कुड्डीशी जाता जीण . हो सैम , सैमाची ती 
रंगरंगयाळी रुपां . ती रंगीत सवणी , ती रंगीत सावजां . ते विविध रंग उधळपी 
उदेन्त , अस्तमेचे मळब , निळ्या रंगाच्यो वेगवेगळ्यो छटा दाखोवपी मळब . तो 
निळनिळसो , पांचवो आनी पावस पडटांच रक्त तांबसो , खदूळ रंगान गाजपी 
दर्या . ती खिणाखिणाक रंग बदलपी रंगरंगयाळ्या भावनांची रंगरंगयाळी जीण . 
भुरगेपणांतल्या रंगान बुडून , तन्नेपणाचे रंग उधळून , चाळीशीच्या हुमऱ्यार पावली 
मारली आनी कपड्यावयल्या रंगाकडेन म्हजो पयलोच संबंद आयलो . भुरग्यांचे 
शाळेत पालक - शिक्षक संघान ' अष्टगंध ' संस्थेच्या पालवान आमकां 
पालकांखातीर फेब्रिक पेटींगाचो तीन दिसांचो कोर्स घेतलो तेन्ना . 

थंय आमकां शिकयले रंग भरपाक . दोन दोन रंगांक मिसळावन नवो रंग 
तयार करपाक . हे मिक्सींग , फिलींग , एम्बोसींग , स्ट्रोक्स शिकतना म्हाका 

सतत जाणवत रावलें हें हांव जाणां . म्हजे जिणेंत हांवें हाचे प्रयोग केल्यात . 
घडये हे मिक्सींग , फिलींग , एम्बोसींग , शेडींग , स्ट्रोक्स हीं उतरां म्हाका नवींशी , 
अनवळखीशीं जायत , पूण जे तरेन वस्त्रार ह्यो रंगाच्यो तरा वापरतात ती तरा 
म्हाका सामकी वळखीची . 

हेरशींच म्हूण मनशाची जीण सूख आनी दु : खाच्या धाग्यानीं विणील्ली 
आसता . सुख : दुखाचे हे धागे एकामेकांत इतले भरशिल्ले आसतात की सुखाचे 
धागे सोदल्यार हाताच्या बोटार मेजपा इतले मेळचे . अशें मानतात सूख खिणयाळे 
आनी दागयाळे आसता . म्हजो बाबा सदांच म्हणटालो जिणेत सूख वा 
दूख येवप आपल्या हातांत नासता . पूण सूख मानप आनी दूख मानप ना हे मात 
आपल्याच हातांत आसता . हाताच्या बोटार मेजपा इतले काय जायना सुखांच्या 
धाग्यांचे रंग फिशालकायेन बाकीच्या धाग्यांनी मिसळायल्यार जिणेचे अख्खें 
वस्त्र सुखमय जावंक पावता . रंगाचे हे फिलिंग , मिक्सींग , एम्बोसींग , शेडींग 
आमकां हेच तर सांगता . 

दु : ख कोणाक आसना ? जिणे वस्त्राक आंग - आंगळाक दु : खाचे धागे 
विणिल्ले आसतात . दु : ख रंगान गाड , काइँगाद , काळजाक लेपडावन दवरपी . 
तर सूख आसता लेव , हलकें दु : खाचो गाड रंग आनी सुखाचो लेव रंग घेवन 
मिसळात मागीर जातलो एक आगळो वेगळो रंग . दु : खातूय सुखाची झीग 
आशिल्लो . दोळ्यांक , काळजाक - सुखावपी . हे मिक्सींग . 

दु : खाचो आंवाठ खूब व्हड आसता . शिमो - मेरो दिसना इतलो व्हड . 
दु : खाची गोडसाण काळजार दाटून रावता . दु : ख घुस्मटी रंगाचे , काळखे 
गाडसाणीचे . मागीर घेयात तुमच्या सुखदिण्यां यादींचो ब्रश . ल्हान - ल्हान 
जायनात पूण तुमचे जिणेंत नकेत्रां कशी लिकलिकपी ते सुखयाळे खीण . 
आळवा पानावेले खिणयाळे थेंबे जायनात , पूण ब्रशान गाड रंगाक लेवसार 
करीत वचात . दु : खाक ल्हव करीत वचात . दु : ख ल्हव जाताच . काळजाकय 
शितळकाय भोगता . हाका फॅब्रिक पेंटींगेंत शेडींग म्हणटात . 

कालांतरान आनी स्थलांतरान दु : ख कमी जाता म्हणटात . एम्बोसींग 
आमकां हेच शिकयता . रंगांत बुडयल्लें पिशॉल घेवन एक थिपको दिवप मागीर 
थिपके मुखार वाडयतना ते बारीक जायत वतात . दुखूय तशेंच कालाप्रमाणे 
कमी कमी जायत वता . 
जिणे वस्त्रार अशे जायते दु : खाचे थेंबे आडखळून उरिल्ले आसतात . 

जे 
साचल्यार , व्हांवनासतना उरल्यार ताका वास मारता . दुखूय तशेंच थेंब्या रूपांनी 
उरल्यार साचून उरतलें . तें व्हांवोवन उडयात . एक एक गळटें दुःख म्हळ्यार 
एक एक स्ट्रोक . मागीर उरता तें मुक्त नितळ काळीज . 

जिणेत सुख - दु : खाचे विविध रंग भरत गेले . रंगाच्या उतरांनी फिलींग 
करत गेलें . केन्ना केन्नाय उमाशे रातीक हे रंगरगयाळे जिणे वस्त्र सांसपीत म्हनें 
अस्तित्व जागयता . 

नातें 


' मानल्यार देव नाजाल्यार फातोर ' अशें म्हण्टात . नात्याचेंय तशेंच . 
बऽऽरें रक्ताचे नातें आसा पूण संबंद मात दुस्वासपणाचे , दुस्मानकायेचे . मागीर 
त्या नात्याक अर्थ उरना . केन्ना - केन्ना रक्ताचे नातें नाशिल्लो पयसुल्लो मनीस 
लेगीत आपलोच जावन वता . एक नाते तयार करता . आपलेपणाचें . रक्तापरस 


गाड रंगाचें . 


नाती म्हळ्यार तोणयामेळाचो गोफ . जिविताचे रंगमाचयेर एक - एक 
पावली मारीत सुख दुःखाचो तोणयामेळ खेळटा - खेळटा मनीस नात्याचो गोफ 
गुंतीत वता . केन्ना केन्ना नात्याच्या गोफाचो पीळ इतलो घट्ट पडटा मागीर 
येवंदी केदीय आकांताची मोडां , हुंवार , भंयकांप , हालूंदी जिविताची रंगमाची 
पूण नात्याचो गोफ सुटून सुटना . आनी काय नात्यांचे गोफ अशे आसतात 
दिसता आतां विणटले , आतां विणटले पुणून विणटा अशें दिसतनाच झुप्प 
करून सुट्टात . 

आवय आनी भुरग्यांचे नाते हे सर्वश्रेश्ठ नातें मानतात . स्वामी तिनूय 
जगाचो आवयविणे भिकारी अशें म्हण्टात . आपल्या गर्भात भुरग्याचो आंकूर 
कोमेला ही गजालूच आवयक सुखदिणी . मागीर त्या आंकुराक आपल्या रक्तान , 
मायेन शिंपून ताचो रूख करता आवय . त्या रूखाचे कर्तव्य आसता . आपल्या 
मुळांची पोसवण करपी आवयक तिच्या जाण्टेपणांत मायेची सांवळी दिवपाचें . 
पूण हालींच्या तेपार रूख मळबाची अनंतताय पळोवन भुल्लूसता . मळबांत 
चकचकपी तारे - गिरे , चंद्र - सुर्या रुखाक दिपोवन वतात . त्या हायसाक लागून 
आपल्या मुळसाक आशिल्ल्या जिवितभर आपल्या रक्ताचे शिंपवण करून 
आतां थकून आपल्या सांवळेचो आलशिरो सोदतल्या नात्यांक तो काय न्हय 
करून भायरायता . ताची नदर मुळसाकडेन आसच ना . ताची नदर हावेसाच्या 
मळबांत घुस्पता . हांगा मागीर नात्याक अर्थ उरना . 

आमकां मनशाक ‘ सुणो मरे तूं ' अशें म्हळ्यार भिरभिरी मारता . सुणो 
ह्या उतरावेल्यान झगडीं - झुजां पेट्टात . प्रसंगार खुनूय जातात . पूण हो सुणो 
मात नाती सांबाळपाक मनशा परसूय कांकणभर श्रेश्ट म्हळ्यार अतिताय जावची 
न्हय . एकदां एक सुण्या पेटो हेडत एका घरा पावलो . त्या घरच्या मनशानी 
सुण्याक आलाशिरो दिलो . ताका आपल्या घरांतलोच कसो मानलो . एक दीस 
रांदचे कुडींत गॅसीर कुकरांत पेज शिजताली . ही बायलमनीस कुशीनूच रावून 
पीठ कालयताली . इतल्यान कुकर फुटलो आनी बायलेच्या आंगार हुनहुनीत 
पेज शिंवरली . बायल साबूद वचून जमनीर शेवटली . घरांत तेदेवेळार दुसरो 
कोणूच ना . त्या सुण्या पेट्यान आपल्या मालकिणीची ही आवतीकाय पळयली 
ताणे आनी वेळ केलोना . सोमतो शेजाऱ्यांगेर धांवलो . एकलेच्या कपड्यांक 
धरून ओडीत आपल्या घरा व्हरपाक लागलो . आशीकुशीचे लोकूय अजापीत 
जावन सुण्या फाटल्यान आयले . पळयल्यार लोकांक खरी गजाल कळ्ळी . 
रोखड्या रोखडे दोतोर हाडून बायलेचेर उपचार जाले . सुणो एक मोनजात . 
पूण 

ताणें लेगीत नातें सांबाळळे . तेन्नासावन मालकीण आनी सुण्यामदलो 
नात्याचो गोफ चडच घट्ट उरलो . 

आमी आवयचे नातें व्हड अशें म्हण्टना सासू मांय हे उतर हातचं राखून 
दवरिल्लेवरी वागतात . हातले सासू हेच उतर आमी काळजार कोरांतता आनी 
मागीर सगळो वेळ साऽऽ सूऽऽ करून हुयेलीं मारतात . पूण सासू मुखार मांय हे 
उतर येता हे आमी मुद्दाम आडनदर करतात . माय - माता म्हळ्यारूच आवय . 
तिणेच भुरग्यांक जल्माक घाल्ले आसतात . मांयक सांबाळून घेवपाचे काम 
सुनांनीय करूंक जाय . सगळ्योच सुनो तें करिनांत अशें न्हय . तशेंच सगळ्योच 
सासूमांय आपल्या सा ऽऽ सू ऽऽ पणाचो प्रयोग करतात अशें न्हय . आपले 
आवय परस सासू मांयक चड मानपी सुनो जश्यो आसात तश्योच सुनेक आपले 
धुवे परस चड माया दिवपी सासू मायोय आसतात . 

एके सासू मांयक चार सुनो . ती सगळ्यांक आपल्या धुंवांवरी मानता . 
तिजेसरी एकलीच सून आसता . बाकीच्यो दोन सुनो मदीं -मदीं येवन वचून 
आसतात . पूण एकली सून मात केन्ना चडशी तिचेसरी पावूक शकना . एकाच 
गांवांत आसून लेगीत . आपल्या अपंगूळ भुरग्याक सांबाळटना तिका खंयच 
वचूंक मेळना . जेन्ना केन्नाय घरांत ह्या सुनेचे आवडीचे पदार्थ करतात तेन्ना 
तेन्ना सासू मांयचो जीव तळमळटा . ल्हवूच डब्यांत खाणां भरून , आपल्या 
सांगाताक भाजिल्लो रवो , वेंचिल्ले तांदूळ पापड , लोणचे घेवन सासू मांय 
सुनेसरी पावता . ' पोरा तुकां केन्ना गो वेळ मेळटलो हे सगळे करूंक ' म्हणत 
संतुश्ट जावन सुनेक खातना पळयता . सासू मांयचे हे मायेच्या नात्यान सून 
आनीकूय घुस्पता . ती माय जाता सुनेची माय आवय . 

आमच्या भारत देशाक नात्याची परंपरा सांबाळपी देश म्हूण सगळे जग 
वळखता . नाती सांबाळटा म्हण रासवळ घराणींय हांगा तिगून उरल्यात . घोव 
बायल - भुरगीं , आवय - बापूय , भाव - भयणी , काका - काकी , आजो - आजी , 
मामा - मामी , मावश्यो - आतें . नात्या नात्यांतल्यान घोफ विणत वता . देश गांवां 
गांवांनी , प्रांता प्रांतांनी विभागलो तरीय संकश्टाच्या वेळार देश भावाचे नातें चड 
घट्ट जाता . एकवटीत जावन दुस्मानांक फुडो करता . आपले माय भुयेची राखण 


करता . 


नाते 


224 


पोवनां 


पूण हालीसरा ह्या नात्याचे गोफ विण्टा विणनांत . नात्यांचे पास 
मिळमिळीत जावंक लागल्यात . हावेसाचे हांयस नात्याचे मुळूच हुमटावन गेला . 
' शुभं करोती कल्याणम् । आरोग्यम धनसंपदा . शत्रूबुध्दी विनाशाय दिपज्योती 
नमोस्तुते ' म्हणपी पिळगी धनसंपदा ह्या उतरार थिरावल्या . मागीर ह्या उतरांमुखार 
तांकां नाती लागनांत . आवय - बापूय , भाव - भयणी , पूत - धूव , मांय - भूय सगळी 
सगळी नाती पोल थारतात . ह्या धनसंपदे मुखार रक्ताची कसलीच नाती तग 
धरिनांत . फाटींत सुरो खंयचो हांगा पोटांत सुरो तोपपाचे प्रकार घडटात . आवय 
बापूय पोटच्या पोरांक विकता . भुरगी जाण्ट्या आवय - बापायक वाऱ्यार सोडटा . 
भाव भयणीचो गळो अंदिता भयण भावाचो हात कापता . मनीस मनीसपणाचें 
नातें विसरता हे धनसंपदे मुखार . देश - मायभूय , त्या मायभुयेंकूय पावणेर 
काडटात . धनसंपदेखातीर मायभुंयेकूय दुस्मानांक विकतात . 

हांकां कशें कळना . हावेस आसचो . पूण हावेसाचे मळब हातासतना 
मुळां घट्ट आसूंक जाय . ना जाल्यार केन्नाच जमनीकडले नातें तुटून त्रिशंकूवरी 
अधांतरी हुमकळपाची वेळ येतली . हे सांगपाखातीर कोणूच येवचो ना . तें 
प्रत्येकाक समजूंक जाय . सांबाळूक जाय आमी ह्या जमनीकडले नातें . सांबाळक 
जाय , आमची मुळां आपल्या मायेन शिंपपी रक्ताच्या मनशाचे नातें . सांबाळूक 
जाय जीणेवाटेर हातांत हात गुंतून पावला पावलार आदार दिवपी इश्टागतीचे 
नातें , सांबाळूक जाय आमकां सगळ्यांक एका पाख्याखाला दवरून आपले 
मातयेंत आमची वार पुरून घेतले आमचे मांय , येकडले नातें नाजाल्यार जातले 
अधांतरी हुमकळपी त्रिशूक . 

म्हज्या दोनूय भुरग्यांक सुटी पडली की म्हज्या काळजार चेपण येता . 
आतां सकाळ सांज ती फ्लॅटांत बंद . मागीर दोगांय टिचर - टिचर , मम्मी - डॅडी , 
हॉटेल - हॉटेल असले खेळ खेळटात . खेळटां खेळटां आकांताची झगडटात . 
मागीर केबलाचेर कार्टून पळयतात . सोफ्याच्या गादयांचेर लोळटात . खाटीर 
वचून हांतरूणां मस्तितात . अख्ख्या दिसाक तांची पांच - पांच मिनटांनी झगडीं 
सोडयता म्हळ्यार म्हाका नाका - पुरो जाता . दार उगडून भायले गॅलरीत वचत 
आनी वयल्यान पळयत म्हूण भंय . 

तांचो जीव खेळांत रमचो म्हूण मागीर हांवें एक फुटबॉल हाडलो . फुटबॉल 
पळोवन भुरगी खूश . बॉल - बॉल म्हणून फूटबॉलाक वयलेवयर नाचोवंक 
लागली . हांवें म्हळे शाण्यानो तो बॉल न्हय तो फूटबॉल . फूट म्हळ्यार पायान 
खेळपाचो बॉल तो . बॉल असो जमनीर दवरपाचो आनी ताचेर अशी खोट 
मारपाची म्हणत हावें पाय वयर उखल्लो आनी बेगबेगीन तसोच सकयल 
दवल्लो . फुटबॉलार खोंट मारतना चुकून नेटान बसल्यार आनी कोनशाक 

दवरिल्लो टिव्ही फुटल्यार ? हेवटेनच्या कोनशाक गेल्यार बरो नक्षीकाम 
आशिल्लो वाज फुटल्यार ? चुकून वयर उसळून फॅनाक नाजाल्यार ट्युबलायटीक 
लागल्यार ? नाका बाबा हांगा नाका . हावें भुरग्यांक समजायलें . मम्मा बेडरूमांत 
या . बेडरूमांत ? हावें कच्च करून आंग काडलें . हँ , थंय वण्टीवयल्या हारश्याक 
लागल्यार आनी हेवटेन वण्टीर घडयार आसा नाका बाबा . नाकांच , मागीर 
आमी डायनींग रूमांत या धाकट्यान म्हळे . छ , हांव किळांचलें , डायनींग 
टेबलार रॅकांत बो प्लेटी आनी ग्लास मांडून दवरल्यात . त्यो फुटल्यार आनी 
वण्टीर देवारो ना ? मागीर गॅलरीत ? पुतान निशेवन म्हळे . नाका रे बाबा . 
गॅलरीतल्यान भायर उसळून रस्त्यावयल्यान वतल्या कोणाच्याय बोडार पडल्यार 
नसतें संकट . नाकाच पळोवया तो बॉल म्हूण हावें तो बॉल तांच्या खेळण्यानीं 


उडयलो . 


हांव मागीर म्हज्या कामाक किचनांत गेलें . आनी पांच मिण्टानी खळ्ळ 
आवाज जालो म्हण भायर धावन आयलें . बेडरूमांतल्या वण्टीवयल्या 
घड्याळान जमनीर लकण घेतिल्ली आनी भुरगीं खाटीपोंदा लिपून बशिल्ली . 
मागीर म्हजें लक्ष नासतना खेळण्यांतलो फुटबॉल केन्नाच गोल करतालो . ताच्या 
गोलासरशीं फ्लॅटांतली एक - एक वस्त उठपाक लागली . आनी वस्तीचे मोल 
पळोवन म्हजें तोंड आनी हातूय चलपाक लागले . आमगेल्या सदच्या 
किजिलांनी म्हज्या सायबाक ( घोवाक ) आयलो वाज आनी मागीर ताणें बॉल 
आपल्या बरें मागत्यागेर केलो पास . 

एक दीस काम सोपोवन भुरगी खेळटात थंय हांव गेलें . ती हॉटेल 
हॉटेल खेळटाली . एकलें वेटर जाल्लें . ताणें क्या मंगता है ? अशें विचारतांच . 
दुसऱ्यान चिली चिकन , चिकन फ्राय , तंदरी चिकन , बटर चिकन अशी वळेरी 
सुरू केली . खीणभर कोण वेटर हे कळपाक कुस्तार जालें . ‘ असले कसले रे 
खेळ तुमचे ' हांवें म्हळे तशें पुतान म्हळे आनी कितें खेळू ? फुटबॉल तर तूं 
खेळूक दिना . मम्मा , तूं ल्हान आसतना कसले खेळ खेळटाली सांग मगे ? 
सामको फाटीक लागलो . नाय म्हळ्यार भुरगेपणांतल्यो यादी जावन हांवूय 

फुल्लें . आमच्या वास्कोच्या घराक मरे व्हडलें आंगण आशिल्लें . आंगण 
म्हळ्यार किते मम्मा ? पुतान म्हाकां विचारलें.आंगण म्हळ्यार उक्तो जागो . 
उक्तो ? शी जाग्याक कपडे ना तर ? धाकलें बेश्टेंच उलयलें . पूण म्हाकां सांगपाक 
बरें मेळ्ळे . उक्तो जागो म्हळ्यार ज्या जाग्यार कांय ना तो . पयलीं अशा जाग्यार 
बरें थापटून , 

शेण काडून 

आंगण करतालीं . मम्मा आमकां आंगण दाखयता 
गे ? पुतान म्हळे . हांव भुरग्यांक गॅलरीत घेवन गेलें . आशिकुशीक पळयलें . 
चोंय वशीन बिल्डिंगो गाडयो पार्क करपाक लेगीत सुवात ना . भुरग्यांक खेळपाक 
खंयची ? मुखार रस्तो . रस्त्यार दिसूयभर पी - पों . हांव निशैलें . पूण वास्को मामागेर 
खंय आसा आंगण ? ते तरी दाखय मगे ? थंय आतां आंगण खंय उरलां 

पुता . 
आंगणांत एकेवटेन बिराडां आनी दुसरेवटेन गाडी पार्क करपाक गॅरेज . 
मुखावयल्या भाटा - भाटांक दुरगांनी आडामे घाल्यात . दुरगां भितर झाडां - पेडां 
सुवातेर बिल्डिंगो उब्यो जाल्यात . म्हाकां एक मराठी पद याद जालें . ' बाजार 
फुलांनी भरला मज तुळस दिसेना ' तशें म्हाका आंगण दिसना जालें . पूण वेताळ 
पंचविशीतल्या वेताळान हट्ट सोडुना तसो म्हजे भुरग्यापणांतले खेळ सांगपाचो 
हट्ट सोडलोना . आंगणाक कट मारून हांवें म्हजी कॉमेंटरी परतून सुरू केली . 

आमी मरे चारकुट्यांनी , लंगडीन , मीठ - फळयेन , कोयडेबालांनी , 
गड्ड्यानी , आकोमाकोन खेळटाली . ' तूं आमकां माथ्याक तेल लायतना 
आकोमाको म्हण्टा तसलो खेळ ? पुताक उमळशीक लागिल्ली . हांवेंय उमेदीन 
सांगपाक सुरवात केली . आकोमाको म्हळ्यार आमी मरे एक एकलीं माडाक 
धरतालीं आनी चोर माथ्यांक थापटीत आकोमाको म्हणत वतालो . मागीर ह्या 
माडाक धरिल्लो भुरगो त्या माडाक .... ' मम्मा ती सकयल ब्लू कलर आयकोन 
गाडी पळय . आमकांय तसलीच घेवया आं . ' पूत व्हडान आड्डलो . गाडयो 
म्हळ्यार हाका कॅडबरी चॉक्लेटी . ए आयकात मरे , मिठफळी म्हणचे हांव 
नेटार आयिल्लें . दोन ग्रुपांतलो एक ग्रूप लायनी सांबाळटा , दुसऱ्या ग्रुपांतली ..... 
' मम्मा सकयल भावना हॉटेलांत भजी तळटा गे बरो वास येता आमी हाडया ? 
धाकल्यान भज्यांची रूच काडीत म्हळे . म्हाका अशें रंगार आयिल्लें आसतना 

भुरगीं डिस्टर्ब करताली म्हूण तिडक मारली . हांवूय हट्टाक पेटले . चारकुट्यांनी 
मरे जमनीर चार घरां काडपाची . मागीर शिपी घेवन खेळपाचें . चार घरां खेळून 
मागीर शिपी हातार , मागीर खांद्यार घेवन खेळपाचें . हांव तालार आयिल्लें . 
इतल्यान म्हज्या धाकल्यान म्हज्या हातार ल्हवूच मान तेंकयली . म्हजी कॉमेंटरी 
आयकतना बेजारून ताची विकेट पडिल्ली . तें धाकलें ताका कितें कळटा . 
ताणे न्हिदपाचेंच , म्हजेकडेन तोंड उक्तें दवरून पळोवपी म्हज्या पुताक खरोच 
इंटरेस्ट आसतलो . हांवें आनीक फुडे सांगपाक तोंड उगडलां मात . पुतान म्हळे 
मम्मा म्हाका पयलीं आंगण दाखय मागीर तुजे खेळ सांग , दाखयता मगे ? 
' पयलीं अभ्यास करून दाखय , मागीर तुकां चॉक्लेट . दाखयता मरे ? ' ह्या म्हज्या 
उतरांची नक्कल करीत ताणे म्हळे . आनी पुट्ट करून थंयसावन उठून तो केबलार 
कार्टून पळोवपाक गेलो . 

ताच्या आंगण दाखयता मगे ? ह्या प्रस्नान हांव शेणिल्लेवरी जालें . खंय 
दाखोवं ताका आंगण . आतां पयलींची आंगणाची घरां खंय उरल्यांत . आता 
इतिहासांत जमा जाल्यांत ती आंगणां , ती भाटां - तीं शेता , व्हाळ - न्हंयो , वझरे . 
आतां व्हाळ - झरे - बायो आटयल्यात . शेतां पुरयल्यांत , भाटांतली आंब्याची , 
भिण्णीची , सुरंगींची , ओवळांची झाडां कापून उडयल्यांत . थंय आतां 
काँक्रिटाची जंगलां जाल्यांत . मनीसपण शेणिल्ल्या ह्या काँक्रिटाच्या जंगलांत 
फ्लॅट नांवाच्या पांदऱ्यांत हे माणकुले जीव बंदीस्त जाल्यात . पांदऱ्यांतल्या 
जनेलांतल्या ग्रिल्सांतल्यान तांचे दोळे आंगणाचो सोद घेत आसात . केन्ना 
मेळटलें तांकां आंगण ? भुरगेपण मुक्ततायेन भोगीत खेळां - खेळांत रमोवन दवरपी 
तें आंगण . तांचे दोळे आंगणाची वाट पळयतात . 

बायला सशक्तीकरण वर्स 


हावें दिसाळें उगडले . एका पानार एके कार्यावळीचो फोटो आयिल्लो . 
माथाळो आशिल्लो ' बायला सशक्तीकरण वर्सा निमतान कार्यावळ . ' म्हाका 
तो माथाळो वाचूनच हांसूक आयलें . २००२ वर्स बायला सशक्तीकरण वर्स 
म्हूण मनोवपाचें थारायिल्ल्याक ह्या मथाळ्याच्यो बातम्यो दिसपट्ट्यो फोटोसयत 
दिसाळ्यांनी येतात . 

बायला सशक्तीकरणाच्या निमतान जावपाचे हे कार्यावळींत बरे बरे वक्ते 
येवन भाशणां करतात , व्हड हुद्द्यार आशिल्ल्या बायलांच्यो मुलाखती घेतात . 
वसभराखातीर नवे नवे संकल्प करतात . मागीर आपआपल्या घरा वतात आनी 
केल्लें - गेल्लें कागदा पानार उरलें तशें हे संकल्प थंयच उरतात . 

कितें हें बायला सशक्तीकरण म्हळ्यार ? खावन जेवन आरोग्यान सशक्त 
जावप ? काय जिणेच्या विविध मळार मुखार सरून सशक्तीकरणान आपले पाय 
घट्ट रोवून रावप ? आनी बायलेच्या मनाचें कितें ? ज्या संस्कारान बायलमनीस 
वाडल्या ते संस्कार बायलमनशेच्या मनाक सशक्त करतात काय ? खासा करून 

उच्च मध्यमवर्गीय बायलेक ? 

हांव म्हज्या संपर्कात आशिल्ल्या कितल्याशाच बायलांकडेन उलयलें . 
आसात तुमची मनां सशक्त ? समजा तुमी बशीत प्रवास करतात आनी तुमकां 
तेंकून एक दादलो नाकाशिल्ल्यो हरकती करता जाल्यार तुमी कितें करतलीं ? 
म्हज्या प्रस्नाक ९९टक्के जाप आयली ‘ आमी एक तर मूग गिळून बसतली ना 
जाल्यार उठून दुसऱ्या जाग्यार वतली . ' प्रतिकार कित्याक करचींना ? ह्या प्रस्नाक 
जाप आयली ' शी , लोकांकडल्यान हाशें करून घेवपाक ? ' बाये गो आमी 
बऱ्या संस्कारांत वाडिल्ली , बऱ्या घरांतलीं बायला . ' पाडपर्दू , मरूं म्हूण सोडून 
दिवपाचें . नस्त्यो भानगडी कित्याक जाय ? तेन्ना पळय अमूक अमुकान एका 
दादल्याक भर बशीत थापट मारले . मागीर पळयलें मुगो ताचें नांव लोकांनी कशें 
घाण केलें तें . ' तांकां प्रस्न विचारपी हांवूय ह्या प्रस्नाक तशीच जाप दिवपाचें . 
कारण हावूय ह्या बायलांचेच एक घटक . 

त्या दिसा आकेंच्यान मडगांव येवपी बशीत चडले . मुखारूच सीट मेळ्ळे . 
थंय मुखारूच एक सातवेतलो भुरगो सामको रागारागान कंडक्टराक पळयतालो . 
आनी तो कंडक्टर ताका सामक्या अश्लील उतरांनी हिणसायतालो . त्या 
भुरग्याबरोबर आशिल्ले ताचेच पिरायेचे भुरगे कंडक्टराच्या उलोवण्यार खी : खी 
करून हांसताले . म्हज्यान ती अश्लील उतरां आयकू नजो जाली . हांवें 
आदाराखातीर आशीकुशीक नदर भोंवडायली . सगळी जाणां तें उलोवप 
आयकताली , पुणून कोणूच काय म्हणी नासलो . त्या भुरग्याची अवतीकाय 
म्हज्यान पळोवंक जायना जाली . त्या कंडक्टराक खरमरीत उतरांनी उजरावंक 
जाय . अशी खरमरीत उतरां जिबेर एकठांयली . पूण हाय रे दुर्दैव ; ती उतरां जिबेरूच 
उरली . स्टेशन रोड येतकच उतरां पोटांत गिळीत हांव सकयल देंवलें . देवतकच 
म्हज्या बरोबर देविल्ल्या त्या भुरग्याक हांवें विचारले ' कितें जालें शाण्या ? ' तो 
कंडक्टर म्हज्या सेंटर पार्टाक दामतालो आन्टी . त्या सान भुरग्यान रडकुऱ्यां 
जाप दिली आनी हांव बायला सशक्तीकरण वर्सा म्हजो भुरगो जायत एद्या 
पिरायेच्या त्या भुरग्याक त्या कंडक्टराचो छळ सोंसपाक सोडून दिले . फकत 


पोवनां 


231 


बायलांसशक्तीकरण वर्स 


भिरांतेन . त्या कंडक्टरान भर बशींत म्हजो अपमान केल्यार ? 

एका बायलांच्या मेळाव्याक एके लेखिकेन एक सूर उक्तायिल्लो . प्रत्येक 
बायल केन्ना ना केन्ना मानसीक बलात्कार सोंसताच . ' आनी तें शंबर टक्के 
नासले तरीय ९९ टक्के खरे आसता . खास करून उच्च मध्यमवर्गीय बायलांचे 
बाबतींत अशें दिसून येता . हांगा मानसिक बलात्कार हो फकत दादल्यांकडसून 
नासून बायलांनी बायलांच्या मनांचेर उतरांच्या हत्यारांनी केल्लो बलात्कार . आनी 
आपल्याच मनशांनी केल्ले हे उतरांचे बलात्कार आपलेच दांत आनी आपलेच 
ओंठ म्हूण ह्या बायला सशक्तीकरण वर्साय बायलां तो एक संस्काराचो वांटो 
म्हळ्यार बंद मूठ सवाय लाखाची ' हे चिंतून मोन्न्यांनी सोंसतली हातूंत मातूय 


दुबाव ना . 


आयज आयतार . सकाळचे वास्को वतले हे येवजूनच घरांतलें आटपितां 
म्हळ्यार धा वरां जालीं . शॉर्टकट रस्त्यान प्रासार येवपाक भायर सरलें . थंय 
एका घरांतल्यान एका दादल्याचो व्हडा व्हडान आवाज येतालो . ' तुका लग्नाक 
वचपाक जाय म्हूण खबर ना ? एक पाकीट हाडपाक पाय मोडटाले तुजे . घरांत 
पडोन आसता . भायर सरपाक धाड मारता तुकां . म्हाका हाड म्हूण सांगता 


XXX 


' वोगी राव रे लोक आयकतात हांव घेतां मागीर पाकीट . ' बायलेचो 


आवाज . 


' दळदिऱ्या , म्हाका वोगी रावपाक सांगता . दादल्याच्या आवाजा 
सांगाताक थापटांचो , कितेंतरी पिंजल्याचो आवाज . आनी त्या घराचे दार फट्ट 
करून उक्तें जालें . आनी त्या दादल्यान आपले बायलेक दारा भायर धुकल्लें . 
ती लग्नाक वचूंक न्हेशिल्ली आसली . बॉर्डरीची साडी तिजें आंग सोडून जमनीर 
लोळटाली . एदोळ पिंजपाचो आवाज जालो तो तिच्या घागऱ्याचो आसलो . 
तिचें पोलकेंय पिंजिल्लें . अर्द विवस्त्र जाल्ली ती बायल . तिका वेंगावन रडटालो 
तो माणकुलो तिचो पूत जावये . आशीकुशींतल्या घरांतले दादले - बायलो दोळे 
आसून कुड्डे , कान आसून भेड्डे कशे वावुरताले . लागसारूच नळार कपडे 

उमळपी बायलां फुतफुताली . ' सदचींच नाटकां ही . ' 

हांव मात सामकें हादरून गेल्लें . येदेशा पाकिटाखातीर ( एन्व्हलोप ? ) 
घोव बायलेची अशी अवतीकाय करूंक शकता ? दु : शासन कसो ? आपलेच 
बायलेची वस्त्रां पिंजतना ताका कांयच कशें दिसलें ना काय ? घर पळयल्यार 
आनी तांकांय पळयल्यार सुशिक्षित दिसतालीं दोगांय . शिक्षण मनशाक बरें 
पावंड्याचे जिवीत दिता म्हणटात हे ह्या जोडप्यान फट थारायिल्लें . तोंड हातानी 
धापून रडपी ते बायलेकडेन आशिल्ल्या त्या तिच्या माणकुल्या पुतान ही आवय 
बापायची झगडी पळयल्यांत आसतली . ताच्या माणकुल्या मनार ताचो परिणाम 
कितें जातलो काय ? काय तोवूय आपले बायलेकडेन आनी हेर बायल जातीकडेन 
असोच वागतलो ? म्हजें मन अस्वस्थ जालें . पूण फकत अस्वस्थ . सशक्तीकरण 
वर्साय तें सशक्त जालें ना . त्या वस्त्रां पिंजिल्ले कुडीर दुसरे कसलेय वस्त्र उडोवचे . 
ते बायलेक आदार दिवचो आनी तिच्या घोवाक सणसणीत जाप विचारची 
अशें कितेंच म्हज्या हातसून जालें ना . बाकीच्या बघ्यां भाशेन हांवूय फकत 
बघेच जावन थंयसावन कडसरलें . 

रागार बाये 

फुगार 


परिक्षा लागी पाविल्ल्यान म्हजो भुरगो फाटी - फुडें धोलत - धोलत 
उरफाटीं उतरां पाठ करतालो . वायट - बरो , निवळ - घाण , मोग - राग . नकळटना 
म्हजें लक्ष ताच्या तोंडाकडेन गेले . वायट म्हणटना ताचे तोंड उगडटा बरो 
म्हणटना ओंठ आंवुळटा . घाण म्हणटना तोंड उगडटा . निवळ म्हणटना ओंठ 
भितरल्या भितर हालिल्लेवरी जातात . राग म्हणटना तोंड उगडटा आनी मोग 
म्हणटना तोंड आवुळटा . 

आयच्या जगांत जें जें आटत चल्लां , आंवळत चल्ला तांचेंच प्रतिक 
हीं उतरां म्हणटना तोंडूय आंवळूवप जाता . जें जें वाडत चल्लां ताचो उच्चार 
करतना तोंड उक्तें करप जाता . हीं उतरां तयार करतलो भविश्याचो वेध घेवपीय 
आसतलो म्हण तर ताणें प्रतिकात्मक रूपांची हीं उतरां ज्युस्ता ज्युस्त तयार 
केल्यांत . ना जाल्यार पळयात आयज जगांत बरो मनीस , बरो जागो , निवळ 
मनीस , निवळ जागो , खंय पळोवंक मेळटा . आनी मोगाचे तर विचारूंक नाका , 
शेजारी - पाजारी सोडाच भावंडां - भावंडांमदीं मोग आटत गेल्लो आमकां 

दिश्टी पडटा . 

' काळाच्यो कळना गती , मुंयेनूच गिळ्ळो हत्ती ' ताची प्रचिती आमकां 
दिशी - दिशी येत रावता . सानुल्या माणकुल्या ह्या भुरग्यांनी रागान आपल्या 
टिचरीचो खून केल्ल्यो गजाली आमी आयकतात त्यो हेच खातीर . पयलीं 
तेंपार भुरग्यांचो राग आनी रागार जाल्ल्या त्या भुरग्याक फुसलावप जातालें . 
भुरग्यांचो रागूय कसो . जाय - जाय सो दिसपी . पोले फुगोवन , नाक आनी तोंडाचो 
बोचो मुड्डीत राग व्यक्त करपी ती माणकुली मूर्त पळयतकच ताची अर्थ 
अपुरबाय करप जातालें . रागार बाये फुगार आईन दिली कातली आनी फुस्स 
करून हांसली ' अशें म्हणटांच त्या माणकुल्याच्या मुखामळार हांसो फुलतालो 
आनी राग - हट्ट विसरून तो आवयक वेंगायतालो . पूण आतांच्या भुरग्यांचो 
राग म्हळ्यार टिव्ही - केबल - सिनेमाचे देणे . जांव पौराणिक सिरियल , जांव 
कार्टून , जावं नव्यांतलो नवो सिनेमां थंय राग व्यक्त करपाची तरा एकूच . जाता 
तितलो व्हड आवाज काडून हे ऽऽऽऽ करून तलवार भायर काडप , पिस्तुल 
काडप , सुरी काडप आनी मुखावयल्याक मारप . आतांचे पिळगेंतल्या भुरग्यांक 
ह्या रागाचे Immitation करपाची संवय जाल्या . मागीर दिसूयभराच्या ऑफीस 
कामांतल्यान बसी - ट्रेनीच्या प्रवासांतल्यान आयिल्ल्या आवय - बापायक 
भुरग्यांची ही राग व्यक्त करपाची तरा आवडना . पूण आवडना म्हूण आपल्या 
परीन भुरग्यांक समजावन सांगपी पालकां परस भुरगीं आड्डली की तेवूय परस 
व्हडान आड्डून आपलो राग भुरग्यांक दाखोवपी पालक दिसतले . 

' मोग ' दोन अक्षरी . ह्या उतरान सगळे जग व्यापलां म्हणटात . पूण 
काळचक्रान मोगाची पायजणां वाजयतां वाजयतां रागाचो ढोल बडोवपाक 
केन्ना सुरवात केली कळ्ळेच ना . ह्या ढोलाच्या आवाजान अख्ख्या जगाचे 
कान किटून गेल्यात . वता थंय थंय रांगाची ही वावटळ धुवधुवत आसा आनी 
ते वावटळीत सुक्याबरोबर ओलेंय , वायटा बरोबर बरेंय , अपराध्या वांगडा 
निरपराधीय बळी वचत आसात . मनशां -मनशांमदीं , घराब्यांमदीं , 
गांवांगांवामदी , देसां - देसांमदीं ‘ रागान ' तांडवनृत्य चलयला . त्या रागाक 

न्हिवोवपाची गरज आसा . त्या रागाक फुसलावपाची गरज आसा . रागार बाये 
फुगार 

करीत मोगाची कातली वाटपाची गरज आसा . ही कातली वांटपाक 
मोगाचो माड आमच्या मना - मनांत किल्लुवपाची तांक आमच्यात आसा . 
चलात ताका इत्सेचें सारें दिवंया . 

देवाधिदेव इंद्रदेव बेगिबेगीन जेवतालो . हेरशीं पानांत वाडिल्ल्या 
पक्वानांचेर बारीक नदर दवरून बरी रूच काडून घोस्तान जेवपी इंद्राक आयज 
उंडी गिळूक लेगीत फुरसत नाशिल्ली . शेजराच बसून राणी शची इंद्राची 
ताकतीक पळयताली . देवाधिदेव कित्याक इतली गडबड करता हैं शचीक 
खबर आशिल्लें . धतरवेल्या गोविंदाचो छप्पर फाडके प्रोग्राम पळोवन जातकीच 
मागीर सगल्या देवांचो मेळावो आशिल्लो . मेळाव्याक देवांनी आंखिल्ल्या ' छप्पर 
फाडके ' येवजणांचेर चर्चा आशिल्ली . 

शचीक खरे म्हळ्यार भिरभिरी मारिल्ली . नारदान धर्तरेवेल्यान टी.व्ही.सेट 
हाडून दिल्ल्याक सगल्यांच्या घोवांक ताचें पिशें लागिल्लें ! हालीं इंद्रदेवाक तर 
म्हजेकडेन पळोवंक लेगीत फुरसत आसना ' शची गाल फुलोवन बसली . 

इंद्राच्या दरबारांत देव जमिल्ले . आतांच सगळे ' छप्पर फाडके ' कार्यावळ 
पळोवन आयिल्ले . यमदेव सगल्यांक फाटी आपणे उबारून हाडिल्ल्या मराठी 
नट दादा कोंडकेचो आत्मो आनी गोविंदा हांचे मदीं आपल्याक कसलें सारकेंपण 

दिसले हाचेविशी सगल्यांक सांगतालो . इतल्यांत सभेत त्रिदेव महादेव , विष्णू , 
ब्रम्हा आयले . फाटोफाट इंद्र्य आयलो . धर्तरेवयली ' छप्पर फाडके ' कार्यावळ 
पळोवन देव सामके भारावल्ले . तांणीय हालीं ' छप्पर फाडके येवजणो चालीक 
लायिल्ल्यो . 

इंद्रदेवाचे सभेक उद्देशून केल्लें भाशण सोंपताच , पयलीं वरूणदेव 
उठलो . ' देवाधिदेव इंद्र म्हजे वांगडी पवनदेव , सुर्यदेव , भौ . ब्रम्हा विष्णू महेश 
आनी मानादीक देवांनो . ' छप्पर फाडके ' येवजणे प्रमाण हांवें धर्तरेर विंगड 
विंगड भागांनी सामके छप्पर फाडके ' पडपाक सुरवात केल्या . थंयच्या न्हयांक , 
छप्पर फाडके उदका पुरवण जावन त्योय छप्पर फाडके हुंवारूंक लागल्यात . 
हजारांनी - लाखांनी लोकांच्या तकलेवयलीं छप्परां फाडून गांवाचे गांव छप्पर 
फाडिल्ल्यावरी बुडोवन उडयल्यात ' आपल्या येवजणांचो नियाळ दिवन 
वरूणदेव सकयल बसलो . 

मागीर पवनदेव उठलो . सगल्यांक नमस्कार करून ताणें सांगलें , 
' वरूणदेवा सांगाताक हांवूय वावरूंक लागिल्लों . ते भायर हावें धर्तरेर 
कितल्याशाच गांव - गांवांनी म्हजी फास्ट स्पीड वापरून छप्परां हालोवन फाडून 
उडयली . छप्पर फाडून झाडां - पेडांची मुळांकडसून वार तोडली . म्हजो इश्ट 
वरूणदेव आनी म्हजे येवजणे प्रमाण सगल्यांच्या तकलेवयलीं छप्परां फाडून 
उडयली . 

मागीर उठलो शंकर महादेव . ' देनेवाला जब भी देता , देता छप्पर फाडके'चे 
चालीर ‘ ब्रेथलेस ' तांडव नृत्य करपाक लागतांच इंद्रसभा हाल्ली . महादेवाच्या 
तें लक्षात येतांच तो नाचपाचे थारलो . ताणे उलोवपाक सुरवात केली . ' हावें 
धर्तरेर वचून म्हजें तांडव नृत्य सुरू केलें . आनी कितें अजाप . धर्तर सामकी 
भियेवन कांपपाक लागली . कितल्याच गांवांची छप्परां तिणे फाडून उडयली . 
म्हज्या नाचा वेळार म्हजे पांय वयर सकयल जाताले . त्या वेळार हांवें म्हज्या 
पायांपोंदा चिड्डून दवरिल्ल्यो वायट प्रवृत्त्यो छप्पर फाडून भायर आयल्यो . 
भ्रश्टाचार छप्पर फाडून मातलो . राजकारणी छप्पर फाडून एकामेकांचेर आरोप 

दोशारोप करपाक लागले . खून , मारामार्यो , चोरयो , दरोडे , हांकां छप्पर फाडून 
उत आयलो . बलात्काराची प्रवृत्ती छप्पर फाडून उफाळून वयर आयली . छप्पर 
फाडून वासनांकांडां जावपाक लागली . ' नाचो मेरे संग यारो नाचो लज ' छोडके , 
नाचो छप्पर फाडके ' म्हणत शंकरान नटराजाची पोज घेतली . 

' हूं ' करून आवाज करीत निमाणो यमदेव उठलो . ' भुलोकांत वचून हांवें 
म्हजी छप्पर फाडके येवजण चालीक लायली . भौमानेस्त पवनदेव , वरूणदेव , 
महादेव हांणी म्हज्या ह्या चालीक हातभार लावंक एक व्हड योगदान दिला . ते 
भायर अग्नी देवानूय म्हाका सहाय्य केला . मागीर येरादारी ; आरोग्य खातें हातूंत 
छप्पर फाडके काम करपाक काळदेव आनी महामारी आईन म्हाका खूप सहकार्य 
केले . म्हज्या यमदूतांक छप्पर फाडके प्रसाद , वा भोजन दिवपी , आपल्या छप्पर 
फाडके येवजणेंतल्यान म्हज्या दूतांच्या नाश्टापाणीची वेवस्था करपी भौमानेस्त 
पवन देव , वरूणदेव , महादेव हांचो हांव चडान चड उपकारी . ' यमदेव बसतांच 
काळदेव उठलो . समारोपाचें भाशण करतनां ताणें म्हळे , ' छप्पर फाडके हांयसां 
लावन म्हजे गरयेक लागल्या छप्पर फाडके मनीस जात . जी स्वताक सामकी 
बुदवंत समजता . काळाचे गरोवणेत हे मनीस जातीन आपली बुध्द घाणायल्या . 
सैमान निर्मिल्ले ‘ ओझोन लेयरा'चे छप्पर लेगीत हाणे फाडून उडयला . आता 
ताचे वायट परिणाम हांकांच छप्पर फाडून भोगचे पडटले . तुमी सगल्यांनी छप्पर 
फाडके ' येवजणेतली आपली गोविंदाची भुमिका निभायल्या ते खातीर तुमकां 
हांव मनांतल्यान दिनवासतां . देव बरें करूं . 

सभा सोपली तशे सगळे देव आपआपल्या वाटेक लागले . 

घर 


सकाळच्या पावणेसातांक पाव हाडपाखातीर हांव बिल्डिगेंतलें 
सकयल देंवलें . आमच्या गेटी कुशीकच एक मनीस सुस्त न्हिदिल्लो , दोळे 
आनी तोंड उक्तें घालून . ' हो आनी एक वाटेरूच न्हिदला ' म्हणत ताका 
बळांटून म्हाका पाव हाडपाक वचचे पडले . पाव घेवन परतता म्हळ्यार 
बिल्डिंगे सकयलीं दुकनां उक्ती जाल्ली . आनी गेटीकडेन गर्दी . गेटीकुशीक 
न्हिदिल्लो दादलो तसोच सुस्त न्हिदिल्लो . पिरायेन चड जाण्टो नासुंये . 
घडये चड नेण्टोय नासुंये . हाडांचो सांपळो जाल्ल्या कुडीवेल्यान पिराय 
कळनासली . म्हाका पळयतांच शेजारी दुकानदारान म्हळे ' ये मर गया है । ' 
आयकतांच हांव तटायंच जालें . येदोळे ताका बळांटून हांव गेल्लें . निरूपाय 
म्हणून . पुणून आतां कशें वचप . हांवें मेल्ल्या मनशाक दांग घाल्ली . तें 
येवजूनच म्हाका थरथरो भरिल्लो . ‘ मर गया है अब डरना कैसा ? ' उडी मार 
गे शेजारचे दुकानदार म्हाका सांगपाक लागले . हांवें कडकडत त्या मेल्ल्या 

मनशाक दांग घालून एका धपक्या सरशी तीन माळयो चडून गेलें आनी 
फ्लॅटांत भितर सरतांच सोफार घालून घेतले . 

कोण काय तो मनीस ? ताचें नांव ताचो गांव ? एकटोच आशिल्लो 
काय ? आवय - बापूय , भुरगीं - बाळां , भाव - भयणां कोण कोण आशिल्ली 
काय ताका ? काय अनाथ आशिल्लो ? भिकारी आसुंये . घडये कुली . पूण 
ताकाय एक घर आसुंये . हांगा ना जाल्यार गांवांत . कामाच्या सोदांत हांगा 
पावला आसुंये . काय सामको घर - गांव भायरो . पोटाची खळी भरपाक 
हांगा थंय भोवतालो जांवये . तो अख्खो दीस मन ताचे भोंवतणी घुस्पत 
उरलें . 

मनशाच्यो तीन मुखेल गरजो . जेवण , कपडे आनी आसरो . ह्या तीन 
गरजां खातीर मनीस जिवाचे रान करता . हे धर्तरेच्या उबेंत आनी मळबाच्या 
पाख्यापोंदा आपलेय एक घर आसचे हे खातीर मनीस रगत आटयता . पुणून 
सगल्यांकूच हे घराचें सूख मेळटाच अशें ना . कितले जाण अख्खो दीस 
मानायपण करून , हमाली करून घर नाशिल्ल्यान राती फुटपथार काडटात . 
कितल्याच जाणांक जल्मभर आपल्या हक्काचे , आपल्या मालकीचे घर 
मेळना . म्हाका सर्गेस्त अमिता सुर्लकारांची एक कविता याद जाता . सोबीत 
बंगले , घरां , बिल्डिंगो बांदपी मानायांक मात स्वताक रावपाक घरूच 
आसना . जय जय काम , थंय थंय धांव करपाकूच तो उरता , अशी खंत त्यो 
कवितेत उक्तायतात . 

म्हज्या वळखिचो एक मनीस आशिल्लो . पिरायेन म्हज्या बापाय 
येदो . खूब हाल , कश्ट सोसून ताणे संपत जोडली . भुरग्यां - बाळांक शिकयले . 
भुरगीय शिकून शिरविसेक लागली . इतलो तेंप भाड्याच्या घरांत रावलो तें 
पुरो जालें . आतां आपली तांक आसा . एक बरी वास्तू बांदून तातूंत रावपाक 
वचप ही इत्सा ताणे भुरग्यांमुखार परगटायली . तेवूय तयार जालें . घर बांदपाक 
सुरवात जाली . जाण्टेल्यान सद्दां आपणे स्वता वचून घर बांदतना देखरेख 
करची . आपल्याक जाय ते ते भशेन ताणे मानायाक तशें करपाची ओर्द 

सोडची . निमणे माळयेचें ताचें घर बांदून पुराय जालें . रंग - रंगोटी जाली . 
तो भटाक मेळ्ळो . बरी तीथ सोदून घर प्रवेशाचो दीस थारायलो . आमंत्रणां 
वाटली . फाल्यां घर प्रवेश . कितल्या तेंपान आपूण स्वताचे मालकेच्या 
घरांत वतलो हे खोशयेंत तो जाण्टेलो आसलो . घर प्रवेशाच्या सगल्या 
तयारीचेर निमणी नदर मारून तो न्हिदपाक गेलो . खाटीर आड पडटनाच 
ताच्या हड्ड्यांत कीस्स जालें . तें निमाणचेच . नव्या घरांत वचपाची सपनां 
सपनांच उरली . 

म्हजें कुळार वास्को . ज्या घरांत हांव ल्हानाचं व्हड जालें तें घर 
म्हजे आवयचे . आतां आमच्या घराकुशीक कितल्योच बिल्डिंगो उब्यो 
जाल्यात . आमच्याय घराची बिल्डिंग केल्यार एक प्रशस्त अशी बिल्डिंग 
जातली अशें खूब जाण आईच्या मनार घालपाक लागले . पूण आई सामकी 
थीर रावली . ' ना हे म्हजे घर . ह्यो घराच्यो वण्टी आतां ताका प्लास्टराचो 
मुखवटो घाला जायत . पूण मूळ वण्टी मातयेच्यो . म्हजे आवयन आनी 
बाबान स्वताच्या हातानी थापिल्ल्यो . जी माती घराच्यो वण्टी करपाक 
वापरली ते मातयेंत हांव खेळिल्लें . ह्याच घराच्या वण्टींनी म्हज्या घरकारा 
बरोबर म्हाका सांगात दिलो . म्हज्या आवय - बापायच्यो , म्हज्या 
घरकाराच्यो , आनी ह्याच घरांत म्हज्या गर्भात फुलिल्ल्या आनी ह्याच घरांत 
म्हजे मांडयेर तकली दवरून निमाणचे यात्रेक भायर सरिल्ल्या म्हज्या 
धुवांच्यो यादी घुस्पल्यात , तें घर म्हजे पासून केन्नाच कोणे पयसावचें न्हय . 
निदान हांव जिवें आसासर त्यो यादी म्हाका सांबाळूक जाय . आई अशी 
यादींच्या पाख्यांचें यादींच्या वण्टींचें घर सांबाळटा . 

काय जाणां जीणभर पोटाची वेतबर पोती भरपाखातीर दुसऱ्यांच्या 
दरवंट्यार उरतात . आपले हक्काचे घर आसून लेगीत . आवय - बापायक , 
आपल्याक जल्म दिवप्याकूच पोसपाची तांक नाशिल्ल्यान भुरगेपणातूच 
तांकां आपलें घर सोडून दुसऱ्यांगेर वावराक लागचे पडटा . आपले घर , 
आपलो संवसार हाची जाण येवंचे पयलींच केन्ना केन्ना लग्न जाल्लो संवसार 


242 


पोवनां 


घर 


मोडून पडटा . घोव बेब्दो आसता . कोणाक मार - फार करता , नाजाल्यार 
काय जाणांक घोवाचें सूख कितें कळचे आदी विधवेची जीण पदराक 
पडटा . परत मागीर लोकांल्या दरवंट्यार वावर करून जीण झरोवंची पडटा . 
घर आसूनय ‘ ना घरांत ना दारांत ' अशी ताची परिस्थिती जाता . 

आनी युगपरिवर्तन जावन ‘ इंटरनेट ' यूग आयलें तरीय चलयेक 
आपल्या आवय बापायचे हक्काचे घर , ज्या घरांत हट्ट - मस्ती केली , ज्या 
घरांत भुरगेंपण घालयलें , ज्या घरांत भाव - भावंडाची माया लागली तें घर 
मात लग्ना उपरांत चलयेक पयसावता . घोवाचे घर तेंच आपलें घर . घरा 
बरोबर घरांतली नातीय पयसावतात . पूण मन मात त्या घराक आनी घरांतल्या 
मनशांक आपल्या काळजांत एका कुरकुटांत बसयता . आनी जेन्ना जेन्ना 
सुखाची ल्हारां जांव दुखाची जोरगत येता तेन्ना तेन्ना त्या कुरकुटाचे दार 
उक्तें जावन काळजाक सांसपितात . भौ . देविदास कदमांच्या ' कुळार ' 
कथेतले नायिकेवरी जण एकले चलयेचें मन कुळारच्या घरांत घुस्पल्लें 
आसता . 

अशें हें घर , जण एकल्याची आस , जण एकल्याचे सपन . हे घर , घर 
बांदता जण एकल्याच्या काळजांत . 


पोवनां 


243 


घर 


तडजोड 


" 


जीण म्होव्या म्होव्या स्वप्नांची , सुखाच्या गांथनींची केन्ना आसना . 
तुटिल्ली सपनां , हातांतल्यान सुटिल्ले खीण अशानीच चडशी भरिल्ली 
आसता ही जीण . “ Life is not a bed of roses , a bed of thorns . 
मागीर ही जीण bed of roses , करपाखातीर हे कांटे पयसावचे पडटात . ना 
जाल्यार जीणभर सोंसचेंय पडटा . अशा वेळार ' तडजोड ' ल्हवूच जिणेत 
रिगता . ' जीण एक तडजोड ' म्हणत जल्मल्लो प्रत्येक जाण खंय ना खंय , 
केन्ना ना केन्ना तरी तडजोड करताच . 

तडजोड म्हळ्यार घडये तड गेल्ल्या , वेर गेल्ल्या खिणांक जोडप 
आसू येता . प्रत्येकाचे तडजोड करपाचे खीण , कारणां वेग - वेगळी आसूं 
येतात . केन्ना केन्ना तडजोड भावनीक नदरेंतल्यान करची पडटा जाल्यार 
केन्ना केन्ना सरभोंवतणची परिस्थिती मनशाक तडजोड करपाक लायता . 
तडजोड दादलो जांव बायल दोगांयकय करची पडटा तरीय तडजोड करपाची 

चडशी जबाबदारी बायलांच आपल्याचेर घेतात . आपल्या धुवेच्या 
रूआरूआंक तडजोड करपाची तांक येवंची हाची जतनाय प्रत्येक आवय 
घेतना दिसता . ' बाय संवसारात आपणे मात्शें पडतें घेतल्यार कांयच त्रास 
जाय नांत . घोव , घोवाली मनशां हीं आतां तुजींच मनशां . तांची त्रासांची 
उतरां , त्रास बी ‘ धांपली मूठ ' करून दवर . ' आपलेच दांत , आपलेच ओंठ ' 
म्हूण 

सोंस . तडजोड कर . संवसार तिगय . ' अशें आपल्या चलयांच्या मनात 
रिगयत आसता . 

मागीर ह्यो धुवो तडजोडीच्या ह्या होमकणात पेटत उरतात . जीव 
आसासर . मागीर त्यो शिक्षित आसूं अशिक्षीत . 

म्हगेर आयदनां घासूंक येवपी बिसमिल्ला बी अनाडी बायल मनीस . 
घोव बेबदो . पदराक स भुरगी काचीबूची . चार - पांच घरांनी वावर करून 
संवसाराक हातभार लावपी तें . पूण ताच्या येवपाच्या - वचपाच्या वेळार नदर 
दवरपी ताचो घोव ताका मात्सो जरी कळाव जालो जाल्यार गाळयांनी आनी 
मारान ताची सोंडकटां फोडटा . एक दीस तकली खोटानी धाडायली . ताका 
बाबड्याक उबें लेगीत रावूक जायना आसलें . तशेंच भिरकेन घर सोडून 
एका सोयऱ्यागेर गेले . पूण तांगेर तरी कितले दीस रावतलें ? ' घोव न्हूं म्हाजो 
तो सामको हैवान तो , हांव वयचीना दिदी घारा . पूण भुरगें आहा न्हूं . तेचे 
खातीरूच जिंदगानी . हे घोवाक सोडून दिवंचे दिसता . ' म्हणपी बिसमिल्लान 
निमणे ' तडजोड ' केली . भुरग्यांचे मायेन , तांचे ओडीन तें झक मारीत परतें 
घोवाकडेन गेलें . 

आनी म्हजी वर्ग मैत्रीण . ताणें बी.एस्.सी , बी.एड् केल्या . एका 
इश्कोलांत ' सायन्स ' विशय शिकयता . घोव प्रोफेसर . एक दीस मडगांव 
प्रासार म्हाकां तें दिसले . तोंडार लेंस दवरून कोनशांक शें उबें आशिल्लें . 
हांवें हडकीतकच गडबडलें . आनी म्हजीं मायेची उतरां मेळटांच सामकें 
शेणले . प्रसंग वळखून ताका हांव घरा घेवन आयलें . ताचो ओंठ फुटून 

सुजिल्लो म्हूण तें तोंडार लेंस दवरून कोनशाक शें उबें आशिल्लें . आनी तो 
ओंठ फुटपाफाटले कारण आयकतांच म्हाका धक्कोच बसलो . ताच्या 
विद्याविभूषीत प्रोफेसर घोवाचें तें कर्म म्हण कळटकच अजाप जालें . तो 
प्रोफेसर . हाचे परस ताच्यो डिग्यो व्हड . मागीर ताका तितलेच पुरो जातालें . 
उतरां पावलाक म्हजे इश्टीणीक हिणसावप . ' तूं सादी टीचर हांव प्रोफेसर . 
तुका कितें अक्कल आसा . म्हज्याच गळ्यांत पडलें हें लचांड . पदरी पडले 
पवित्र जालें हीं उतरां . सामकेंच सोंसू नज जावन एकूय परतें उतर दिल्यार 
मागीर थापटांचो मार . ‘ इतलों तेंप सोंसलें . आतां भुरगी व्हड जाल्यांत . ताच्यो 
गाळयो आनी विकृत उलोवप आयकतच लज आनी भिरांत दिसता . आतां 
हांव वचचेच ना घरा . ' म्हणपी तें सांज जातां जातां अस्वस्थ जावंक लागलें . 
' म्हजो पोर सकाळी गेल्लो . आतां येतलो भुकेवन सामको . बाय म्हजें चड 
व्हड ना गो . हांव ना जाल्यार सामकें भियतलें तें . ' म्हणत केन्नाच न 
परतुवपाचो सोपूत घेतिल्लो तें सडसडीत उठून घरा वचपाक गेलें . हांगाय 
तडजोड आयलीच . 

हांव एका दादल्याक वळखतां . सामको हांसमूख . सिनेमा - नाटकां 
म्हळ्यार ताका जीव की प्राण . लग्ना उपरांत भुरगें बाळ जालें ना . घरच्यांनी 
ताचेर बायलेक सोडून दिवन दुसरे लग्न करपाक चेपण हाडले . पूण तो कोणा 
बदलोना . आपल्याक भुरगें ना दिवंक शकपी आपले बायलेचेर सामको मोग 
ताचो . ती सद्या दुयेंत आसा . सामकी हांतरूणार . तिचे सगळे होच करता . 
ऑफीस आनी ऑफिसांतल्यान येतकच आनी फावल्या वेळार तिचे काम . 
सिनेमा , नाटक सगळे सोडून ताणें संवसाराकडेन तडजोड केल्या . 

आनी ही एक बाई . तिका जेन्ना कळ्ळे आपल्याक भुरगीं जावंची 
नांत तेन्ना तिणेच फुडाकार घेवन घोवाक दुसरे लग्न करपाक लायलें . आता 
तिची सवत , ती , घोव आनी भुरगीं एकठांय नंदतात . तिणेय जिणेंत तडजोड 
केली . 

कोण कोणाकडेन प्रेम करता तरीय फकत आवय - बापाय खातीर तांणी 
पसंत केल्ल्या चलये बरोबर लग्न जावन जिणेंत तडजोड स्विकारता जाल्यार 
कोण बाबडी जीणभर भुरग्यांखातीर मर मर काम करतात . ताच्या फुडाराक 
आपलो हातभार लायतात आनी हीच भुरगी व्हड जातकच आवय - बापायक 
भायरायतात . तेन्ना उरिल्ले जिणेकडेन तडजोड करीत ती जाण्टेली जगतात . 

वेर गेल्लो हारसो सादनांत म्हणटात . तड गेल्ल्या सपनांक जोडपाक 
मनशाक कितलें येस मेळटा काय ? 

२००१ हे नवें वर्स उदेलें . हे वर्स बायलो आपले अधिकार वर्स 

म्हूण 
मनयतल्यो अशी खबर कानार आयली आनी मनाची ' हवा में उडता जाए ' 
शी अवस्था जाली . संवसार म्हळो की ‘ अॅडजस्टमेंन्ट ' आयली . पूण ह्या 
उतरांचो आनी हे किचकटीचें उतर पाळपाचो भार चडसो बायलांचेर पडलो . 
न्हय , बायलांनीय तो मोन्यांनी मानून घेतलो . ह्या अधिकार वर्सा बायलेच्या 
हक्कान मेळटले सगळे अधिकार भोगूंक मेळटले म्हूण खोस भोगली . जे 
बायलेचे सुपीक तकलेंतल्यान ही कल्पना आयली तिका सामकें मनासावन 
दिनवासले . 

कसलेय काम आपल्या घरांत सावन सुरू करचें अशें महात्मा गांधी 
म्हणटात . ह्या बायलां अधिकार वर्सा आमच्या बायलांचे राजकारण वा हेर 
मळार अधिकार मेळोवपाचे काम करपी रथी - महारथी बायलो पंचायत 
पातळेवयल्यान मंत्र्यांमेरेन आसात . तांच्या कामांत खारीचो वांटो हांवेंय 

उखलूक जाय . हांवें बेगीबेगीन पेपर आनी पेन घेतले . पूण अधिकार आनी 
अशें पेपरार बरोवप ! शे ! पेपर शेणल्यार अधिकारूच शेणटले . हांवें नव्या 
वर्साची नवी कोरी डायरी काडली . डायरेर नांव बी झेतान बरयलें . आयज 
पयले फावट हांव ' गृहीणी ' म्हूण डायरेर बरयतना अभिमान भोगलो . ना 
जाल्यार हेरशीं गृहीणी म्हणटना म्हाका ओगीच ‘ घरकी मुर्गी दाल बराबर ' 
ही म्हण येवजताली आनी येदें मोटें म्हाका हांव एदेशें कुकड कशें दिसतालें . 
पूण आयज मात म्हाका तशें दिसले ना . गृहीणी ' हांव घराची मालकीण . 
अशें मनाक दिसनाफुडें फाटीक पडटले पोंग काडून उडोवंक हांव निट्ट 
बसलें . ' बले फोडो ही कमर , दुखू ही फाट ' हांव गृहिणी ( तशें घरकान्न 
म्हणप म्हाका आवडना . घरकान्न म्हणटना वोगीच कान्न जाग्यार सान्न 
म्हणिल्ल्याचो भास जात ) ' हांव गृहिणी , आनी गृहिणीचे जल्मसिध्द हक्क 
हांव मेळयतलेच . ' माथ्यार पगडी नाशिल्ली म्हूण हांवें बेठोच आंबाडो 
सांसपीत म्हळे . 

डायरेर संवयेन ॥श्री ।। बरोवंक गेलें आनी झूप्प करून थारले . श्री 
कित्याक . देवूच आसात तर देवताय आसात . हांवें मागीर ॥श्रीमती ।। अशें 
बरयलें . हे बायलां अधिकार वर्स . देवताय म्हूण बायलोच . तांकांय हो 
अधिकार मेळपाकूच जाय . ( देवतांक हो अधिकार मेळोवन दिलो आनी 
तोवूय हांवें पामरान - धन्य धन्य जालो जीव ) 

मागीर हांव अधिकार चितूंक बसलें . चिंततना दोळे धांपल्यार मात्शें 
झेतांत दिसता . म्हूण दोळे धांपले जाल्यार सिनेमा पळोवपाक रातभर जागरण 
केल्ल्यान दोळ्यांक लकण येवंक लागली . हेरशी रातचो सिनेमा खास 
नाशिल्लो . पूण ‘ शी ! कसलो फालतू सिनेमा पळयता गो . चल न्हीद . बेठोंच 
जिवाक त्रास करून घेवं नाका अशें ताणे म्हळे आनी ताणें कितेंय म्हळे की 
हट्टान ताचें उरफाटें करपाची संवय जाल्ल्यान पिशें कशें तो फालतू सिनेमा 
पळयत बसले . शे ! हांवें दोळे बेगीबेगीन उगडले . बायलां अधिकार , बायलां 
अधिकार म्हूण बशिल्ल्या जाग्यार धोलत धोलत पाठ केल्लेवरी केलें . आनी 

सट्ट करून पयलो अधिकार येवजलो . च्या . हो उठल्या बरोबर हाका च्या 
करून दिवप हांवें आनी हांवें ताका च्या दिवपाचो ताचो सामको जल्म सिद्ध 
अधिकार अशा अधिकार वाणीन'ताणें चहाका ‘ च्या ' म्हण ओर्द सोडप . शे ! हो 
अधिकार म्हाकाय आसा . सोमनांतले अर्दे दीस ताणें म्हाका च्या करून दिवप 
अा दिसांनी हांवें ताका च्या करून दिवप . डायरेर नकसूद अक्षरांनी हांवें 
पयलो अधिकार बरयलो - म्हाका जाय तेन्ना ताणेंय च्या करून दिवप . ( एकदां 
दुयेंत आसतना ताणें म्हाका ‘ च्या'चो काढो दिल्लो तो येवजून भितरले 
भितर वोकक् जालें . ) 

हो उठलो आनी सदचे संवयेन ‘ च्या ' गो म्हूण म्हळे . पूण हांव 
बशिल्ल्या जाग्यार वोग्गी रावलें . पेन हातांत घेवन वयर वण्टीक पळयिल्लेवरी 
केलें . ताणे म्हजेर नदर मारली . कितेंय बरयता जातलें म्हूण बाबडो मोन्यांनी 
बाथरूमांत भितर सरलो . फाटोफाट भुरगीय उठली . ' मम्मा , मम्मा म्हजे तोंड 
पयलीं धू . ना म्हजे पयलीं . ' करीत म्हाका ओडपाक लागली . हांवें दोगांयचेर 
धेकणो घालो . आयज तुमचो डाडा तुमचे तोंड धुतलो . चला डाडासरी 
.... हावं सडसडीत डायरेर दुसरो अधिकार बरयलो - ‘ पयऱ्यान ताणेय 
भुरग्यांचे तोंड धुवप - न्हाणोवप आनी भरोवप करचें ! सातोळ्यांतले थोडे 
दीस तरी म्हाका रेस्ट जाय . तो म्हजो अधिकार . ‘ आगो , ‘ च्या कर पयलीं . 
आतां उठ थंयचे . आनी भुरगी बोवाळ घालतात तांचे तोंड धू ' 
बाथरूमांतल्यान भायर येत ताणें हुकूमी आवाजान सांगलें . पूण हांव 
जाग्यावयलें ढीम्म हाललेंना . हांवेंय मागीर म्हज्या आवाजांत जाता तितली 
कडकसाण हाडून ताका म्हळे , ' हे पळय . हे बायला अधिकार वर्स आनी 
म्हाका सुशेग घेवपाचो अधिकार आसा . आयज च्या ' तूंच कर . भुरग्यांचंय 
सगळे तूंच पळय . ' आता ह्या उतरार तोवूय कितें ‘ हुनहुनीत उतरांचो ' मारो 
करतलो म्हूण हांव पेन 

हांव पेन सरसावून कदेलारूच सांवरून बसले . पूण फुस्स . 
ताणे कानार केंस काडिल्लेवरी म्हजे सांगणे भायल्या भायर वाऱ्यार उडयलें . 
' चला रे भुरग्यांनो तेरेसार . थंय वचून तोंड धुंवूया म्हणत भुरग्यांक घेवन तो 

गेलो . तोंड धुंवून जातकच तो परतो सकयल आयलो . आतां हो च्या करतलो . 
गरम गरम च्या पितकच अधिकार बरोवंक नेट येतलो म्हूण हांव ‘ च्या ' ची 
वाट पळयत डायरेर रांगोळ्यो , चित्रां बी गिरयत रावलें . पूण ‘ च्या'च्या 
कपाच्या आवाजा बदला भायलें दार उगडिल्लो आवाज येवन मम्मा येता गे 
म्हूण भुरग्यांनी म्हणिल्लो आवाज आयलो . हांव उठून भायर आयलें.'चला 
रे हॉटेलार कितेंय खावन येवंया ' म्हणत तो तांकां घेवन गेलो . हांव सामकें 
खोशेत भितर आयलें . ' च्या ' चो अधिकार विरगळू . पूण भुरग्यांक भरोवपाचो 
अधिकार बारगळ्ळोना . दुसरो अधिकार पूर्ण जालो . हॉटेलांतल्यान येतना 
म्हाकाय कितेंय बांदून हाडटलो . हांव तिसरो अधिकार येवजूंक लागले . 
पूण तकलेत अधिकार येतना भुरगी उठल्या म्हणटकच खाटीर हांतरूणां 
पातळिल्ली आसतली . ती घडी करून दवरूंक जाय . घरांत सान्न घेवंक 
जाय . हे सगळे दोळ्यांमुखार तकलेत घुवपाक लागले . हेरशीं ताका सकाळी 
च्या करतना ताचेबराबर म्हाकाय च्या घेवपाची सवंय जाल्ली . पूण आयज 
पोटांत च्याचो घोंट लेगीत ना . वयर ही कामांची यादी तकलेत पुंवपाक 
लागली . आनी तकली लागली फोडूंक . चल च्या तरी करून घेवंया अशें 
मनांत आयलें पूण तन ताका आदार करना जालें . ना म्हाका सुशेग जाय 
म्हूण हट्टान कदेलार दसले . आतूं हावेंच अशें केल्यार म्हजो अधिकार 
हांवेंच काडून घेतिल्लेवरी जातलें . होवूय कितेंय खावपाचें घेवन येतलो . तें 
खावंचें आनी वयर उदक पिवचें . च्या बी कांयच नाका म्हूण मनाक समजायत 
तशेंच बसलें . पूण तकली उसळपाची काय थांबलीना . 

इतल्यांत भायली बेल वाजली . हो आयलो दिसता . केन्ना न्हय तें 
आतां हांव सट्ट करून कदेला वयले उठले आनी खिणांत दार उगडूंक पावलें . 
झतले बेगीन दार उगडटले ही कल्पना नाशिल्लो होवूय म्हाका अजापान 
पळोवंक लागलो . ( पोटांत कावळे रडटाले , कोणाक पुता सांगतलें ही म्हजी 
दशा ) मम्मा आमी मगे मसाला डोसा खालो आनी कॉफी पियेली . भुरग्यांनी 
म्हळे तशें नकळटना जीब ओंठावयल्यान भोंवली . हांवें उमळशिकेन 

तिगांयकडेन ( हातांकडेन ) पळयलें . सगळे ठणठणपाळ . बरें म्हाकां कितें 
हाडलां म्हूण विचारप म्हाका अपमानाचे दिसलें . हांव मोन्यानीं परतें येवन 
कदेलार बसलें . इतल्यांत ' चला रे बर्थ डेक घालपाचे तुमचे कपडे दाखयात . 
वास्को या मरे ' हाणें म्हळे ते सरशी भुरगी कपडे दाखोवंक आलमारीकडेन 
धांवली . आरे ! आयज वास्को भयणीच्या चल्याचो वाढदीस . ताणे जेवणाकूच 
आपयिल्लें आमकां . बरें जालें . हांव उठपाक वतालें इतल्यांत कानार शब्द 
आयले म्हजे अपुरबायेचे धुवेचे . ' डाडा मम्माची ती साडी घे तिका न्हेसूनी 
बर्थ डेक . ' जांव आवयचो मोग आसा ताका . म्हाकां बरें दिसले . इतल्यांत 
हाणे म्हळे . ' ना शाण्या तुजी मम्मा येवचीना . आयज ती हांगाच सुशेग घेतली . 
तिका त्रास करूं नाकांत आं . ' म्हाका उतरां आयकून भिरभिरी मारली . 
सकाळसावन पोटांत च्याचो घोट ना . हांणी बरें पोट भरून घेतला आनी 
आतां आयतीं वास्को वचून भूस मारतली . हांव मात अशेंच उपाशी उरतले . 
अधिकार अधिकार म्हणटना उपाशी उरपाची ( मरपाची ? ) पाळी येतली . 
' कुछ पाने के लिए कुछ खोना पडता है . ' पूण अधिकार पाने के लिए उपाशी 
मरप म्हज्या तत्वांत बसना जालें . न्हय , म्हाका सोंसना जालें . ते परस खाने 
के लिए अधिकार खोना पडे तो चलेगा ' म्हणत हांव उठले आनी वास्को 
वचपाक न्हेसपाक लागले . डायरी बंद करतां करतां तो मुमुरख्यांनी हांसता 
तो हांवें पळयलो . पूण भुकेन रागान बडबडपाचो फणफणपाचो म्हजो 
अधिकारूच काडून घेतिल्लो . 

गोंयचो कोंकणी मनीस 


आमोरेर सैमरंगाचो अप्रूप खेळ मळबांत आनी खंती , भिरांकूळ 
विचारांची खंत म्हज्या काळजांत . अशें आमोरेर घरांत एकटेंच आसप 
म्हळ्यार निराशेचो राकेस काळीजभर वेश्टावन बसप . काळजाचे टेन्शन 
पयसावपाक ' जाग ' घेतलो . पान उक्तें केलें . तेंच ‘ गोंयचो कोंकणी मनीस ' 
मुखार आयलो . सडसडीत वाचीत गेलें . फुडाराक कोंकणी गोंयकार मेळचोना 
हे वाचून काळजाचे टेन्शन चड वाडले . ' पाड पडूं ' ( लेखकाचे न्हय ) घरांत 
बेश्टेंच एकटें रावलें ' म्हणत जाग बंद केलो आनी भायर गॅलरींत उबें रावलें . 
तिसरे माळयेवयली ही गॅलरी . हांवें नदरेचो कॅमेरो पयसुल्ल्या दोंगराचेर 
मोखलो . मागीर नदर ल्हवू - ल्हवू सकयल दिसपी पांचव्याच झाडां - पेडांचेर 
आयली . थंयसावन गोंयकाराच्या घरांचेर थिरावली . थंय घरां गोंयकारांची 
पूण बिराडकार सगळे भायले . तातुंतल्या थोड्यांचो आयताराच्या बाजारांत 
रस्ता - माल सस्ते में विकपाचो ' बिझनेस ' आसा . एकाचो टायर साठोवपाचो 

गुदांव आसा . आत्र्या - पययन थंय कोयर लासयतना टायराचो कुडको 
जळटा आनी सगल्यांक धवळून काडटा . 

नदरेचो कॅमेरो ल्हवू - ल्हवू पोरणे रेल्वे स्टेशन ते मशिदी मेरेन घुवपाक 
लागलो . ह्या रोडार चार भुसारी पसरे . एकूच पसरकार गोंयकार ; बाकीचे 
भायले . भायल्या पसरकारांच्या पसऱ्यार सद्दां गर्दी . आयतारा तर थंय सामको 
बाजार . एन् बरती ? याई अशें गुडूगुडू कानफुट्या आवाजान तो वाठार 
भरता . भायल्या पसरकाराच्या पसऱ्यार चार चार भुरगी कामाक तरीय गर्दी 
हालच ना . 

नदर थंयच्यान हॉटेलांचेर गेली . हांगा उडपी आनी मलबारी लोकांची 
हॉटेलां पांच , गोंयकारांचे एक . सगल्या हॉटेलांनी गिरायकां भायलीं . गल्ल्यार 
बशिल्लेय कडकडटा आनी गिरायकूय कडकडटा . ( पियेवन न्हय आँ , भास 
कडकडटा ) पानवाले हांगाचे यू . पी . वाले . दूदवाले हांगाचे यू . पी . वाले . 
स्वीट मार्टवाले मारवाडी . गॅसवाले गुजराथी , कुली हांगाचे घांटी . गिरायका 
घाटी . फकत पावलां पावलार मेळपी तावेर्नाचे पात्रांव गोंयकार . 

नदर तशीच रस्त्यावेल्यान भोवूक लागता . रस्तोभर ह्या कडकड्या 
उतरांचे बाण सूंय सूंय करून म्हज्या कानार आदळटात आनी काळजार ठो 
करून फुट्टात . काळीज आनीकूय कलकलता . हांव भियेवन गॅलरीतल्यान 
भितर वतां . सोफ्यार लवंडतां . कांय वेळान काळजाचो खपखप कमी जायत 
वता . इतल्यांत दाराची कांपीण वाजता . हांव कच्च करून आंग काडटां . 
कांपीण पापीण केदो वेळ वाजत रावता . हांव उठून दार काडी मेरेन . भायर 
भुरगी . ' कितें गे मम्मा , न्हिदिल्ली . केदो वेळ दार काडूंक . ' भुरगी आपलेच 
मस्तेंत भितर वतात . इतल्यांत हे वयर येतात . ( हे म्हळ्यार घरकार ) केदो 
वेळ गो दार उगडूंक . भुरगी केदो वेळ बेल वाजयताली . आयकू ना . कितें 
करतालें तर . टी . व्ही . पळयताले ? ( टी . व्ही . बंद आसता तरीय ) काय 
न्हिदिल्लें गो ? ' ( जिवाक बी बरें ना गो ? अशें बी विचारूंना ) कितेंय बरोवपाचे 
तरी मगो ? हेरशी भुरगीं बरोवंक दिना म्हणटा . आतां बरोवंक कितें जाल्लें . ' 

तिसरे माळयेर चडपाचो शीण उतरांनी काडून घरकार सोफ्यार बसलो . हावूय 
मुखावयल्या कदेलार बसपाक ‘ आनी आवय हे कितें गो ? हे घर काय गोठो ? ' 
अशे घरकार आड्डलो तशें हांवें परतें कच्च करून आंग काडलें आनी 
सडसडीत उबें रावलें . येदोळ भुरग्यांनी आंगावयले कपडे सकयल उडयल्ले 
ते पासून काडूंक ना मगो तुवें ? इतलोय वेळ मेळ्ळो ना तुका . तूं मगो केन्ना 
सुदारपाचे ना . तांणी अशें म्हळे आनी हांव दुबावान तांकां पळयत रावलें . 
हाणीय ‘ जाग ' वाचूं ना मूं . तडकोडकाराली अणकारी कथा . छे अशें कशें 
जातले . अशें पळयत कितें रावला . हांव भायल्यान आयला . एक च्या हाडून 
दिवंक जाय म्हणपाचे कळनां तांच्या ह्या उतरार हांव किचनांत च्या करपाक 
गेलें . च्या करतना हांव सामकें खोशी आसलें . येदो वेळ काळजार आशिल्लें 
चेंपण नाच्च जाल्लें . कविता - कथा - नाटक जांव हेर मळार गोंयकार मनीस 
ना जावपाची भिरांत आसू . पूण दादल्याच्या ह्या प्रतिनिधीक रुपाचो गोंयकार 
कोंकणी मनीस मात मुखार शेंकड्यांनी वर्सी आसतलोच आसतलो हाचें 
मनाक समाधान जालें . 

गरीब- एक शापीत अश्वत्थामो 


भर दनपारचो बारांचो कड . माथ्यार वताचो रखरख . वाऱ्याची जशी 
कोणे गची आवुळलेली . अशांत घरांतल्यान भायर पांय सरच नाशिल्ले . पूण 
कांय कामा निमतान वास्को वचचे पडले . प्रासावेल्यान काम्राक वोल्त मारून 
घराकडेन वचपाक , वाटेर एकेकडेन गर्दीशी दिसली . गर्दैतल्यान ल्हान भुरग्याचो 
आवाज येतालो . आनी मागीर सपासप मारिल्ल्याचो आवाज . आरे देवा ! ल्हान 
भुरग्यांक कोण असो इतल्या दुश्टपणान मारता जायत . हेरशी हांव सोंपेपणान 
गर्दैत वचपी न्हय . पूण कित्याक कोणाक खबर त्या भुरग्याच्या आवाजान 
काळीज वोगीच खिरयिल्ल्या भाशेन जालें . 

हांव गर्दैत रिगले . पळयल्यार एक एदोसो ७-८ वर्साचो पोर . म्हज्या 
हिरण्येशा येदो जायत . काळो - सावळो पूण चुणचुणीत . हातांत एक कळमेल्लीशी 
तलवार घेवन आपलेच फाटीर सपासप मारता . तलवारीक धार नाशिल्ली . 

पूर्ण 
तरीय ते तलवारीचे वळ ताचे धाकटुले फाटीर उदेताले . फाटभर उदेल्ले ते वळ 


गरीब - एक शापीत ... 


256 


पोवनां 


पळोवनूच आंगार शिर्र कांटो उबो रावलो . 

लोकांच्यो नदरो आपलेवटेन ओडपाक तो तलवार फाटीर मारतालो आनी 
मागीर मोट - मोट्यान आड्डतालो . ' देखो भाईसाब देखो , जादू का खेल देखो . ये 
पत्थर है भाईसाब . ये पत्थर को ये छोटा हातसे एक लफ्फे में तोडेगा भाईसाब . 
जादू पसंद आया तो पैसा फेंको भाईसाब . ' ताचो आवाज आयकून ताचे भोंवतणी 
गर्दी जमताली . गर्देचो ताणें बारीकसाणेन अदमास घेतलो . आतां आपलो 
खेळ सुरू करूं येता हे येवजून ताणे आपल्या मुखार एक चिऱ्याचो कुडको 
दवरलो . त्या चिऱ्या कुडक्यार एक फुटिल्लो तिजुलो दवरलो . मागीर आपल्या 
हाताची माणकुली मूठ घेवन तो तिजुल्याचेर मारपाक लागलो . ४-५ मुठी 
मारल्यो ताणे पूण तिजुल्या पोंदचो चिरो काय फुटलो ना . लोक ताका हांसपाक 
लागले . एकल्यान म्हळे ' ये कैसा रे तेरा जादू ? ' ते ताची फकाणा मारपाक 
लागले . मागीर व्हडाव्हडान जोर से जोर से म्हण ताका जेल दिवंक लागले तसो 
तो अदीक नेटान तिजुल्याचेर मुठी मारपाक लागलो . तेन्नाच म्हजी नदर ताच्या 
हाताचेर गेली . माणकुल्या देहाचो तो माणकुलोसोच हात . पूण हाताची बोटां 
झेंझरलेली . दोन - तीन कडेन रगतूय किणेल्लें . वेंतभर पोटाची खळगी भरपाक 
कसलो खेळ खेळटालो तो पोर . आंगाक कश्ट दिवन पयशे जोडूक सोदतालो . 
पूण 

आशिल्ली ताची कोणाक किंमत ? वयल्यान ताच्या प्रयत्नाचेर हांसपी 
जायते आशिल्ले . म्हज्यान हो काळीज फुटो देखाव चड वेळ पळोवं नजो 
जालो . हांवें पर्सीत हात घालो . पांच रुपयांची एक म्हेळी नोट आशिल्ली . 
आनी बाकीचे शंबर रूपया . हांवें मोन्यांनी पांचाची नोट ताच्या हातार दवरली . 
हांसून , ताची फकाणां करून ताका कांय एक दिनासतना गर्दीय फाफशिल्ली . 
ना म्हळ्यार एक - दोग जाणांनी ताका पयशे घाल्ले . कित्याक कोणाक खबर 
म्हाका तो परत परत हिरण्येशावरी दिसपाक लागलो . म्हज्या पुतान खावंचें 
जेवंचे म्हूण आमी कशी धडपडटात आनी हो पोर स्वताचे पोट भरपाखातीर 
धडपडटालो . ताच्या जादूक लोक हांसले . पूण तो जादूच ताचे नदरेन . तो हात 
तो केदो . ज्या हातान पाटी -पेन्सील घेवपाची . ज्या हातान खेळणी घेवन 

खेळपाची , ज्या हातान आवयन आपली बोटां घुस्पावन त्या पोराक भरोवंचेलें , 
तो पोर आपलेंच पोट भरपाक धडपडटालो . ताणे हात पसरले नांत कोणाकडेन 
दयेक , भिकेक . वयल्यान घाय जांव पूण कश्ट करून जियेता हे समादान तो 
मानतालो . कश्ट करपाची ताची रीत चुकीची आसत . पूण कश्ट करून खावपाची 
जिद्द तर आशिल्ली . पूण ताची तोखणाय करपाची नदर मात आमचेकडेन 
नाशिल्ली . 

हाताची करामत करून तिकेटी विकून जादू दाखोवपी जादुगराची आमी 
तोखणाय - तुस्त करतात . पयशे मोडून ताच्यो कार्यावळी पळयतात . पूण त्याच 
हाताची करामत करून फातर फोडपी त्या माणकुल्याची आमकां किंमत आसना . 
ताचे कारण ताची गरिबी . 

हय गरिबी हो एक स्राप . गरिबीचो स्राप माथ्यार घेवन वळवळपी 
अश्वत्थामो . मनशाक मर्णा शिवाय मुक्ती नासता . कितें कितें करून घेता गरिबी 
ताचेकडसून . ताका लाचार , असहाय्य करता ती . लेमडेपणान लोकांकडेन 
लेमे लेमे करपाक लायता . लोकांची अडी - नाडीची बारीक सारीक कामां करून 
तांचेच कडल्यान खोटां घेवंक लायता . भूक पोटाक घांस मारता , पोटाचे कुडके 
तोडटा . तेन्ना ताका अशे हात झेंझरून घेवंचे पडटा . फाटीक चाबकांनी फोडचें 
पडटा . जिबेक सुरयांनी तोपचे पडटा . तोंडांत पेत्रोल घेवन तोंडांतल्यान उजो 
भायर सोडचो पडटा . केन्ना केन्ना हेवूय करून थकले आनी कांयच जमले ना 
जाल्यार मागीर हात पसरचे पडटात . भीक मागची पडटा . तिवूय मेळना जाल्यार 
चोरयो - मारयो करच्यो पडटात . प्रसंगाक कुडय विकची पडटा . 

जायते जाण आयले गरिबीचो हो साप धुवन काडया , सगल्यांक सुखाक 
पावोवया म्हूण सांगपी . पूण सांगपी दिसान दीस गिरेस्त जायत गेले . गरीब मात 
तशेच उरले - गरीबूच . गरिबीचो स्राप माथ्यार घेवन भोंवपी अश्वत्थामो . 


reone 

नाखटां कित्याक वाडटात ? 


काल भुरग्यांची नाखटां कापूंक बशिल्लें . प्रत्येक आयतारा विसरनासतना 
भुरग्यांची नाखटां कापपाचे काम करता . म्हज्या पुतान म्हाका विचारले , ' मम्मा 
नाखटां कित्याक वाडटात ? कित्याक ? ऽऽ हांव घुस्पलें . म्हाका नाखटां वाडपाचें 
सायंटिफीक कारण खबर नासले . ' नाखटां मरे ' करीत हांव गणोवंकलागलांतेंपळोवन 
पुतान फट करून म्हळे , आसूं मम्मा , डाडाक विचारतां . ' म्हाका तोंडार मारिल्लेवरी 
जालें . 

आमकां हजारीप्रसाद द्विवेदी हांचो नाखून क्यों बढते है ? ' हो धडो आशिल्लो . 
मनीस मनीसपणाचो चोळखो घालून मार मिरयता पूण तांच्यांत सुप्त हिंसक प्रवृत्ती 
कोनशाक लिपून बशिल्ल्यो आसतात . ही प्रवृत्ती अदीं - मदी आपली तकली वयर 
काडटा . ताचेंच प्रतिक हीं नाखटां . मनशांत आशिल्ल्या पशुत्वाचे प्रतिक . ती परतून 
परतून वाडटात . संयमी मनीस हे प्रवृत्तेक मारून वडयता . हे वाडपा कापपाचें चक्र 

चालूच उरता . जाणे हे प्रवृत्तीर जैत मेळयलें तो संत . 

कितलें सत बरयलां लेखकान . मनशाची पशुवृत्ती मनशांच्या काळजांत सुप्त 
वास करून आसता . म्हणून तर आत्र्या - पयऱ्यान दिश्टी पडटात , आयकूक येतात , 
मारामारी , खून असल्यो घडणुको आनी जेन्ना आमी दिसाळ्यांनी वाचतात , ' बाल 
निकेतनांत एका सान भुरग्याक मुयांनी खालें तेन्ना काळजांत खवदळ उठटा . कितली 
जतनाय घेता आवयो भुरग्यांची . तांकां खंय लागचें न्हय , तांकां खंय दुखचें न्हय 
म्हूण टायटावयलो फोड कशी जपतात आनी हांगा एक अनाथ सान अर्भक , मुंयांनी 
खावन सोंपता . पशुच्या पशुत्वाक लेगीत लजोवपी ही हीण करणी . एक अर्भक , 
रक्ता मांसाचें आनी अशी खाणाची वस्त जाल्लेवरी ताचेर मुंयो तुटून पडटात . आमकां 
एक मूंय चाबल्यार कितले वेग मारतात . हांगा तर एक सानुलो जीव . असंख्य मुंयो 
आंगार घेवन कितल्यो किळांच्यो मारल्या आसतल्यो ताणे . कोणेचकशो आयकल्यो 
नांत त्यो ? कोणूच कसो धावून आयलो ना . काय अनाथ भुरग्यांक वालोर नासता . 
ताका वाली ना ताका वालोरूय ना हे जिणेचे सत्य होलमता . आंकवार आवयांनी 
कोयरा डब्यांत उडयल्ली जिवीं , अर्द - जिवी , मेल्लीं बाळकांय ही हिंसक प्रवृत्तीच 
दाखोवन दिता . 

म्हाका एक याद घट्ट मनांत आसा . म्हजे नवेच लग्न जाल्लें तेन्ना . वास्को 
आमी बिराड केल्लें . अख्खो दीस कामा निमतान आमी दोगांय भायरूच उरतालीं . 
सांजेचें घरा परतुवप जातालें . वेळ मेनाशिल्ल्यान म्हजें शिवणीचे मिशीन वापराविणे 
तशेंच पडून आशिल्लें . एक दीस आयतारचे हांवें मशीन लीप करपाचे थारायलें . 
मिशीनाचे वयलें कवर काडून भितर हात घाला मात भितर हुंदराची पांच स ल्हान 
पिलां पळोवन हांवें भंयान किळांच मारली . आमचो घरमालक भायलेवटेन भाटांतलो 
कोयर काडून उजो घालतालो . तो म्हजी किळांच आयकून धावत आयलो आनी 
हांव हुंदरा पिलांक भियेलें म्हूण फकाणां मारीत ताणे एका पापेलांवार ती पिला 
घेतली आनी तो भायर गेलो . पिलांक घेवन तो खंय गेलो काय म्हूण पळोवंक हांवूय 
भायर आयलें . ताणें पिलां व्हेली . आनी कोयराक घाल्ल्या उज्यांत सहजतायेन 

उडयली . म्हज्यान किळांच दाबून धरूंक जाली ना . राती कडेन घरभर हुंदरीणीन 
धुसफूस घाली . खाटीवयली गादी चांचायली . तिच्या सांगाताक म्हजें काळीज सामकें 
न्हिनळ्ळे.मगीन 

गोगामी 
भुरगेपणांतली अशीच एक गजाल म्हाका सामकी याद आसा . आमची एक 
शेजारीण . आका म्हणटालीं ताका सगळी . तांगेर कितलींच माजरां आसली . ताणें 
ती पोइंक नासली . पूण खंय सावन तरी येवन तांगेरूच स्थायीक जाल्ली ती . तशी 
खाणां - जेवणांक ती लोकांगेर वताली , पूण हुंदीर मात आकालेच धांवडायताली . 
एक दीस माजरान आकालेच कपडे दवरपाचे आलमारीत पिलां काडली . जें आका 
आमची माजरां बाये ती म्हूण माजरांची मिरास सांगताले त्याच आकान माजराच्या 
सगल्या घराण्याचो उध्दार करीत पिलांक हाडून भायर केळम्या मुळांत उक्त्यार 
उडयली . दोळे पसून फुटूंक नाशिल्ले ते सान गुळे थंयचे थय सरपटत म्यांव म्यांव 
करीत वळवळपाक लागले . कावळे कांव कांव करीत तांचे भोंवतणी ध्रुवपाक 
लागले . आमी दोग तीग जाणां कावळ्यांक फातर मारून धावडावंक लागली . 
आमकांय जाय - फाय उलोवंक लागले . ' इतली काकळूट दिसता जाल्यार व्हरात 
आपल्या घरा आनी पोसात तांकां . ' आकाचो आवाज आयकून आमच्या आवयांनी 
आमकां उलो मारून घरा आपोवन व्हेलीं . एकेय बायलेक आकाच्या तोंडाक 
लागपाची कापास्ताद नासली . आवयन आपयलें म्हणून हांव घरा गेलें खरें . पूण 
म्हणें काळीज माजराच्या पिलांसरीच उरलें . केदोवेळ तरी तांचो आवाज म्हज्या 
कानाक सादयत आसलो . आवयचो दोळो चुकोवन हांव भायर सरपाक म्हजी इश्टीण 
पुष्पा थंय आयलें . ‘ माजराच्या पिलांक कावळ्यांनी कोचून खाली ' ताची उतरां 
आयकून हांव केदो वेळ घुस्मटून रडत उरलें . 

तेन्ना दिसताले मोनजातीकडेन कितली क्रुरपणान वागतात ही मनशां . हीच 
जर मनशांची भुरगी आशिल्ली जाल्यार ती अशी वागपाची ? पूण तेवूय दीस आयले . 
पयलीं रानवटी मनशांक नाखटां वाडोवची पडटाली . ताचो उपेग करून सावजां 
फोडून खावंक मजत जाताली . आतां मनीस नाखटां वाडयता फॅशनीच्या नांवांखाला . 

नाखटां वाडयता कितें , सगळे तरेचे विकार , पशुत्वाच्यो भावना मनांत वाडयता . ह्यो 
दुश्टपणाच्यो सुप्त भावना आतां गुप्त उरनांत . त्यो खिणा खिणाक तकली वयर 
काडटात . मिनटा मिनटाक मनशांचेर सांवार हाडटा . मागीर मनीस मनीसपण विसरता . 
मनीस जाता एक जनावरा परस पाश्ट जनावर . ताका नाती गोती लागना . मागीर तो 
फोडीत वता तकल्यो , कापीत वता गोमट्यो , लासीत वता जिव्या जिवांक . मनीसूच 
जातात कावळे , मनीसूच जातात गिदां आनी कोचायतात मनीसपणांक . 

सत्य माड्डितां माड्डितां 


गोंय भेटेर आशिल्ले नारदमुनी सर्ग लोकांत पर्तले म्हूण कळनाफुडें 
सगल्या देवावळीन ( हें उतर भुतावळींतल्यान आयलां ) नारदासरी धांव घेतली . 
आशेल्ल्या दोळ्यांनी आनी लाळेल्ल्या ओंठार जीब भोवडायत सगळे नारदाक 
सासपूंक लागले . आरे ऽऽ आरे ऽऽ रावात रे नारद म्हण्टा थंय आसा देवाधिदेव 
राजा इंद्र थंय पावलो . नारदमुनीक सर्ग राज्यांत येवकार . नारदमुनी गोंयसाकून 
हाडिल्ली सागवात काडात भायर . म्हणत इंद्र थंयच्या आसनार फतकल मारून 
बसलो . नारदाक सांसपून हाताक कांयच मेळू नाशिल्ली देवावळूय निशेवन , 
खशेवन इंद्रासरी बसली . मुखार तंबोरो घेवन नारद उबो आशिल्लो . पूण सदचे 
वरीं ताचे अशी कुशीक बोतलीनी भरिल्ली बॉक्सां नाशिल्ली . ' नारदमुनी 
कितें ? खंय गोंयची सागवात ? ' इंद्रान म्हळे तशें नारदान आपलो तंबुरो सकयल 
दवरलो . तंबोरो उस्तून तातूंत लिपोवन दवरिल्ल्यो बोतली काडल्यो . तसो गांवठी 
काजू फेणयेचो घम्म वास सगल्याक घमघमलो . देवावळीसयत इंद्राच्या 

ओठावयली लाळ आपसूक सकल गळ्ळी . ' वन टू का फोर ' चार बोतलींक 
पळयत नारदान म्हळे . ' हे खेपेक ह्यो चारूच बोतली . ' चारूच बोतल्यो पळोवन 
सगळे अजापले . तेवूय परस नारदान त्यो बोतली तंबोऱ्यान लिपोवन हाडल्या 
म्हूण चड अजापले . तांच्यो अजापाच्यो नदरो पळोवन नारदान फोडणीशी 
केली . ' खरे म्हळ्यार हांव सदचे वरी खूब बॉक्सां घेवन आयिल्लों . पूण हालींसरा 
गोंयांत चोरयो जावंक लागल्यात म्हूण पुलीसेन सगल्याक नाकेबंदी केल्या . 
खंय सावनूय सटकतलों म्हूण प्रयत्न करून पळयलो . पूण हर एक कडे 
बॉक्सांतल्यो दोन दोन बोतली घेवन म्हाका वचपाखातीर नाकेबंदी मेकळी 
करताले . 

निमणे उरता ह्यो चारूच बोतली उरल्यो . आतां म्हळे हे खरें न्हय . हांवें 
तंबोरो उक्तो केलो आनी त्यो चारूय बोतली लिपोवन दवरल्यो . तरीय निमाणे 
कडेन म्हाका ताणी तंबोऱ्यान कितें आसा काय म्हूण हटकिलोच . हांवें म्हळे 
' हांव नारदमुनी . म्हजेकडेन कंपलसरी तंबोरो आसूकच जाय . ' ते सरशी 
पुलिसेंतल्यान एकल्यान म्हळे ‘ हय हय टीव्ही सिरियलांनी तुज्या हातान तंबोरो 
दाखयतात . ' ' पुणून तरीय आमी तुका अशेच सोडचे नांत . ' ' तुजी वळख सारकी 
पटले बगर आमी तुकां धाडपा ना . ' ताणी तशें म्हणटांच म्हाका एक आयडिया 
सुचली . बायलां कशी नांवां घेतात . तशें हांवें नांव घेवपाक सुरवात केली . 
' हांव नारद म्हापशेच्या नार्वेकारालो सोयरो . काणकोणच्या बांदेकारालो दायरो . 
मॉवीन गुदीन्याल्या वाड्यार रावता म्हजी धुवडी आनी पर्राकाराल्या भाजपांत 
म्हज्या जावयाची भोंवडी आनी देवाधिदेवा कितें सांगू जादू जावंचो तशी 
नाकाबंदी म्हजे खातीर उक्ती जालीच . पूण सामके भोवमानान ताणी म्हाका 
गोंयाभायर सोडलो . ' 

नारदमुनीची कॉमेंटरी आयकतां आयकता इंद्रान बोतली उक्त्यो केल्ल्यो . 
देवावळीच्या वाट्याक एकूच बोतल आयली . इंद्र मात एका फाटल्यान एक 
जाम रितो करपाक लागलो . बाकी कितेंय सांगात तुमी नारदमुनी . गोंयचे 

फेणयेचो सुवाद आमच्या खंयच्याच मदिरेक ना . हांगा मदिरा घेवपाक मदिराक्षी 
आसल्यारूच मजा येता . पूण हे गोंयचे फेणयेक दुसरी मदिराक्षी लागना . फेणयेनूच 
अशी कीक येता आनी मदिराक्षेची भूक भागता . ' इंद्र रंगार आयिल्लो . पूण 
एक सांगात नारदमुनी ज्या लोकांची नांवां घेतकच तुमकां इतलो भोवमान 
मेळ्ळो ते मनीस कोण ? कितलोय पियेलो तरी इंद्राचो दुस्वासी सभाव साबुदीर 
आशिल्लो . 

इंद्राच्या ह्या सभावाक फोण्ण कशें मारचे हे नारदाक बेस बरें खबर 
आशिल्लें . वसभर गोंयांत रावून आयिल्ल्याक अशें फोण्णां मारपी मनशाच्यो 
बोवळखी जाल्ल्यो . दुस्वास आपल्या भितर केळोवन कसल्याय बऱ्या कार्या 
दिसा दिसाळ्यांतल्या कसल्याय नांवाचो मुखवटो घालून फोण्णां मारप्यांचो 
बरो अभ्यास केल्लो नारदान . इंद्र देवा जशे तुमी सर्गाचे राजा तशे गोंयचे 
राजा - महाराजा हे लोक . ' नारदान अशें म्हण्टांच इंद्र उसळळो . ' मुनीराज तांकां 
म्हजेकडेन कंपेर करूं नाका . आरे ते कोण आनी हांव कोण . ' ' ना हांव कंपेर 
करिना . पूण ते तुमचेच वंशज देवा . ' नारदान म्हळे . ' Give me the proof 
अकस्मात इंद्र आड्डलो . इंद्र इंग्लेज उलयता तें पळोवन अजापिल्लो नारद खीणभर 
तोंड उक्तं घालून उरलो . साबुदीर आयले बराबर ताणें रोकडेंच म्हळे ' देवा तुमची 
जशी रंभा - अप्सराची प्रकरणां तशी हांतल्या काय जाणांची बायलांची विनयभंग 
प्रकरणां गाजल्यांत . तुमी जशे डुप्लीकेट रूपां घेवन रूशी मुनींच्या बायलांक 
नाडटात तशेच हे डुप्लीकेट तिकेटी , पास छापून लोकांक नाडटात . तुमी जशे 
आपले वजन देवावळींमदीं वाडोवपाक आपलें आसन सांबाळपाक 
गुड्डीलासांवां करतात तशेच तेवूय करतात . तुमी जशे ऽऽऽ ' ' पुरो पुरो नारदा 
म्हजी खात्री पटली ते म्हजेच वंशज म्हूण . पूण एक सांग रे गुणांनी म्हजेवरी 
जाले तरीय रूपान म्हजे इतले केन्नाच आसचे नांत . ' इंद्रान म्हळे . ' देवा ते 
तुमचेच वंशज हातूंतय ते खंयच फाटी ना . जण एकलो आपल्याक मदनाचो 
पुतळो समजतात . तुमचेवरी मदिरा - मदिराक्षीची सभा आपयतात . ताका ते 

पार्टी म्हण्टात . पूण एक मात तुमी जशे डायरेक्ट मदिराक्षिच्या मादक नदरेक 
नदर मेळयतात तशे ते नदरेचो खेळ करतात काय कितें तें कळपाक कठीण 
नारदान म्हळे . ' अशें , तशें कित्याखातीर ' इंद्राची जीब बरीच जड जाल्ली . ' ते 
दोळ्यार काळें वक्ल लायतात देवा ' नारदान म्हळे . दुसरे फावट गोंयांत गेल्यार 
काजू फेणये सांगाता म्हज्या वंशजांची वक्लाय घेवन यो . ' इंद्रान नारदाक फर्मान 
सोडलें आनी पोटभर बडबड करपी देवावळी मदींच इंद्र लवंडलो . 


पोवनां 

Man is a Social Animal ह्या उतरांतलें ' सोशल ' काळाच्या दर्यां 
पोटांत सुवार्थाच्या चिखलात रोमून बसला . आता ह्या उतरांतलें निखट ‘ जनावर 
हे उतर उरला . मनीस एक जनावर . केन्ना केन्ना जनावराक लेगीत लज जावची 
इतली जनावरां पास्ट कृत्यां मनीस करता . सामकी मनीस भायरेपणाची . 

भंयकांप जाता आनी कितलेच संवसार मातयेभरवण जातात . रगत 
आटोवन उबीं केल्ली सपनां खिणांत पुसून वतात . मायेची , नात्याची मनशां 
खिणांत पयसावतात . कोणाची आवय कोणाचो बापूय भंयकांपांत मातयेभरवण 
जाल्लो आसता . अशा वेळार मनीसपणाचो आदार जाय आसता . पूण मनीसपण 
शेणोवन बशिल्ले , मनीसपण वगडायल्ले मनीस मेल्ल्यांच्या मड्यांतल्यान भांगरां 
चोरपाक लागतात . भांगरां - शिंगरां मोलादीक वस्तींचेर तुटून पडटात . लातूराक 
जें घडलें तें गुजरातांतूय घडलें . मनीसपणा भायरें . 

भर पावसांत एका वर्सा गोयां सावन मुंबय वचपी बस महाडा न्हयत 

उमथून पडली . साकर न्हिदांत आशिल्ले लोक कितें कळचे आदीं मर्णाचे वेंगेंत 
विसवले . न्हंयचे देगेर दुसऱ्या दिसा लोकांची घिट्टी . व्हांवत आयिल्ल्या 
मड्यांक देगेर हाडपाक न्हय , तांचे काकुळटेक तर तांच्या आंगावयल्यो वस्ती 


काडपाक . 


कांय वर्सी आदली गजाल . अमिताभ बच्चन तेन्ना पिकेर आशिल्लो . 
लोक ताका सामके पिसावल्ले . तेन्नांच वास्को कार्नावालाक तो येवपाचो आसा 
म्हणपाचे कळ्ळे . रस्तोभर लोकांची गर्दी . आशिकुशीच्यो बिल्डिंगो , झाडां 
पेडां सामकी लोकांनी कुचकुचीत भरिल्ली . हांव आनी म्हजी व्हडली भयण 
दोगांय एका हॉस्पिटलाचे भितर उबीं राविल्ली . म्हज्या भावाक हातूंत अजिबात 
रस नाशिल्लो . ताका गरजे भायर धाकटे भयणींक का वाला सुवातेर पावोवपाचें 
काम पडले . तांकां थंय पावोवन तो आंब्या झाडापोंदा पावला मात मनशांनी 
भरिल्ल्या त्या रूखाची फांदी लोकांच्या पेजान तुटून सकयल पडली . फांदये 
वयले लोक आनी झाडा पोंदचे लोक दोनय जखमी जाले . तातूंत म्हजो भावूय 
आशिल्लो . हांव सामकें तीर कशें लोकांमदल्यान धावून भावासरी गेलें . जाल्यार 
लोक झाडा फांदयेपोंदा वळवळटात . पूण बाकीचे लोक तांकां थंय सावन काडचे 
बदला झाडाक लागिल्ली तोरां काडपाक धडपडटात . वेळार लोकांनी आदार 
केलोना जावन एक मनीस थंयच आक्ताक मेलो . 

मनशान मनीसपण शेणयलां . सैतानाक लजोवपी कृत्यां मनीस करीत 
आसा . ३८८ दिसांनी दफन केल्ल्या बाय स्विझलाचें रायबंदरच्या बालनिकेतनान 
मुंयो खावन मर्ण म्हळ्यार मनीसपणा भायरी काणी . 

आमच्या भुरगेपणांत आंतोनाल्या एका दुकराक पोरसूं उस्तितां म्हूण 
अॅसीड घालून जळयल्लें हांवें पळयलां . मोनजात ती . चडांत चड बडी मारून 
धांवडोपाची . पूण बदला अॅसीड घालून वळवळपाक सोडले . 

त्या दिसाय अशेंच जालें . भर दनपारच्या बारांक सुण्याच्यो जीवघेण्यो 
हालेटी , बोबो हुयेल्यो आयकून धांवत गॅलरीत गेले . पळयत जाल्यार आमच्या 
मुखावयल्या घरांतलो एक जाण्टेलो एका सुण्या पेट्याक दांड्यानी पेट्टा . दुकरांक 

दवरिल्ल्या धोणाक तोंड लायलें म्हूण ताका हो पेट पडटालो . ताका बसतालो 
तो मार इतलो जबरदस्त आसलो की तो कांय खीण वळवळून थंयचो मेलो . तो 
मरतकच त्या जण्टेल्यान त्या सुण्याक दोकल्यांक धरून ओडीत रस्त्या देगेर 
कोयराबल्ला कडेन उडयलें . ते पळोवन म्हाका एका जपानी सिनेमांत पळयल्ली 
एक मनीस भायरेपणाची गजाल याद जाली . एक सामको दळिद्री गांव . लोक 
इतले गरीब की खाणां जेवणांक मारामार . धवें शीत ( whiterice ) दिवपाच्या 
उतरार ती आपल्या माणकुल्यांक पयसुल्ल्या गांवांनी कामाक दवरतात . त्या 
गांवांत बर्फ पडटा तेन्ना आकांताळ्या शिंयांत तरणाट्यांक आनी भुरग्यांक 
लेगीत धड कपडे आनी जेवण नाशिल्ल्यान तळमळचे लागता . म्हण त्या गांवांत 
एक कायदोच आसता . बर्फ पडपाक सुरवात जाली की घरच्या जाण्टेल्यांच्यो 
पोटल्यो उबारून तरणाटे तांकां दोंगरार घेवन वतात आनी थंय सावन सकयल 
देंगणांत शेवटून उडयतात . जाण्टेल्याचे काकुळटेचे चेरे तरणाट्यांकडेन दयेची 
भीक मागतात . थोडी जाण्टेली बोबो मारतात . तो देखाव काळीज तुटोवन 


उडयता . 


मनशांची ही मनीसपणा भायरी कर्मी पळोवन भुयेंक लेगीत चिटमिटे 
पडटा जातले . आपणे हो सैम फुलयलो , मनशाक खेळयलो तोच मनीस आतां 
रक्तखेव करता तें पळोवन ती कांपता जातली आनी कोणय तरी मनीसपण 
वाचयात म्हूण आकांतान थरथरता आसतली . 

गोंयची मायभास - चित्रगुप्ताची जाप 


जेवून - खावून सुस्ती आयली . आतां मात्सो आड पडुया अशें येवजून 
कामार बसलां थंय आसां नरक लोकाची कांपीण वाजली . ' शे ! हे धर्तरेवयले 
लोक कशेच सुशेंग लेगीत घेवंक दिनांत . काळ वेळ नासतना आपल्याच कर्मान 
मरतात आनी येतात हांगा म्हाका त्रास दिवंक . सकयले धतरेर मात म्हज्या 
नावान बोब . ' चडफडत यमदेव कुडिंतलो भायर आयलो . यमदूत एके बायलेच्या 
आत्म्याक घेवन आयिल्लो . 

' आवय - भुरग्यांकडेन जे भाशेन उलयता ती ताची आवयभास . आवय 
भुरग्यांकडेन ... ' प्रस्न पाठ केल्लेवरी ती बायल परत - परत तेंच म्हण्टाली . 

' कोण रे ही ? आनी असो अचकीत सो घेवन आयलो रे तिका ? ' यमदेवान 


प्रस्न केलो . 


' महाराज ती एक सरकारी शिक्षिका . रिटायर जावंक दोनूच वर्मा उरल्यांत 
तिची . जनगणना करपाच्या वावराक सरकारान तिकाय लायल्या . आयज एके 


गॉयचीमायभास ... 

बिल्डिंगेंतली तिसरी माळी चडल्या उपरांत तिच्या काळजाक अॅटॅक आयलो . 
आनी ती सकयल पडली . बिल्डिंगांतले लोक ते . सगल्यांची दारां बंद . 
ताकतिकेंत उपचार केल्यार वाचपाची ती . पुणून वळवळून मरून लेगीत ती 
थंय मेल्या हे कोणाक कळ्ळेच ना . आतां दनपारां बिल्डिंगेतले दादले जेवंक 
घरा येतना ताणी तिका पळयलें . तांणी पोलिसेन फोन केले उपरांतूच हांव 
आत्म्याक घेवन हांगा आयलों . ' यमदूतान एका धपक्यान सांगून उडयलें . 

येदोवेळ मेरेन ती बायल ‘ आवय जे भाशेंतल्यान भुरग्यांकडेन उलयता 
तीच ताची आवयभास ' अशें म्हणत आशिल्ली . तिची ती बडबड आयकून 
यमदेव वितरागलो . ' पयलींच न्हिदमोड केल्या आनी आता ही बडबड . आगे 
पुरो कर गे सायबिणी . कान विटले . ' यमदेव आड्डलो . पूण ती बायल ओगी 
रावली ना . 

' आरे , यमदूता ही अशी कित्याक रे बडबडटा ? तिका ओगी रावपाक 
सांग पळोवया . ' यमदेवान अशें म्हण्टांच यमदुतान आपले तोंड उगडले . 

' म्हाराज जनगणना करतना तुजी आवयभास खंयची आनी आवयभास 
कितें हैं सांगपाक ती तशी उलयता . 

' गोंयकान्न मरे ती मागीर गोंयकाराची आवयभास कोंकणी हे थारले न्ही 
रे फाटी . मागीर हे आनी कितें प्रकरण ? ' आपलेशींच बडबडत यमदेव चित्रगुप्ता 
मेरेन गेलो . 

चित्रगुप्त सामको जमनीर न्हिदून पटी बरयतालो . यमदेवान ताका 
धोंगशिलो . ' कितें रे न्हिदून सो पटी बरयता ? सारकें बसूंक येना ? ' 

' म्हाराज . मनशांची पापां इतली वाडल्यांत ती बरयतां बरयतां फाटीचो 
कोणो सामको मोडून गेला . ' चित्रगुप्त पिरंगलो . 

यमदेवाक चित्रगुप्ताची काकूळट दिसली . ' चल आयज तुकां सुटी . 
असो धर्तरेर पासय मारून यो . आनी ते आवयभाशेचें कितें प्रकरण तेंवूय मात्शें 
पळोवन यो . ' 

' म्हाराज धतरेर वचूं ? म्हजे फाटीचो कणो .... ' 

' आरे धर्तरेवेल्या गोंयांत वच रे चित्रगुप्ता . ' यमदेवान गोंय म्हण्टांच 
मोडिल्लो फाटी कणों विसरून चित्रगुप्त तटांयच करून उबो रावलो . ओंठार 
जीब भोंवडायत हांवऱ्यावरीं ताणें म्हळे , ‘ गोंयांत हो चल्लों म्हाराज . ' आनी 
' शराबी आंखें जो देखी तेरी देखी शराबी ये दिल हो गया . ' पद गुणगुणत गेलो . 
आनी यमदेव सगळे कळून मुमुरखो मिशयो हालयत हांसलो . 

चित्रगुप्त गोंयांत पावता म्हळ्यार तिनसांज जाल्ली . मडगांव शारांत 
जाग जाग्यार बारां - ताव्हेर्नाचे चकचकीत बोर्ड पळोवन चित्रगुप्त सामको 
लाळेलो . यमदेवाचें काम फाल्यां पळोवया आयज एन्जॉय करया . सुटी तर 
आसा . म्हणत चित्रगुप्त एका पॉश बाति वोर्राद भितर सरलो . कुबेरा कडल्यान 
जायती भागरां नाणी हाडिल्ल्यान ताका जाय तें पिवंक मेळ्ळे . पिवन पिवन 
जार जावन तो थंयच न्हिदलो . ' 

रातभर चित्रगुप्त सपनेंत आशिल्लो . गोंयच्यो रूप्यांच्यो दर्यावेळो आनी 
अर्दनागड्यो भांगराळ्यो सुंदो . 

सकाळी फुडें चित्रगुप्ताक जाग आयली . रातीकडेन चडूच डोस 
घेतिल्ल्यान तकली कणकणटाली . जागो जाल्यार कितें पळयतलो चित्रगुप्त 
त्या बारांत नाशिल्लो . ताच्या बोल्सांतली कुबेरान दिल्ली भांगरा नाणी गायब 
जाल्ली . धर्तरेर हेर कडेन घडटा तें गोंयांतूय घडटा ते पळोवन चित्रगुप्ताक 
अजाप जालें . खूब वर्सी आदीं तो गोंयांत आयिल्लो तेन्ना गोंय अशें नाशिल्लें . 
आनी गोंयचे लोक अशें करतात म्हूण कोणेय सांगिल्लें जाल्यार तें ताका फट 
दिसपाचें . पूण आतां खुद्द ताकाच अणभव आयिल्लो . 

' आसूं . भोगू . यमदेवाच्या कामाक लागया . गोंयची गोंयकार लोकांची 
मायभास सोदून काडया . त्या दिसा बडबडटाली ते बायलेचे आवयभाशे विशीं 
डेफिनिशन ताका पाठ आशिल्लें . ‘ आवय जे भाशेत भुरग्यांकडेन उलयता ती 
ताची आवयभास . ' चित्रगुप्तान गुप्त जावन एका घरांत प्रवेश केलो . त्या 
घरांतली आवय आपल्या भुरग्यांक उठयताली . ' बाबा शाना बाबा . गेट अप 
गेट अप . स्कूल गोइंग नो बाबा . टेम्पो कमींग बाबा . कमॉन कमॉन . ' 

आवय भुरग्यांकडेन इंग्लीश उलयता . हांची आवयभास इंग्लीश . 
चित्रगुप्तान चोपडेर बरयलें . तो दुसऱ्या घरांत भितर सरलो . थंय एक बायल 
किर्यादाक तापयताली . आगो , जावना गो अजून चपाती लाटून . बेगीन कर . 
मागीर ती भुरग्याल्या बेडरूमान गेली . ओ गुडी गुडी गर्ल . गेट अप रानी . माय 
स्कूल गोइंग बेबी . ' आपले धुवेची पापी घेत ती उलयताली . 

इंग्लीश . चित्रगुप्तान नोंद केली आनी तो भायर सरलो . तिसऱ्या घरांत 
भितर सरलो . एक जाण्टेलो न्हातां न्हातां शिळोक म्हण्टालो . केंस कापिल्ली 
हातां - गळ्यांत काय घालूक नाशिल्ली पूण मांग भरिल्ली ताची सूनबाय मॅक्सी 
घालून रांदचे कुडीत च्या पिताली . च्या पिवन ती भुरग्यांच्या बेडरूमांत गेली . 
' आरे देवा सात वाजले . ' ती सडसडीत आपल्या पुता म्हऱ्यांत गेली . राजा 
' गेट अप नो राजा . इट इज व्हेरी गुड मॉर्निंग नो राजा . सी . वॉट आय प्रिपेरड 
फोर यू . पुरणपोळी फोर टिफीन . गेट अप नो राजा . ' 

' इंग्लीश ' चित्रगुप्त बरयत गेलो . करता करतां बरी पंदरा एक घरां 
इंग्लीशच जालीं . एका साद्याश्या घरांत वचुया . खरो गोंयकार थंय मेळटलो . 
त्या घरांतले सगळे जाण कोंकणी खातीर वावुरपी म्हूण चित्रगुप्त आयकून 
जाणां आसलो . 

तो त्या घरांत भितर सरलो . कोंकणी भक्तीण कोंकणी शिकोवपी ती 
बायल भुरग्यांल्या बेडरूमांत वचपाक दिस्तूच चित्रगुप्त थंय पावलो . आतां 
आपल्याक गोंयची मायभास कोंकणी म्हण बरोवंक मेळटले म्हूण उमेदीन चोपडी 
उगडून रावलो . इतल्यांत चित्रगुप्ताच्या कानार म्होवाळ आवाज आयलो . ' राजा 
बेटा शानुल्या गेट अप बाबा . व्ही व्हील बी लेट फोर स्कूल . ' ' ओ मम्मा आय 
अॅम फिलींग स्लिपी . ' भुरग्यान आवयच्या गळ्यांत हात घालून म्हळे . 

' इंग्लीश . गोंयची मायभास इंग्लीश करीत चित्रगुप्त गोंयांत सावन गुप्त 
जालो . 


Promo 


पोवनां 


273 


गॉयची मायभास ... 


मांग 


भुरगेपण सोदतनां 


स माही परिक्षा लागी पाविल्ल्यान म्हजी धूव परीसर अभ्यास 
करताली . ' रूच सांगात -कारातें -कडू , साखर -गोड , चिंच आंबट . ' “ मम्मा 
चिंच म्हळ्यार कितें गे ? ' म्हजे धुवेन विचारले . ' चिंच म्हळ्यार हांव जाणा , 
हांव जाणां ' लागींच आशिल्ल्या म्हज्या पुतान म्हळे आनी रांदचे कुडीत 
धांव मारली . आंबटाणीचो बुयांव काडून बचकभर आमटाण काडून भायर 
येत ताणे ती धुवेक दाखयली . ' ही पळय चिंच ' आनी आमटाण तोंडान 
घालून ताणें रूच काडीत म्हळे ‘ आनी ती रूचीन आंबट . ' हांव ताचे चिंचेचे 
डेफिनिशन पळोवन घुस्पलें . ' बाबा , ही आमटाण . ही आमटाण ज्या फळांत 
आसता तिका चिंच म्हणतात . ' हांवें म्हळे , म्हाका दाखय चिंच पुतान 
सांगतकच म्हाका कच्च जालें . हांगा वाड्यार म्हजे यादी प्रमाण लागसारा 
एकूय चिंच नासली . तुळशीच्या लग्नाक तुळशींत चिंचो बांदतात . पूण म्हज्या 
भुरग्यांनी तुळशीचे लग्नूय पळोव ना . म्हाका अशेंशें जालें . ' तुमकां बाजारांत 

वचून चिंचो हाडून दाखयतां आँ . ' हांवें म्हळे . मागीर म्हज्या यादीचो घो 
घो व्हावंक लागलो . 

आमी भुरगेपणांत कशो चिंचो पाडून खाताली . चिचें खातीर कितले 
फावटी मार खालो . चिंचारे कशे भाजून खाताली . कसो कुड्क -कुड्क 
आवाज जातालो . तिळसानां चिंचारे खाल्यार देव कितें म्हणटलो . हांवें हें 
सांगले मात ‘ मम्मा , आमकां दी मगे चिंचारे ' पुतान म्हळे . हांवें आमटाणीचे 
बुयांव धवळ्ळे . पूण चिंचारे नांत . हांव सामकें निशैलें . ' एक दीस हाडुया 
आँ चिंचारे . ' म्हणत हांव कडसरलें . 

पयर भुरग्याक वाचनाची गोडी ' ह्या विशयाचेर उलोवप आशिल्लें . 
देखून कोंकणी भवनांत ' गेलें . मुखेल दारांतल्यान भितर सरलां मात मुखावेलें 
दृश्य पळोवन म्हज्या काळजांत खोशेचे उमाळे फुटले . जांबावलीकार ट्रस्टाचे ' 
वतीन विद्याभुवन कोंकणी शाळेच्या ' भुरग्यांक ' लगोर्यो ' आनी ' मिठफळी ' 
शिकयताले . प्रो . शामबाब आनी दो . हेगडो त्या भुरग्यांमदीं आपलें भुरगेपण 
जागयताले . भुरगीं अजापीत आनी उचांबळीत जाल्ली . शिक्षक वर्ग आनी , 
थंय आयिल्लो पालक वर्ग आपल्या भुरगेपणांत शेणून गेल्लो . तो खेळ 
पळयतां पळयतां हांव सासमोळे बायणांतल्या आमच्या घरा पावलें . 

आमच्या घरा मुखावयल्या त्या व्हडल्या भाटांत मिठफळी खेळूक 
लागले . शिरीष , प्रशांत , मिलन , पुष्पा सगल्यो मित्र - मैत्रिणी जमल्यो . 
' मिठ ..... पिको'चे साद घुमूक लागले . लगोऱ्याचे कट्ट्यांचे कटकट 
आवाज , आको माको खेळटना माडांक धरूंक धांवताली घबघब पावलां . 
अमक्याच्या नांवान डबासपास ' म्हूण आडसाक लिपिल्ल्या संवंगड्यांक 
बाद केल्ल्याची खोस . दोळ्यार नळकुटो दवरून ‘ लासता लासता ' म्हूण 
खेळिल्लो चारकुट्यांचो खेळ , लंगडी , गुण्यांचो खेळ , ताबलांनी सगळे सगळे 


याद जालें . 


म्हज्या काळजाच्या कुरकुटाक शेणिल्ल्या यादींनी लखलखान खोस 

वाटपी तो खीण आनी भुरगी . भुरग्यांच्या मुखामळार आपणे कितें तरी नवें 
शिकिल्ल्याची खोस आनी पालकांच्या मनांत आपणेच आपलें भुरगेपण 
भुरग्यांमदीं वांटिल्ल्याची खोस . ' जांबावलीकार ट्रस्टा'क खरेंच मनापासून 
परबी . 

अशाच प्रयत्नांनी भुरगेपणांतल्या शेणिल्ल्या खेळांचो खजिनो 
आतांच्या भुरग्यां मुखार उक्तो जावंदी आनी आमी लुटिल्ल्या त्या भांगराळ्या 
खिणांचे तांकांय धनी जावंदी ही ईत्सा . 

ਸ EE ਲਈ ਇਸ ਨੂੰ ਸਾਲ ਵਨ ਰਿਸ ਇਨੀ ਕਰਨ 


जा 


कट्टी फू 


' मम्मा , म्हाका सरबत धवळून दी ' म्हूण म्हजी धूव म्हाका केदो वेळ 
सांगत आसली . पूण हांव रांदपाचे गडबडींत आशिल्ल्यान म्हजें तांच्या 
सांगण्याकडेन दुर्लक्ष जालें . तशें तें निमणे बोट ( करंगळी ) म्हाका लायत म्हणपाक 
लागलें मम्माकडेन कट्टी फू . आनी आपले गाल फुगयत सोप्यार वचून बसले . 
' हांत केन्नाच उलोंवचेंना मम्मा कडेन ' . बशिल्ल्या कडेन तें बडबडत आसलें . 
ताची कट्टी फू पांच सेकंदापरस चड तिगची ना हे हांव जाणां आसले . काम 
आटपून हाव भायर आयलें . दोनूय हात सोडून धुवेक वेंगेंत आपयलें . भुरगी 
भुरगी खेळटना खूब फावट झगडटात . कट्टी फू करतात आनी रोखडींच ही कट्टी 
फू विसरून एकूय जातात . 

भुरग्यांतली ही निरागसता , हे भाबडेपण व्हड जातां जातां खंय तरी शेणून 
वता . पिराय वाडटा तशें तशें ह्या कट्टी फूक धार येता . ही कट्टी फू रगताचे नातें , 
कितल्याच तेंपाची इश्टागत कांय न्हय करून कापता . येदेशा कारणान कट्टी फू 

करून तिची कीट काळजांत दवरून धुसफुशीचो धुंवर सोडपी कितलींशीच आमकां 
मेळटात . हांगा नात्याक म्हत्व उरना . भुरगेपणांत कट्टी फू करून रोखडींच एक 
जावपी भाव - भयणां व्हड जातकच येदेशा कारणान एकामेकांकडेन कट्टी फू 


करतात . 


घोव - बायलेचे नातें एक अतूट बंधन . आपल्या मोगाचे तांकीर एक नवो 
जीव निर्मुवपाची तांक आसता तांच्यांत . पूण हांगाय कट्टी फू चो खेळ चालूच 
आसता . केन्ना केन्ना ल्हान भुरग्यांवरी तातूंत भाबडेपण आसता आनी कट्टी फू 
ची बट्टी फू रोखडीच जाता . केन्ना केन्ना तडजोड करून संवसार स्थीर उरचो 
म्हूण कट्टी फूची बट्टी फू करपाक दोगांयतली एकटी कोणूय मुखार सरता . कांय 
वेळा खीणभर उरपी हे कट्टी फू केन्ना केन्ना म्हयन्यान म्हयने तिगून उरता . आनी 
घडये केन्नाच बट्टी जाय नासतना घटस्फोटाचे धारेन ह्या नात्याक कचांयच 
करून कापून उडयतात . 

कट्टी फूची ही प्रकरणां हे पृथ्वीचेरूच न्हय जाल्यार सर्ग लोकांतल्यान 
देव - देवतांमदीं आमकां वाचूंक मेळटा . शंकर - पार्वतीचे कट्टी फू बट्टीचो खेळ 
तर कितलेशाच फावट शिवपुराणांत वाचूंक मेळटा . 

भुरगेपणांत कट्टी फूची बट्टी फू जरी सहजतायेन जाली तरीय व्हड जातकच 
कट्टी ची बट्टी करपाची कला आसची पडटा वो गरजेखातीर आपणावची पडटा . 

हेरांवरी हांवूय पयलीं येदे येदेश्या कामाक रोखडेंच कट्टी फू करतालें . पूण 
बट्टी फू मात बेगीन जायनासलें . पूण जिणेवाटेर मोड - मोडणाचेर म्हजी 
कितलींशींच मायेची मनशां , म्हज्यो इश्ट - इश्टिणी हांसता - खेळटां जिणेकडेन 
सासणाची कट्टी फू करून केन्नाच ना येवपाखातीर गेली , तेन्ना सावन म्हाका 
कट्टी फू करून चड वेळ रावपाक जायना . जीण अशी बेभरवंशी . खंयच्या खिणाक 
कशी निखळत सांगूक जायना . जो वेळ आपल्या हातांत आसता तो असो कट्टी 
फून घालोवप म्हाका पुटवना . मतभेद बारीक - मोटीं झगडी घरा - घरांनी आसतातूच . 
आनी तेन्ना कट्टी फू साहजिकूच आसता . अशा वेळार आपणेच मुखार सरून 
बट्टी फू चे म्होंवा बोट मुखार केल्यार संवसार म्होवाळ जातलो हातूंत दुबावूच 

कविता , कथा , बालसाहित्य आनी ललित लेखन करून 
कोंकणी साहित्यांत भर घालपी नयना आडारकार हाणे कोंकणी 
साहित्य आनी कोंकणी चळवळ हातूंत म्हत्वाचे योगदान दिला . 
ताचे ' प्रतिमा ' आनी ' मनसांवर ' हे दोन कविता संग्रह , रानांतल्यो 
काणयो , पिटकुल्यो काणयो , कासवाचें घर , हिरन आनी वांस्वेल , 
सोशाची मावशी , मस्तुल , कुटुो ही भुरग्यांची पुस्तकां उजवाडाक 
आयल्यांत . 


ताका कोंकणी भाशा मंडळ , अखिल भारतीय कवी संमेलनांत 
सर्गेस्त चंपाप्रसाद पुरस्कार आनी डॉ . टी . एम् . ए . पै फाऊंडेशन 
पुरस्कार फावो जाला . तशेंच ‘ मनसांवर ' कविता संग्रहाचो 
हिन्दींतल्यान भावानुवाद जाला . 


' पोवनां ' हे ताचें ललित निबंदचे पुस्तक म्हळ्यार नयनाच्या 
नयनांतल्यान टिपिल्लींसमाजांतल्या धोंगापोंगांची छायाचित्रां . 


